

जनवाणी-प्रकाशन

मानवधर्म-मीमांसा

रचयिता :

पण्डित किशोरीदास वाजपेयी, शास्त्री

मानवधर्म-मीमांसा



प्रथम संस्करण,
संवत् २००६ वि० ।

मूल्य २।) सवा दो रुपया



प्रकाशक, मुद्रयिता और मुद्रक :
जनवाणी प्रेस एण्ड पब्लिकेशन्स लिमिटेड,
३६, वाराणसी घोष स्ट्रीट,
कलकत्ता—७

मानवधर्म-मीमांसा

कर्त्तव्यशास्त्र

एव

समाजशास्त्र

की

दृष्टि से

धर्म की तात्त्विक व्याख्या



रचयिता :

ण्डित किशोरीदास वाजपेयी, शास्त्री,

कनखल (सयुक्त प्रान्त)

आत्मनः प्रतिकूलानि परेषां न समाचरेत् ॥

धर्म एव हतो हान्ति, धर्मो रक्षति रक्षितः ।

जो हठि राखे धरम को, तेहि राखे करतार ।

आत्मानं सर्वभूतेषु, सर्वभूतानि चात्मनि ।

सम पश्यन्नात्मयाजी स्वाराज्यमधिगच्छति ॥

1 सूफिया

‘वर्म’ शब्द से ही आजकल लोग चिढ़ने लगे हैं ! कहते हैं—‘वर्म’
 वर्म-कर्म के चरम में नहीं पड़ते । वर्म के पचड़े ने ही दुनिया का नाश
 किया है !’ दूसरे लोग ‘वर्म’ को इस ससार की चीज न मान कर केवल
 परलोक ही इनका सुफल समझते-मानते हैं ! ऐसे लोग प्रायः ईश्वर-भक्ति
 को ही मुख्य वर्म समझते हैं । दिन-रात या तो ध्यान-समाधि में लगे
 रहना या उसकी बातें करना ही ऐसे लोग परम वर्म समझते हैं । किसीके
 दुःख-दर्द को बात इनके सामने कोई करे, तो तुरन्त कह देते हैं—‘उह !
 हमें दुनिया से क्या मतलब !’ ये लोग दुनिया से इतना मतलब जहर
 रखते हैं कि खाने को बढ़िया मिल जाय और सुख-विलास की अन्य सामग्री
 भी उपलब्ध हो जाय । इसके लिए ये समाज का कुछ भी उपकार-सहयोग
 न मानकर भगवान् के ही ऊपर सब छोड़ते हैं और कहते हैं कि उन्हीं की
 कृपा का सब फल है । उस कृपा को प्राप्त करने लिए भक्ति-भक्ति के साधन
 प्रचलित किये गये हैं । कोई ध्यान-समाधि लगाते हैं, कोई ‘अनहद’ नाद
 सुनते हुए ‘मुन्न’ समाधि लगाते हैं, कोई रतनसेन और पद्मावती की त्रेन-
 कहानी लिख-सुनकर, उनके दाम्पत्य-सुख में मानसिक क्रीडा करते हुए,
 उन्हींको परमात्म-जीवात्म-मिलन का प्रतीक समझते हुए, सूफियाना ढंग
 बरतते हैं, कोई श्रीकृष्ण के साथ गोपियों की रँगरेलियों की कल्पना करते
 और उसीको मोक्ष-साधन समझते-गाते हैं, कोई दिन में पाँच बार नमाज
 पढ़ कर भगवान् को रिझाते हैं और कोई रविवार के दिन पवित्र गृह में
 जा कर प्रार्थना द्वारा ही उसकी दया प्राप्त करना चाहते हैं । इस तरह एक
 भगवान् को भक्ति-भक्ति से रिझाने का प्रयत्न करते हैं और इसीको वे मुख्य
 वर्म समझते हैं ! ये सब भक्त लोग आपस में लड़ते भी हैं और एक-दूसरे
 का फल भी करते हैं, केवल इसलिए कि दूसरा उनके ढंग से भगवान् को
 प्रसन्न नहीं करता, किसी दूसरे ढंग से करता है ! कभी-कभी सन्तुष्ट

रूप से भी कल्ले-आम हुआ ; इसी 'धर्म' की रक्षा के लिए ! 'पाश्चात्य देशों में ईसाइयों के ही दो वर्गों में बड़े-बड़े युद्ध हुए हैं और उनमें लाखों जन मारे गये हैं । किसी-किसी भक्त-समुदाय की 'धर्म-पुस्तक' में लिख भी दिया गया है कि जो तुम्हारे मत को न माने, उसे अधर्मी समझो और कत्ल कर दो । ऐसा करने से तुम्हें पुण्य मिलेगा, जिससे स्वर्ग-सुख की प्राप्ति होगी ! इसी तरह 'धर्म' के लिए लोगों ने अशान्ति फैलायी है ! यही कारण है कि दूसरे लोग 'धर्म' से चिढ़ने लगे हैं !

वस्तुतः ईश्वर-उपासना के जो ये भेद हैं, मत-मजहब या 'सम्प्रदाय' हैं, जो एक प्रकार के (आस्तिक-) दर्शन में आते हैं । धर्मशास्त्र से इनका वैसा कोई सम्बन्ध नहीं है । धर्म तो लौकिक चीज है । कर्तव्यशास्त्र का ही नाम 'धर्मशास्त्र' है । 'तुम्हारा धर्म क्या है' और 'तुम्हारा कर्तव्य क्या है' एकार्थक वाक्य हैं । सत्य-अहिंसा आदि जो नियम समाज-व्यवस्था चलाने के लिए बनाये गये, उन्हें ही 'धर्म' कहा गया । 'इस तरह मानव-मात्र का धर्म एक ही है । किस भी देश या समाज के लोग चोरी करने को धर्म नहीं कहते ! वे सब उपासना-भेद तो मत-मतान्तर हैं । जो नास्तिक है, ईश्वर की सत्ता को नहीं मानता, पर सत्य-अहिंसा तथा दया-क्षमा आदि का समुचित पालन करता है, वह भी धर्मात्मा है ! भगवान् की भक्ति करने वाला भी धर्मात्मा तभी होगा, जब सत्य-अहिंसा आदि नियमों का पालन करता हो । अन्यथा, उसे अधर्मी और पापी ही कहेंगे । चाहे जितना राम-नाम का जप करे, 'शन्नोदेवीरभीष्टये' करे, नमाज पढ़े, प्रार्थना करे, पर यदि वह चोरी करता है, डाका डालता है, निरपराध जनो को सताता है, तो लोग उसे नीच, अधर्मी और पापी ही कहेंगे । इससे स्पष्ट है कि असल में धर्म क्या है । यह धर्म आचरणमें उतारना जो नहीं चाहते, जो दूसरों का गला काटते रहते हैं, वे भगवान् का नाम लेकर दुनिया को धोखा देना चाहते हैं ! वे हल्ला इतना मचाते हैं कि भगवान् देसी भक्ति को ही लोग 'धर्म' समझने लगते हैं ! फिर लोग यह भी

प्रचार करते हैं कि चाहे जितने पाप करो, हमारे मजहब में आ जाओ, तो भगवान तुम्हें तुरन्त माफ कर देंगे। इस तरह जब अपने पापों से डरे हुए लोग माफी के लिए इधर झुकते हैं, तो वह पाप की कमाई भी इधर ही गँट कर देते हैं। मजे होते हैं। कौन जानता है, मरने के बाद क्या होगा ! एक नशा तो है ! जवनक जीते हैं, उस नशे में मस्त रहते हैं। अब हम नरक नहीं जा सकते, स्वर्ग जायेंगे—इस ख्याल से वे नाचते रहते हैं। जेम्मे ही लोग अधिक उपद्रव करते हैं ; इसी तरह के लोगों ने 'धर्म' का नाम लेकर जो मदान्धता फैलायी, उससे समाज की शान्ति-समृद्धि को खतरा पैदा हुआ। इसी लिए दूसरे लोग 'धर्म' से चिटने लगे ! परन्तु क्या यह ठीक है ? हलवा बड़ी अच्छी चीज है। आपके मुँह में चाँडे मीचड भर दे और कहे कि 'यह हलवा है', तो आप किसी तरह अपना पिंड छुटावेंगे। उससे घृणा करेंगे। आप 'हलवा' नाम से ही चिट जायेंगे। पर इन्में 'हलवा' का क्या दोष ?

हिन्दू-जाति ने मानव-धर्म को ही 'धर्म' माना है। मानव-समाज की शान्ति-समृद्धि के लिए जो कर्तव्य है, उन्हें ही 'धर्म' कहा है। ईश्वर-जीव आदि से सम्बन्ध रखने वाले मन 'दर्शनशान्ति' यहाँ कहे गये हैं। हमारे यहाँ अनेक दर्शन हैं, बीसो-सैंकड़ों उनके अवान्तर-भेद हैं, पर दो भेद मुख्य हैं—१—आगतिक और २—नास्तिक। हमारे छह मुख्य दर्शनों में भी कटे ऐसे हैं, जो ईश्वर की सत्ता नहीं मानते। पर हिन्दू-जाति उन सभी दर्शनों में आध्यात्मिक रस लेती रही है। धर्म सब का एक—मानव-धर्म। और जगह यह बात नहीं। ईश्वर को न मानने वाला व्यक्ति अपने आप को 'मुसलमान' या 'ईसाई' नहीं कह सकता। कारण, ये सब मजहब हैं, मत हैं, सम्प्रदाय हैं। हिन्दू जाति कोई 'सम्प्रदाय' नहीं है, जेना कि लोग गलती से समझने लगे हैं। मान रखने वाला भी हिन्दू और न रखने वाला भी। ईश्वर को मानने वाला भी हिन्दू और न मानने वाला भी। वेद को 'परम प्रमाणम्' मानने वाला भी हिन्दू और 'त्रयोवेदस्य वक्तारो

‘मण्डधूर्तनिशाचराः’ कह कर वेद की निन्दा करने वाला भी हिन्दू ! कारण, ‘हिन्दू’ जाति है । समाज को अहित पहुँचाये बिना कोई भी व्यक्तिगत जीवन तथा विश्वास में स्वतंत्र है । इसी लिए हिन्दू-धर्म को ‘महान्’ कहा गया है , क्योंकि यह मानव-धर्म है, और देशकाल तथा परिस्थिति के अनुसार इसमें परिवर्तन-परिवर्द्धन की छूट है । कहना चाहिए, हमारे पूर्वजों ने धर्म की पूर्ण व्याख्या की है । इसे समझ न सकने के कारण ही लोग कुछ का कुछ कहने-समझने लगे हैं । धर्म के नाम पर अधर्म चलाया गया ! यही घृणा का बीज ! इसे स्पष्ट करने की जरूरत है !

आज चर्चा है कि सरकारी शिक्षा-संस्थाओं में धार्मिक शिक्षा जारी की जाय, या नहीं ! लोग कहते हैं, किस धर्म की शिक्षा जारी की जाय । हम कहते हैं, मानव-धर्म की शिक्षा दी जाय, किसी मत-मजहब की नहीं । इसी बात को स्पष्ट करने के लिए यह प्रयास है ।

इस पुस्तक के तृतीय अध्याय में यज्ञ-सम्बन्धी चर्चा है । उसमें मेरी एक नयी उद्घावना है, जो विद्वानों के पढ़ने योग्य चीज है । इससे धर्म-सम्बन्धी एक बड़ा अन्धकार तो दूर होगा ही , काव्य तथा साहित्यशास्त्र में फैली हुई एक भ्रान्त धारणा भी समाप्त होगी । मेरा विचार है, इस यज्ञ-सम्बन्धी उद्घावना को अलग निबन्ध के रूप में प्रकाशित कराया जाय और इसका अंगरेजी अनुवाद छपवा कर पाश्चात्य विद्वानों के पास भेजा जाय, जो भारतीय संस्कृति तथा संस्कृत-साहित्य की शोष का काम करते हैं । मुझे विश्वास है, मेरे विचार से उन्हें सहमत होना पड़ेगा, और उनकी यह गलत विचार-धारा इससे बदल जायगी कि वेद-युग के लोग आग-पानी आदि प्राकृतिक तत्वों की पूजा करते थे ।

‘मानव धर्म-मीमांसा’ देखकर मेरे पुत्र (चि० मधुसूदन) के मन में कुछ विचार उठे । उसने कुछ उपनिषद्-वाक्यों का संग्रह किया और उनकी

व्याख्या की। दो परिशिष्ट भी उसने धर्म-विषयक लिखे और यह नव पुस्तक में देने की अनुमति मुझ से मांगी। उपनिषद्-वाक्य देने तो नेंने आवश्यक नहीं समझे, क्योंकि वह सब कुछ पुस्तक में आ चुका है। शेष दोनों परिशिष्टों में उसने कुछ देशी-विदेशी विचारकों के उत्कृष्ट विचारों का अध्ययन किया है। मैंने इन्हें परिशिष्ट-रूप से नहीं, अपितु पुस्तक के प्रारम्भ में ही, भूमिका का परिशिष्ट बना कर, छापने की सलाह दे दी। ये उनके अपने विचार हैं, अपनी विचार-सरणि है। परन्तु, उनके विचार मानव-धर्म-भीमाशा ने मेल खाते हैं। इस भूमिका-परिशिष्ट से भी धर्म के सम्बन्ध में बहुत कुछ जानकारी मिलेगी।

कनखल,
विजयादनमी, २००५।

}

किशोरीदास वाजपेयी

धर्म और उसकी मीमांसा

श्री मधुसूदन वाजपेयी

तुम्हारा दैनिक जीवन ही तुम्हारा मन्दिर और तुम्हारा धर्म है ।

और, अगर तुम ईश्वर को जानना चाहते हो, तो पहिलियां इल करनेवाले मत बनो ।

अपितु, अपने चारो ओर देखो : तुम उसे अपने बच्चों के साथ खेलते पाओगे ।
—खलील जिब्रान

“मानवधर्म-मीमांसा” के धर्म विवेचन को पढ़ कर पाठक देखेंगे कि हमारे देश में आजकल ‘धर्म’ शब्द का प्रयोग मत-मजहब के लिए जो होने लगा है, वह गलत है, त्याज्य है । हमारे यहाँ तो धर्म को अध्यात्म-शास्त्र (ईश्वर-शास्त्र, परलोक-शास्त्र, आत्म-शास्त्र आदि) से भी एक अलग विधान माना गया है , इसी लोक की चीज समझा गया है । यही कारण है कि मत-मजहब के रूप में हिन्दू-धर्म की परिभाषा करने के प्रयत्न में लोग असफल रहते हैं । अपनी “हिन्दुस्तान की कहानी” में पण्डित नेहरू लिखते हैं कि हिन्दू-धर्म का कोई सर्वमान्य सिद्धान्त हो सकता है, तो केवल ‘सत्य’, क्योंकि ‘अहिंसा’ भी हमारे यहाँ कोई सर्वमान्य सिद्धान्त नहीं है । लेकिन, आप स्वयं कहते हैं, यह कोई परिभाषा नहीं हुई ।

और मत-मजहब के रूप में हिन्दू-धर्म की परिभाषा हो भी नहीं सकती । वस्तुतः ‘हिन्दू’ शब्द धर्मवाचक नहीं, जाति-वाचक है । पारसी धर्म के प्रचारकाल में पारसी लोग ‘सप्तसिन्धु’ (पञ्जाब) को ‘हस्त

'हेन्दु' कहते थे; और वहाँ से ही 'हेन्दु' और बाद में 'हिन्द' कहने लगे और यहाँ के निवासियों को 'हेन्दव' से 'हेन्दू' और फिर 'हिन्दू'। भारतवर्ष के सभी प्रान्तों ने पश्चिम की ओर जाने का एकमात्र मार्ग यही प्रदेश ("मसमिन्दु" या "हसहेन्दु") था। अतः इस प्रदेश में होकर जितने भारतीय सभ्यता के मनुष्य पश्चिमी देशों (विदेशों) में जाते थे सभी "हिन्दू" कहलाते थे। प्रान्त का विचार विदेश के लोग क्यों करने लगे क्योंकि जनसाधारण के लिए यह पूरा का प्रदेश—समग्र भारत—'हिन्द' ही था। इस तरह भारत के पश्चिमी पड़ोसी और उनके सन्बन्ध रखनेवाले सभी देश भारतवर्ष को 'हिन्दू' और यहाँ के निवासियों को 'हिन्दू' कहने लगे। यूनानी में 'ह'कार का लोप होकर "इन्द" और "इन्दू" शब्द प्रचलित हुए। अंग्रेजों ने उन्हीं ही "इन्द", "इगटो", "इगिट्या" आदि कर दिया। ८

द्रविड आर्य, शक, हूण आदि अनेक जातियाँ इस देश में आयीं। सभी जातों की सभ्यता में घुलमिल कर 'हिन्दू' समझी-मानी गयीं। आदि-द्रविड आक्रमणों में वे अधिकांश अपने को अनार्य समझते हैं, परन्तु हिन्दू कहलाने में उन्हें कोई सकोच नहीं। घोर नास्तिक भी, जो स्वर्ग के किसी आत्मिक मत के अनुयायी नहीं हैं, अपने को 'हिन्दू' कहते हैं, क्योंकि वे इस शब्द को एक जाति का वाचक मानते हैं। धर्म से इसका कोई सन्बन्ध नहीं सम्झते। गोआ में ऐसे ईसाई मौजूद हैं, जो 'हिन्दू' शब्द का व्यवहार तो अपने लिए नहीं करते, परन्तु हिन्दुओं के ऐसे कोई देवता नहीं, जिनकी पूजा वे प्रभु ईशु ख्रीष्ट के साथ न करते हों। ऐसे मुसलमान भी हैं, जो गोमांस से बचते हैं, हिन्दू त्यौहार मानते हैं और देवी-देवता के स्थान में जा कर सुगुण-सम्कार करते हैं। अवोरपथी जंगल से लेकर श्रीलम्प्राय वाले आचार्यवान् ब्राह्मण तक हिन्दू हैं, जिनके लिए किसी देश से, तो रमोटे अशुद्ध हो जाय। जिन अरुतों की रक्षा में

कई 'ब्राह्मण' बचते हैं, उन अछूतों को भी 'हिन्दू' होने का गर्व है। वर्णाश्रम धर्मी भी हिन्दू हैं और वर्णाश्रम के न माननेवाले भी हिन्दू हैं। कन्धार और बुखारे से आकर त्रिवेणी में स्नान करके और अक्षयवट की पूजा करके अपने को कृतार्थ समझनेवाले भी हिन्दू हैं और ऐसे भी हिन्दू हैं, जो प्रयाग और काशी में रहते हुए इन कामों का विरोध करते हैं, और अपने को 'हिन्दू' किसी से कम नहीं समझते। इतनी बात पर तो सभी सहमत हैं कि 'हिन्दू' शब्द से किसी विशेष सम्प्रदाय का बोध नहीं होता। भारत के बाहर तो खास मक्के-मदीने में भारतीय मुसलमान भी 'हिन्दू' या 'हिन्दी' कहलाता है। इसी प्रकार अमेरिका में हर एक भारतीय 'हिन्दू' कहलाता है, चाहे वह वैष्णव हो, शैव हो, आर्य-समाजी हो, मुसलमान हो, सिख हो या ईसाई हो ॥

इस प्रकार हम देखते हैं कि 'हिन्दू' शब्द से किसी सम्प्रदाय किंवा मत-समूह का बोध नहीं होता। यही कारण है कि कोई भी हिन्दू बलपूर्वक अपने मत का प्रचार नहीं करता, वह किसी को खदेड़ता भी नहीं।

तो 'हिन्दुत्व' है क्या ?—वह है हिन्द की सस्कृति। हिन्दुओं से मिल कर कोई भी व्यक्ति इनमें एकरूप हो सकता है, बशर्ते कि वह हिन्द की सस्कृति को अपना ले। हिन्द की सस्कृति अक्षुराण रहनी चाहिए। किसी व्यक्ति के विचार चाहे जैसे हों। वह प्रचार चाहे जिस मत का करता हो, लेकिन उसका आचार इस राष्ट्र की सस्कृति के अनुरूप ही होना चाहिए। इस देश की सस्कृति को मानते हुए यदि कोई मजहब से ईसाई या मुसलमान भी होगा, तो हिन्दू-समाज उसका बहिष्कार न करेगा। इसके विपरीत, जिसने हिन्दू-सस्कृति का त्याग है, उसके विचार चाहे जितने आस्तिक हों, पर हिन्दू उससे मिलते हुए मित्रता है, और समाज उसका बहिष्कार करने के लिए तैयार

राना है। हिन्दू होनेके लिए इसीलिए हिन्दू-संस्कृति (हिन्दू की संस्कृति) ही मुख्य है।

इस दृष्टि में भारत में धर्म (कर्तव्य) और संस्कृति का अटूट सम्बन्ध रहा है। (“अपनी संस्कृति की उपासना हमारा धर्म है”—मानवधर्म-मीमांसा)। यवनों में, जैनों में, भारतीय बौद्धों में, उन ब्रह्मसमाजियों में, जो विदेशी नहीं हो गये हैं, उन आगार्याणियों में जो हिन्दू-समाज में बहिष्कृत नहीं हुए हैं, उन कवीर-परन्धियों, नानकशाहियों और गधाम्नामियों में, जो श्रुति-स्मृति नहीं मानते, यह संस्कृति प्रचलित है। यही हिन्दू-संस्कृति है जो हिन्दू-समाज की उद्धारक है। ७

‘हिन्दुत्व’ की इस परिभाषा को न समझने का ही यह फल है कि पिछले दिनों में जो राष्ट्र-विभाजन हुआ, राष्ट्र विप्लव हुआ, उसका कारण लोग सम्प्रदाय-भेद समझते-समझाते हैं। पर ‘मानवधर्म-मीमांसा’ के लेखक उनसे सहमत नहीं, उनका कहना है कि “राष्ट्रविप्लव धर्मभेद (सम्प्रदायभेद) में नहीं, संस्कृति-भेद में हुआ।” “हम किसी भी सम्प्रदाय के लो, सब भारतीय हैं। भारतीय संस्कृति की उपासना हमारा धर्म है। इस देश के लोग पारलौकिक बातों में ईर्ष्या या ईस्लामी मत ग्रहण करके सम्प्रदायत ईर्ष्या या मुनलमान हो गये, पर भारतीयता तो उनकी नष्ट न होगी न ? किसी भी मत को ग्रहण कर व भारतीय ही रहेंगे। इस लिए, पारलौकिक उपासना आदि में भेद रखते हुए भी व सब संस्कृति में एक हैं। मुनलमान हो जाने में कोई अरबी या ईरानी नहीं हो जाता। संस्कृति हमारा जीवन है। हम इसे छोड़ नहीं सकते, हमसे यह बंट नहीं सकती।”

इस प्रकार राष्ट्रीय एकता के लिए एक नवीन मूल दिया है, ‘मानवधर्म-

कई 'ब्राह्मण' बचते हैं, उन अछूतों को भी 'हिन्दू' होने का गर्व है। वर्णाश्रम धर्मी भी हिन्दू हैं और वर्णाश्रम के न माननेवाले भी हिन्दू हैं। कन्धार और बुखारे से आकर त्रिवेणी में स्नान करके और अक्षयवट की पूजा करके अपने को कृतार्थ समझनेवाले भी हिन्दू हैं और ऐसे भी हिन्दू हैं, जो प्रयाग और काशी में रहते हुए इन कामों का विरोध करते हैं, और अपने को 'हिन्दू' किसी से कम नहीं समझते। इतनी बात पर तो सभी सहमत हैं कि 'हिन्दू' शब्द से किसी विशेष सम्प्रदाय का बोध नहीं होता। भारत के बाहर तो खास मक्के-मदीने में भारतीय मुसलमान भी 'हिन्दू' या 'हिन्दी' लहलाता है। इसी प्रकार अमेरिका में हर एक भारतीय 'हिन्दू' कहलाता है, चाहे वह वैष्णव हो, शैव हो, आर्य-समाजी हो, मुसलमान हो, सिख हो या ईसाई हो ।❧

इस प्रकार हम देखते हैं कि 'हिन्दू' शब्द से किसी सम्प्रदाय किंवा मत-मजहब का बोध नहीं होता। यही कारण है कि कोई भी हिन्दू बलपूर्वक अपने मत का प्रचार नहीं करता, वह किसी को खदेड़ता भी नहीं।

तो 'हिन्दुत्व' है क्या ?—वह है हिन्द की सस्कृति। हिन्दुओं से मिल कर कोई भी व्यक्ति इनमें एकरूप हो सकता है, बशर्ते कि वह हिन्द की सस्कृति को अपना ले। हिन्द की सस्कृति अधुराण रहनी चाहिए। किसी व्यक्ति के विचार चाहे जैसे हों। वह प्रचार चाहे जिस मत का करता हो, लेकिन उसका आचार इस राष्ट्र की सस्कृति के अनुरूप ही होना चाहिए। इस देश की सस्कृति को मानते हुए यदि कोई मजहब से ईसाई या मुसलमान भी होगा, तो हिन्दू-समाज उसका बहिष्कार न करेगा। इसके विपरीत, जिसने हिन्दू-सस्कृति का त्याग किया है, उसके विचार चाहे जितने आस्तिक हों, पर हिन्दू उससे मिलते नहीं। यह भिन्नता है, और समाज उसका बहिष्कार करने के लिए तैयार

रहता है। हिन्दू होनेके लिए इसीलिए हिन्दू-संस्कृति (हिन्दू की संस्कृति) ही मुख्य है ॥

इस दृष्टि से भारत में धर्म (कर्तव्य) और संस्कृति का अटूट सम्बन्ध रहा है। (“अपनी संस्कृति की उपासना हमारा धर्म है”—मानवधर्म-मीमांसा)। सिक्खों में, जैनों में, भारतीय बौद्धों में, उन ब्रह्मसमाजियों में, जो विदेशी नहीं हो गये हैं, उन आगाखानियों में जो हिन्दू-समाज से बहिष्कृत नहीं हुए हैं, उन कबीर-पन्थियों, नानकशाहियों और राधास्वामियों में, जो श्रुति-स्मृति नहीं मानते, यह संस्कृति विद्यमान है। यही हिन्दू-संस्कृति है जो हिन्दू-समाज की उन्नायक है। ॥

‘हिन्दुत्व’ की इस परिभाषा को न समझने का ही यह फल है कि पिछले दिनों में जो राष्ट्र-विभाजन हुआ, राष्ट्र विप्लव हुआ, उसका कारण लोग सम्प्रदाय-भेद समझते-समझाते हैं। पर ‘मानवधर्म-मीमांसा’ के लेखक उनसे सहमत नहीं, उनका कहना है कि “राष्ट्रविप्लव धर्मभेद (सम्प्रदायभेद) से नहीं, संस्कृति-भेद से हुआ।” “हम किसी भी सम्प्रदाय के हों, सब भारतीय हैं। भारतीय संस्कृति की उपासना हमारा धर्म है। इस देश के लोग पारलौकिक बातों में ईसाई या इस्लामी मत ग्रहण करके सम्प्रदायत ईसाई या मुसलमान हो गये; पर भारतीयता तो उनकी नष्ट न होगी न? किसी भी मत को ग्रहण कर वे भारतीय ही रहेंगे। इस लिए, पारलौकिक उपासना आदि में भेद रखते हुए भी वे सब संस्कृति से एक हैं। मुसलमान हो जाने से कोई अरबी या ईरानी नहीं हो जाता। संस्कृति हमारा जीवन है। हम इसे छोड़ नहीं सकते, हमसे यह छूट नहीं सकती।”

इस प्रकार राष्ट्रीय एकता के लिए एक नवीन सूत्र दिया है, ‘मानवधर्म-

सीमांसा' के लेखक ने। वह है सस्कृति की एकता। हिन्द का विभाजन तो तभी हो गया था, जब यहाँ सस्कृति-भेद पैदा किया गया, क्योंकि राष्ट्रीयता है एक ही शरीरी के अंग होने की चेतना, जो कि सांस्कृतिक एकता से उत्पन्न होती है। मिजविक का कहना है— “यदि किसी राजनीतिक समाज के सदस्यों में एक ही सरकार के आज्ञानुवर्ती होने के अतिरिक्त उन्हें पारस्परिक ऐक्य के सूत्र में बाँधने के निमित्त और कोई चेतना विद्यमान न हो, तो उस समाज की स्थिति सतोपजनक तो होगी ही नहीं, उसका स्थायित्व भी अपेक्षाकृत कम ही होगा। ऐसे समाज में समय-समय पर सम्भावित बाहरी युद्धों और भीतरी विघटनकारी आघातों का सामना करने के लिए आवश्यक सगठन-शक्ति का प्रायः अभाव ही होगा। फलतः हमें मानना पड़ता है कि एक राज्य के सदस्यों को परस्पर आवद्ध रखने के लिए कुछ और बन्धनों का होना आवश्यक है, जिनका समावेश हम ‘राष्ट्रीयता’ में कर सकते हैं।”

स्टालिन के अनुसार “राष्ट्र वह लोकसमुदाय है जो ऐतिहासिक दृष्टि से विकसित और स्थायी होने के साथ सर्वसामान्य भाषा, भूभाग, आर्थिक जीवन और सस्कृति में परिलक्षित होने वाली विशेष मनोरचना से युक्त हो।”

भाषा और ऐतिहासिक परम्परा का अन्तर्भाव ‘सस्कृति’ में कर के उपर्युक्त परिभाषा का सक्षेप यों हो जाता है—“राष्ट्र वह लोक-समुदाय है, जो सर्वसामान्य भूभाग, आर्थिक जीवन और सस्कृति में परिलक्षित होने वाली विशेष मनोरचना से युक्त हो।”

कहने की जरूरत नहीं कि भूभाग और आर्थिक जीवन की विशिष्टता से ही सस्कृति की विशिष्टता पैदा होगी।

और भूभाग की विशिष्टता को तो राष्ट्रविभाजन के समर्थक श्री एफ० के० खाँ दुरानी ने स्पष्ट स्वीकार किया है—“मैं डाक्टर वेनीप्रसाद के इस कथन से सहमत हूँ कि ससार में ऐसा कोई भी देश नहीं है,

और पहाड़ों के कारण भारत जैसा अखण्ड रूप प्राप्त हो ।”
 की इस अखण्डता के ही परिणामस्वरूप भारत में सांस्कृतिक
 ५। रहन-सहन, खान-पान, तीज-त्यौहार, भाषा-साहित्य,
 अन्यान्य सस्कार आदि में आज भी सम्पूर्ण भारत अनेक
 वेधियों को मानता है, जो उसे एक सूत्र में बाँधे हुए हैं ।
 देशव्यापी तीर्थ इसमें बहुत सहायक हुए । हमारे पुराण
 देश के गीत गा रहे हैं—

गायन्ति देवाः किल गीतकानि
 धन्यास्तु ते भारतभूमिभागे ।
 स्वर्गापवगस्य च हेतुभूते
 भवन्ति भूयः पुरुषाः सुरत्वात् ॥

राष्ट्रीयता, इस सस्कृति को यदि हम अलग कर दे, तो हिन्दू-
 ६। मानवधर्म के रूप में रह जाता है । “जिसे अब, उसकी
 अवस्था में, ‘हिन्दू-धर्म’ कहते हैं, उसका उचित नाम, सस्कृत-
 अवस्था में, ‘मानव-धर्म’ था, और होना चाहिए ।”

रातीय धर्मग्रन्थों में धर्म का जो स्वरूप वर्णित है, उस रूप में
 कोई भी इनकार नहीं कर सकता । कम्यूनिस्टों को सब से
 न-विद्वेषी माना जाता है, पर किस अर्थ में वे आचार-नियम से
 करते हैं ? इसी अर्थ में न कि ये आचार-नियम भगवान के
 है ? पर यहाँ, भारत में, आचार-नियम को भगवान् का नहीं,
 का विधान माना गया है, मनुष्य के लिए ।

इस है कि नई अवस्था में नया धर्म प्रतिपादित करने की आवश्यकता
 १२, इतिहास-पुराण और सब अगोपांगों से परितृप्ति वेद को

डा० भगवानदास समन्वय

लेनिन • धर्म पर

सर्वेषामपि चैतेषामात्मज्ञानं परं स्मृतम् ।
तद्व्यग्रं सर्वविद्यानाम् प्राप्यते ह्यमृतं ततः ॥

—मनु

सब में समदृष्टि रखना, सब को आत्मवत् देखना, यही परम धर्म है ; क्योंकि अमरत्व इसी से मिलता है , यही आत्मयज्ञ है, जिसमें स्वराज्य (दिव्य शान्ति) सम्भव है । सब प्राणियों में व्यास इस आत्मा को ही धर्मज्ञ लोग परम देवता मानते हैं और इसके ज्ञान को ही परमतीर्थ मानते हैं । ऐसे समदर्शी जनसेवियों के निवास से ही तीर्थों में तीर्थत्व आता है [—भागवत] ।

यह समदृष्टि रख कर अपने कर्तव्य-कर्म करना ही धर्म है । गीता में भगवान् कृष्ण ने कहा है कि यज्ञ, दान, तप आदि धर्मों का त्याग नहीं करना चाहिए , उन्हें करना ही चाहिए । और श्रीमद्विष्णुपुराण में भगवान् विष्णु कहते हैं कि अपना काम छोड़ कर जो लोग “कृष्ण कृष्ण” की रट लगाये रहते हैं, वे धर्म-कर्म से विमुक्त लोग हरि के द्वेषी और मूर्ख हैं ; क्योंकि श्रीहरि का जन्म इसलिए नहीं हुआ कि लोग उनका नाम रटा करे, बल्कि इसलिए कि धर्मकी स्थापना हो, लोग धर्माचरण में प्रवृत्त हों ।

और भगवान् व्यास के शब्दों में धर्म का सार है—

श्रूयता धर्मसर्वस्वं, श्रुत्वा चैवावधार्यताम् ।
आत्मनः प्रतिकूलानि परेषां न समाचरेत् ॥

[म० भा०, शास्तिपर्व]

धर्म की इस भारतीय परिभाषा को ही आधुनिक तत्त्ववेत्ताओं ने ग्रहण किया है । प्रोफेसर जान डेवी की राय में “वही प्रवृत्ति स्वरूप में धार्मिक है, जो व्यक्तिगत होने की आशका होने पर भी, और बाधाओं के विरोध में भी, किसी आदर्श लक्ष्य को पाने के लिए जारी रखी जाती है, और जिसके पीछे यह विश्वास हो कि वह सार्वजनिक और स्थायी उपयोगिता वाली है ।” इसी प्रकार फ्रेंच मनीषी रोमाँ रोलाँ अपने “श्री

रामकृष्ण परमहंस" के जीवनचरित्र में लिखते हैं " -बहुत से व्यक्ति ऐसे होते हैं, जो सभी तरह के साम्प्रदायिक विश्वासों से दूर रहते हैं, लेकिन वास्तव में उनमें एक अतिबौद्धिक चेतना व्याप्त रहती है, जिसे वे समाजवाद, साम्यवाद, मानवहितवाद, राष्ट्रवाद या बुद्धिवाद कहते हैं। विचार का लक्ष्य क्या है, इसकी अपेक्षा विचार किस कोटि का है, यह देख कर हम निर्णय कर सकते हैं कि वह धर्मप्रसू है या नहीं। अगर वह विचार, हर तरह की कठिनाई सह कर, एकनिष्ठ लगन और हर तरह के बलिदान की तैयारी के साथ, सत्य की खोज की तरफ निर्भयतापूर्वक ले जाता है, तो मैं उसे धर्म ही कहूँगा। क्योंकि धर्म के भीतर यह विश्वास सम्मिलित है कि मानवीय पुरुषार्थ का ध्येय वर्तमान समाज के जीवन में ऊँचा, बल्कि सारे मानव-समाज के जीवन से भी ऊँचा है। नास्तिकता भी, जब वह सर्वांशतः सच्ची बलवती प्रकृतियों से निकलती है, और जब वह निर्वलता की नहीं, बल्कि शक्ति की मूर्त रूप होती है, तो वह भी धार्मिक आत्मा की महान् सेना के प्रयाण में शामिल हो जाती है।"

धर्म की यही परिभाषा हमारे देश में की गयी है। जो समाज का धारण करे, जिससे अभ्युदय और कल्याण हो, वह प्रवृत्ति धर्म है—

धारणाद्धर्म इत्याहुः ।

यतोभ्युदयनिःश्रेयससिद्धिः स धर्मः ॥

धर्म का र्थ

सत्य, अहिंसा, अपरिग्रह आदि किसी एक सामान्य धर्मनियम को ही सम्पूर्ण महत्त्व दे डालनेवाले साधक धर्म के विषय में प्रमाण नहीं माने जा सकते। भगवान् मनु, वेदव्यास और श्रीकृष्ण प्रभृति जिन धर्म-प्रताओं को भारतीयों ने अपना आदर्श माना है, उन्होंने स्पष्ट हो आततायी-वध को धर्म बताया है और सृष्टि का क्रम जारी रखने के लिए उच्च मर्यादा के भीतर काम एवं क्रोध को अत्यन्त आवश्यकता बताया है। सत्य की परिभाषा भी उन्होंने यह की है कि जो कुछ अत्यन्त

लोकहितकारक है, वही सत्य है। आधुनिक भारतीय मनीषियों में लोकमान्य तिलक ने यह सब विवेचन अपने 'गीता-रहस्य' में बहुत उत्तम रीति से किया है। यह सब विवेचन करत हुए लोकमान्य कहते हैं :—

“काम, क्रोध, लोभ आदि प्रबल मनोवृत्तियों का उचित रीति से निग्रह करना ही सब सुधारों का प्रधान उद्देश्य है। उनका नाश करना कोई सुधार नहीं कहा जा सकता, क्योंकि भागवत (११।१।१५) में कहा है—

लोके व्यवयामिषमद्यसेवा

नित्यास्ति जन्तोर्नहि तत्र चोदना।

व्यवस्थितिस्तेषु विवाहयज्ञ-

सुराग्रहैरासु

निवृत्तिरिष्टा ॥

—इस दुनिया में किसी से यह कहना नहीं पड़ता कि तुम मैथुन, मांस और मदिरा का सेवन करो, ये तीनों मनुष्य को स्वभाव से ही पसन्द हैं। इन तीनों की कुछ व्यवस्था कर देने के लिए, अर्थात् इनके उपयोग को कुछ मर्यादित करके व्यवस्थित कर देने के लिए, शास्त्रकारों ने अनुक्रम से विवाह, सोमयाग और सौत्रायणी यज्ञ की योजना की है। परन्तु तिस पर भी निवृत्ति, अर्थात् निष्काम आचरण, इष्ट है। यहाँ यह बात ध्यान में रखने योग्य है कि 'निवृत्ति' शब्द का सम्बन्ध जब पञ्चम्यन्त पद के साथ होता है, तब उसका अर्थ अमुक वस्तु से निवृत्ति, अर्थात् अमुक वस्तु का सर्वथा त्याग, हुआ करता है, तो भी कर्मयोग में 'निवृत्ति' विशेषण कर्म ही के लिए उपयुक्त (प्रयुक्त) हुआ है। इसलिए निवृत्तिकर्म का अर्थ निष्काम बुद्धि से किया जानेवाला कर्म होता है; यही अर्थ मनुस्मृति और भागवत पुराण में स्पष्ट रूप से पाया जाता है। (मनु० १०।८६ ॥ भागवत ११।१०।१ तथा ७।१५।४७)। सारांश यह है कि नीति के सामान्य नियमों से ही सदा काम नहीं चलता

नीतिशास्त्र (किंवा धर्मशास्त्र) के प्रधान नियम 'अहिंसा' में भी कर्तव्या-
कर्तव्य का सूक्ष्म विचार करना पड़ता है । यदि सब लोग हिंसा छोड़ दे,
तो क्षात्रधर्म कहाँ और कैसे रहेगा ? यदि क्षात्रधर्म नष्ट हो जाय, तो
प्रजा की रक्षा कैसे होगी ?”

रूसी ऋषि लिओ टाल्स्टाय का धर्मविवेचन

वह धर्म जो मनुष्य को स्वतन्त्र बनाता है और जो हमारे समय
की सारी माँगों को पूरा करता है, अब भी वर्तमान है तथा सब मनुष्यों
पर प्रकट है, और गुप्त रूप में ससार के लोगों के हृदयों में विद्यमान है ।
इसलिये इस धर्म को सब लोग समझ जाय और इसके अनुसार सब
काम करें । शिक्षित समाज के लोग, जो अशिक्षितों के नेता (मार्ग
दर्शक) हैं, यह समझ लें कि मनुष्य के लिये धर्म एक आवश्यक वस्तु है ।
बिना धर्म के मनुष्य अच्छा जीवन नहीं बिता सकता और विज्ञान धर्म का
स्थान नहीं ग्रहण कर सकता ।

जो लोग जान-बूझ कर अथवा अनजान में धर्म की ओट में अधूरे
मिथ्याधर्म का प्रचार करते हैं, व इस बात को समझ लें कि ये सारे
साम्प्रदायिक सिद्धान्त (नियम), प्रतिज्ञाएँ तथा विधि-विधान, जिनका वे
समर्थन करते हैं, और जिनकी शिक्षा देते हैं, अत्यधिक हानिकारक हैं,
क्योंकि वे मनुष्यों से उस केन्द्रीय धार्मिक सत्य को छिपाये रहते हैं,
जिसका तात्पर्य है ईश्वर की आज्ञा का पालन करना, मनुष्य जाति की
सेवा करना, दूसरों के साथ वैसा ही व्यवहार करना, जैसा कि कोई
मनुष्य चाहता है कि दूसरे उसके साथ करें । यही वास्तविक धर्म का
मूल मंत्र है ।

केवल पूजा-पाठ या मन्दिरों, मस्जिदों या गिरजा-घरों में जाकर सब
के साथ प्रार्थना कर लेना ही सच्चा धर्म नहीं है । मंत्र, तंत्र तथा नाना
प्रकारके विधि-विधानों में ही धर्म की परिमृमाप्ति नहीं हो जाती, न
ये धर्म के अत्यावश्यक अंग हैं । किन्तु धर्म के सच्चे मानी हैं ईश्वर

तथा अपने पड़ोसियों से प्रेम करना और इस आज्ञाका पालन करना कि “दूसरों के साथ वही करो, जो तुम चाहते हो कि दूसरे लोग तुम्हारे साथ करें” । यह नियम मठर्म और सदाचार का मूलमंत्र है ।

All things, therefore, whatsoever ye would that men should do unto you, even so do ye also unto them:—for this is the law and the prophets Matt VII, 12,

अर्थात् जो कुछ तुम चाहते हो कि दूसरे लोगों को तुम्हारे साथ करना चाहिये, वही तुम भी उनके साथ करो, क्योंकि कानून और धर्म यही है ।

आत्मनः प्रतिकूलानि परेषां न समाचरेत् ।

हजारों वर्ष पूर्व ऋषियों को इस ईश्वरीय आदेश का ज्ञान हुआ था । पारस्परिक व्यवहार की यह सर्वोत्तम नीति है । बाइबिल कहती है—“प्रत्येक मनुष्य को दूसरों के साथ वैसा ही व्यवहार करना चाहिये, जैसा कि वह चाहता है दूसरे लोग उसके साथ करें ।” इसी बात को चीन के महान धर्माचार्य कन्फ्यूशियस ने कहा है—“दूसरों के साथ वह बात न करो, जो तुम नहीं चाहते, दूसरे लोग तुम्हारे साथ करें ।”

यह नियम बिल्कुल साधारण है और प्रत्येक मनुष्य को सम्भ्रम में आ सकता है । वास्तव में इससे मनुष्य का सबसे अधिक कल्याण हो सकता है । इसलिए इसका ज्ञान होते ही मनुष्य को चाहिये कि वह जितनी जल्दी सम्भव हो, इसके अनुसार आचरण करना आरम्भ कर दे तथा आने वाली सन्तति को इस नियम की और इसके अनुसार आचरण करने की शिक्षा देने में अपनी सारी शक्ति लगा दे ।

ऐसा प्रतीत होता है कि बहुत पहले लोगों को इस नियम के अनुसार आचरण करना चाहिये था, क्योंकि इसकी शिक्षा कन्फ्यूशियस और महात्मा बुद्ध तथा यहूदी उपदेशक हिलेल और ईसा-मसीह ने एक ही समय में दी थी ॥

पर हजारों वर्ष बीतने पर भी लोग इस नियम के अनुसार आचरण तो करने ही नहीं और न बच्चों को इसको शिक्षा देते हैं, बल्कि कई लोग तो ऐसे हैं जो इसे जानते तक नहीं और यदि जानते भी हैं, तो व इसे या तो अनावश्यक समझते हैं, या अज्यवहार्य मानते हैं।

टेढ़ी-मेढ़ी साम्प्रदायिक, राजनीतिक, वैज्ञानिक और सामाजिक गलियों में भटकने वाले कहेंगे—“परन्तु क्या यह सम्भव है कि ‘आत्मवत् सर्व-भूतेषु यः पश्यति स पश्यति’ अथवा ‘आत्मनः प्रतिकूलानि परेषां न समाचरेत्’ (अर्थात् दूसरे लोगों के साथ वही व्यवहार करो, जो तुम चाहते हो कि दूसरे लोग तुम्हारे साथ करें) जैसे सूत्रों में सम्पूर्ण ईश्वरीय आज्ञा और मानवधर्म का सार आ जाय ?”

ऐसे लोग यह समझते हैं कि ईश्वरीय आज्ञा तथा मनुष्य के धर्म का प्रतिपादन मीथी और सरल भाषा में नहीं हो सकता, बल्कि विस्तार-पूर्ण और जटिल सिद्धान्तों के रूप में उसका समझाया जाना जरूरी है।

यह बात बिल्कुल सत्य है कि धर्म का तत्त्व बहुत छोटा और सरल है, किंतु इसका छोटापन और सरलता ही इस बात का प्रमाण है कि यह एक सच्चा, स्पष्ट, त्रिकाल टिकने वाला और धर्म-सम्मत नियम है—ऐसा ईश्वरीय नियम है, जो मनुष्य-जातिके हजारों वर्षों के अनुभव का निष्कर्ष है। यह किसी एक मनुष्य अथवा समाज का बनाया हुआ नियम नहीं, जो अपने आपको धर्म (मत-मजहब) के रक्षक, शासक या वैज्ञानिक कहते हैं। राज्य के कानूनों एवं विज्ञान की पोथियों में बहुत सी अच्छी-अच्छी बातें हो सकती हैं। उनमें कई बातों की गहरी और क्लिष्ट चर्चा की गयी है। यह सब बुद्धियुक्त और महत्त्वपूर्ण भले हो, पर इन बातों को थोड़े से लोग ही समझ सकते हैं। किन्तु, यह नीति ऐसी है, जिसे सब समझ सकते हैं और इस पर अमल भी कर सकते हैं। जाति, धर्म, विद्या, वय, देश—किसी बात की कद नहीं।

साम्प्रदायिक, राजकीय अथवा वैज्ञानिक दलों में जो किसी एक स्थान

और एक समय में सही मान ली गयी है, दूसरे स्थान और दूसरे समय में गलत हो सकती है। परन्तु यह व्यवहार-नीति ऐसी है, जो त्रिकाल सत्य है। जिन लोगों ने इसे एक बार समझ लिया है, उनके लिए यह सदा सही बनी रहेगी।

दूसरे नियमों और इस नियम में एक मुख्य अन्तर है। इन सभी साम्प्रदायिक, राजनीतिक एवं वैज्ञानिक नियमों से लोगों को न सच्ची शान्ति मिलती है और न उनका कल्याण ही होता है। सच तो यह है कि इन नियमों की बदौलत ही लोगों में अधिकाधिक वैरभाव एवं दुःख-दारिद्र्य की वृद्धि होती है।

उसके विपरीत हमारी व्यवहार-नीति से—आचार के इस सुवर्ण सूत्र से—मनुष्य को सच्चा सुख, प्रेम और शान्ति प्राप्त हो सकती है। उसके लोक-परलोक दोनों सुधर सकते हैं। बस मानव केवल एक बात को मान ले और उस पर अमल करे—कभी दूसरे के साथ वैसा व्यवहार न करे, जो उसके साथ होने पर उसे नापसन्द हो। “आत्मनः प्रतिकूलानि परेषा न समाचरेत्”, यह नीति अत्यन्त लाभप्रद एवं मनुष्य-जाति का उपकार करने वाली है, यदि लोग इस पर अमल करें। यह मानव-समाज के सभी पारस्परिक सम्बन्धों को निर्धारित करती है। द्वेष तथा लड़ाई-झगड़े के स्थान पर प्रेमभाव तथा सेवाभाव की प्रतिष्ठा करती है। यदि मनुष्य अपने आपको इन धोखा देने वाले नियमों से बचा ले, यदि मनुष्य इसकी आवश्यकता और मानव-जीवन के लिए उपयोगी नीति को समझ ले, तो एक ऐसे नवीन अपूर्व विज्ञान का आविष्कार हो जाय, जो सब मनुष्यों के लिए एक-सा उपकारी और मसार का सबसे अधिक आवश्यक एवं महत्त्वपूर्ण विज्ञान होगा, ऐसा विज्ञान, जो उस नियम के आधार पर यह शिक्षा देता है कि भिन्न-भिन्न व्यक्तियों तथा व्यक्तियों और समाजों के बीच होने वाले झगड़ों का अन्त किस प्रकार किया जा सकता है। और अगर इस अपूर्व विज्ञान का आविष्कार हो जाय, यह जड़ पकड़ जाय, इसका अध्ययन किया

जाय तथा आज-कल धर्म के नाम पर प्रचलित मिथ्या विश्वासों तथा प्रायः अनुपयोगी अथवा नाराक विज्ञानों की शिक्षा के स्थान पर नवयुवकों और बालकों को इसकी शिक्षा भी दी जाय, तो मनुष्य का सारा जीवन ही बदल जाय और इसी के साथ-साथ उस कष्टमय परिस्थिति का भी परिवर्तन हो जाय, जिसमें अधिकांश जन-समाज जीवन बिता रहा है।

सम्मिश्रण नहीं, समन्वय

ऊपर धर्म की जो व्यापक परिभाषाएँ उद्धृत की गयी हैं, उनमें मतभेद के लिए तो कोई स्थान नहीं है। इसी धर्म के विषय में पूज्य महात्मा गांधी जी ने लिखा है—“धर्म-ज्ञान होने पर अन्तराय मिट जाते हैं और समभाव उत्पन्न हो जाता है। इस समभाव के विकास से हम अपने सम्प्रदाय को अधिक पहचान सकते हैं। सभी सम्प्रदायों के मूल सिद्धान्त एक ही हैं। सभी में सन्त स्त्री-पुरुष हो गये हैं, आज भी मौजूद हैं। सब सम्प्रदायों के प्रति समभाव रखने से अपने सम्प्रदाय के प्रति उदासीनता नहीं आती, बल्कि अपने सम्प्रदाय का प्रेम अन्धा न रह कर ज्ञानमय हो जाता है, अधिक सात्त्विक, निर्मल बनता है।”

किन्तु मत-मजहबों में समभाव रखने का यह अर्थ तो हम नहीं लगा सकते कि हम “पीटर पीर प्रताप” (राजा महेन्द्र प्रताप) की तरह पूरे हिन्दू, पूरे मुसलमान और पूरे ईसाई बन जायें। यह सम्मिश्रण वांछनीय नहीं, वांछनीय है समन्वय। सम्प्रदाय-भेद है ऊपरी बातों को ले कर, बाहरी कर्मकाण्ड को ले कर, रहन-सहन को ले कर। इस ऊपरी भेद को मिटाने की आवश्यकता भी क्या है? जब हमारे हृदय एक है, तो देहों की अनेकता से कोई बाधा नहीं। हम यह भी नहीं कह सकते कि ऊपरी कर्मकाण्ड को एकदम छोड़ दिया जाय। इसका अर्थ होगा सम्प्रदायों का अस्तित्व ही मिटा देना, जिसे लोग पसन्द नहीं करते। आवश्यकता है केवल सम्प्रदायों के आत्मा को पहचानने की-

जो एक है। यही बात पून्य गान्धी जी इस प्रकार कहते हैं—“अन्न वह होता है कि बहुत से मत-मजहबों की आवश्यकता क्या है। हम जानते हैं कि सम्प्रदाय अनेक हैं। आत्मा एक है, पर मनुष्य-देह अगणित है। देह की असंख्यता टाले नहीं टाल सकती। तथापि आत्मा की एकता को हम पहचान सकते हैं। धर्म का मूल एक है, जैसे वृक्ष का, पर उसके पत्ते असंख्य हैं।”

साम्प्रदायिक सम्मिश्रण इस लिए भी दृष्ट नहीं, क्योंकि उनका ऊपरी भेद, देश-भेद और काल-भेद के कारण है। मानवधर्मसीमांसा के लेखक ने लिखा है कि जहाँ जमीन काफी है और लकड़ी कम है, वहाँ मृत देह को जमीन में गाड़ना धर्म है; पर जहाँ जमीन कम है और लकड़ी काफी है, वहाँ मृत देह को जला देना ही धर्म है।

निष्कर्ष यह कि साम्प्रदायिक विद्वेष दूर करने के लिए आवश्यकता है धर्म के प्रचार की। जो धर्म सब सम्प्रदायों का हृदय है, उसे जान लेने पर अन्तराय मिट जायेंगे और हमारे हृदय एकता के सूत्र में पिरो दिये जायेंगे।

और, जब हमारे हृदय एक है, तो उनके बीच में स्वर्ग के समीरण का नृत्य होना सुखद है।

विषय-सूची

[पुस्तक के तीनों अध्याय उत्तरोत्तर अधिक महत्त्वपूर्ण हैं । पहले अध्याय में विषय-प्रवेश ही है , दूसरे में धर्म के यथार्थ स्वरूप का दिग्दर्शन है , तीसरे में महत्त्वपूर्ण विवेचन है । धर्म के नाम पर प्रचलित अन्ध-विश्वासों का शास्त्रीय खण्डन और यज्ञ आदि विषयों का तात्त्विक विवेचन तीसरे अध्याय में ही है ।

पाठकों की सुविधा के लिये प्रत्येक पृष्ठ पर, उसमें आये हुए विषय के अनुसार शीर्षक दे दिये हैं ।]

प्रथम अध्याय :—

विषय	पृष्ठ
विषय-प्रवेश .	१—५
विधि और निषेध	६—९
शुगानुसार धर्म	१०—१४
दशलक्षण धर्म	१५—१७

द्वितीय अध्याय :—

परम धर्म	१८—२२
कामना	२२—२३
अति भोजन	२३—२४
सफरता की वृत्ति	२५—२६

विषय

पृष्ठ

सहान् कौन ?	..	२६—२७
स्त्रीसम्मान	. .	२८—२९
अतिथिसत्कार	...	२९—३२
गृहस्थाश्रम	...	३०—३४
हमारा 'समाजवाद'	. .	३४—३५
इन्द्रियों को बस में रखो	.	३५—३७
स्वाध्याय		३७—३८
कुछ नागरिक कर्तव्य	..	३९
राजा का प्रतिग्रह	...	४०
सबेरे उठ कर सोचो	...	४१
स्नान-निषेध	. .	४२
आचार और दुराचार	४२—४४
स्वतन्त्रता ही सुख है	. .	४७—८६
आत्मसन्तोष हो, तो...	...	४६—४७
सन्यास कब ?	. .	४७—५१
राजसत्ता का प्रादुर्भाव	. .	५१
पापों का प्रायश्चित्त	.	५१—५२
स्त्रीकर्तव्य	...	५२—५३

तृतीय अध्याय :—

उत्सर्ग और अपवाद	५४—५७
दया और क्षमा	५७—६०

सत्य का अतिरेक	६०—६३
होम और यज्ञादि	.	.	६३—७३
अतिथि मेवा	७३—७८
तपस्या	.	.	७८—८५
वैधव्य और ब्रह्मचर्य	.	.	८५—९२
तीर्थस्थान	..	.	९२—९७
व्रत और पर्व	९७—१०५
आज्ञापालन और अनुशासन	..	.	१०५—१११
श्राद्ध और मूर्तिपूजा	१११—११३
धर्म और ईश्वरभक्ति	..	.	११३—१२०
सामयिक तथा वर्गीय विधि-निषेध	..	.	१२०—१२५
धर्म और नस्कुति	.	.	१२५—१३०
वर्ण-व्यवस्था	..	.	१३०—१४४
उपसंहार	.	.	१४५
शान्तिपाठ	.	.	१४६

मानवधर्म-मीमांसा

प्रथम अध्याय

जब यह मनुष्य नाम का प्राणी अपनी विवेक-बुद्धि के द्वारा कुछ ऊपर उठने लगा और यायावर (घुमकड) तथा वन्यजीवन की जगह नागरिक या वस्तीदारी का जीवन अपनाने लगा, तो सहयोग-सद्भावना का विकास हुआ। अपने नव (नागरिक) जीवन को अधिक सुखमय बनाने के लिए उस समय के ऋषियों ने कुछ नियम बनाये। समाज-व्यवस्था के लिए दैसे नियम बनाना अनिवार्य था। जंगली जीवन में कोई नियम-बन्धन न था। चाहे जिसे चाहे जो मार देता था। चाहे जिसका भोजन चाहे जो छीन कर या चुरा कर खा लेता था। किसी भी स्त्री को कोई उठा ले जाता था। वनों के लिए समुचित व्यवस्था न थी। स्त्री-पुरुष का भी व्यवस्थित सहयोग न था। ठीक वही स्थिति थी, जो घन्डर या वन-मानसों की देखी जाती है।

धीरे-धीरे मनुष्य की वाणी निकली । भापा बनी और इसमें विकास होने लगा । बुद्धि-विवेक जागृत हुआ और सोचा जाने लगा कि इधरसे उधर भागते रहने का यह यायावर-जीवन या जंगली जीवन छोड़ कर एक जगह बस्ती बना कर रहना अधिक अच्छा है । घर बनाना आ गया, पशु-पालन तथा खेती करना आ गया और विवाह-प्रथा का जन्म एवं विकास हुआ । बच्चों के पालन-पोषण की जिम्मेदारी पुरुष ने भी ली । स्त्री और पुरुष के काम का बँटवारा हुआ । बच्चे को साथ ले कर कठिन परिश्रम करने में स्त्री को उतना सक्षम न देख कर इसे घर पर सञ्चित भोज्य सामग्री तथा पशुओं आदि की रखवाली के लिए रहना ठीक समझा गया और पुरुषवर्ग योग-क्षेम का भार अपने ऊपर ले कर बाहर के सब काम करने लगा । परन्तु स्त्री फिर भी पुरुष की अपेक्षा निर्वल थी ; अतः (पुरुष की अनुपस्थिति में) दूसरे लोग आ कर उसके भोज्य पदार्थ तथा पशु आदि छीनने-चुराने लगे ! स्त्री बेचारी अपने छोटे बच्चों को संभालती या उनसे लड़ती ? लड़ने पर भी क्या गति ! इस तरह अव्यवस्था को दूर करने के लिए कुछ नियम बने और कहा गया कि इन नियमों का पालन सब को करना चाहिए । कहा गया—हमारा धर्म है कि इन नियमों का पालन करें । यह हमारा कर्तव्य है, धर्म है । उन नियमों में से कुछ ये हैं—

अहिंसा सत्यमस्तेय शौचमिन्द्रियनिग्रहः ।

—अहिंसा हमारा प्रथम धर्म है । एक-दूसरे को मारना ठीक

नहीं है। सचाई का वर्ताव आपस में करना चाहिए। किसी की चीज चुराना-छीनना बुरा है। यह काम न करना चाहिए। मन में दगावाजी रखना बुरा है। सफाई अच्छी चीज है। अपने मन को तथा आँख आदि को बस में रखना चाहिए। यह नहीं कि किसी की कोई अच्छी चीज देखी और उसे ले लेने की सोचने लगे या जलने लगे। अपनी चीज में ही सन्तोष से सुख लो, उसीसे काम चलाओ।

इन्हीं नियमों को बढ़ा कर दस की संख्या तक पहुँचाया गया और कहा गया—‘दशकं धर्मलक्षणम्’—धर्म के ये दस भेद हैं ! आगे चल कर इसी तरह के और नियम-उपनियम बने। इस तरह धर्म या कर्तव्य-शास्त्र का विस्तार हुआ।

ऊपर ‘सामान्य धर्म’ का उल्लेख हुआ है। स्त्री, पुरुष, कोई भी हो, सब को ‘अहिंसा’ आदि नियमों का पालन करना आवश्यक है। इसके अनन्तर ‘विशेष धर्म’ सामने आये। स्त्री का पुरुष के प्रति तथा पुरुष का स्त्री के प्रति क्या धर्म या कर्तव्य है, इसके नियम बने। ये स्त्री-धर्म, पति-धर्म आदि ‘विशेष धर्म’ हैं।

इस प्रकार जब नियम बन गये और लोग उनका पालन करने लगे, तो जीवन सुखमय होने लगा। वह हाय-हत्या रुकी और सुख-चैन की वृद्धि हुई। ‘धर्म’ इन कर्तव्य-नियमों को कहने लगे; क्योंकि मानव-समाज का धारण इनसे हुआ। इनके अभाव में—धर्म के अभाव में—समाज छिन्न-भिन्न हो जाता और फिर वह जंगलीपन ! इसीलिए धर्म की प्रतिष्ठा हुई। परन्तु समाज में

कुछ ऐसे लोग सदा रहते हैं, जो आसुरी प्रकृति प्रकट करके धर्म से असहयोग करते हैं। वे स्वार्थ के वशीभूत हो कर धर्म की उपेक्षा करते हैं। उस युग में भी ऐसे लोग थे। उन्होंने कहा—“हम तुम्हारे धर्म को नहीं मानते—हम तुम्हारे ‘सत्य-अहिंसा’ आदि के सिद्धान्त-नियम न मानेंगे। जैसा मन होगा, करेंगे। लूटेंगे, मारेंगे, चोरी भी करेंगे और सब-कुछ करेंगे।”

इस घोषणा से आवश्यकता हुई एक शक्ति की, जो इन लोगों को बलपूर्वक भी अधर्म-मार्ग से रोके ! पुरुषों की अनुपस्थिति में यह धर्म-द्रोही पुरुष-दल सब कुछ छीन ले जाता था। रात में चोरी भी कर लेता था। औरतों को भी उड़ा ले जाता था। मार भी देता था। क्या किया जाय ?

सोचा यह गया कि इस दस्यु-वर्ग से जान-माल बचाने के लिए एक शक्ति चाहिए। कुछ लोग इसके लिए नियत किये गये। वे दिन-रात चौकसी करते थे। किसी की चीज कोई चुराने-छीनने न पाता था। यदि कभी किसी को ये रक्षक लोग चोरी करते या किसी की चीज छीनते या धोखा देते पकड़ लेते थे तो तरह-तरह की सजाएँ देते थे। सजा देने के नियम जब तक न बने, ये अपनी बुद्धि से चाहे जो सजा दे देते थे। हाथ काट लेते थे, आँख फोड़ देते थे, जान से मार देते थे। इस तरह ‘अहिंसा’ तथा ‘अस्तेय’ आदि धर्म की शक्ति से रक्षा हुई, उन नियमों का पालन जबरदस्ती कराया गया। इस प्रकार समाज की रक्षा करने के लिए, धर्म का पालन कराने के लिए, जो विशिष्ट

रक्षक रखे गये उन के भोजन आदि की व्यवस्था वे लोग करते थे, जिनके परिवारों की ये रक्षा करते थे। सब लोग अपने अपने भोजन से थोड़ा-थोड़ा निकाल कर इन रक्षकों के मुखिया को देते थे और वह सब को बाँट कर खाता था। यह आजकल के 'राज्य-कर' का पूर्वरूप था और वह उस तरह से समाज की रक्षा ही 'राज्य-व्यवस्था' का आदि रूप है। जो नियम इस तरह बलपूर्वक मन्तवाये गये, उन्हें ही आगे चल कर 'राज्य-नियम' कहा गया। 'अस्तेयम्'—चोरी न करना चाहिये, वह एक नियम है। जब इस नियम का पालन बलात् करके नहीं और कह दिया गया कि चोरी करने पर सजा दी जायेगी तो वही 'राज-नियम' या 'कानून' कहलाने लगा।

जाने, जाने लगे। अर्थात् समाज को धारण करने के लिए जो नियम बने, वे दो भागों में आगे चल कर विभक्त हो गये। 'नागरिक शास्त्र' में जो कर्तव्य बताये गये हैं, वे धर्म ही तो हैं ! बस, यही संक्षेप में धर्म है। इसी का आगे विस्तार है। कर्तव्य-शास्त्र ही पहले 'धर्म शास्त्र' के नाम से चलता था।

विधि और निषेध

कर्तव्य या धर्मके दो मुख्य भेद हैं—१-सामान्य और २-विशेष। 'सामान्य' धर्म सब के लिए होता है। 'अहिंसा, सत्यम्, अस्तेयम्, शौचम्, इन्द्रिय-निग्रहः' आदि 'सामान्य धर्म' है। सबके लिए इन नियमों का विधान है। और, राजा का क्या धर्म है, प्रजा का राजा (सरकार) के प्रति क्या धर्म है, क्या कर्तव्य है, सन्तान का अपने माता-पिता के प्रति क्या धर्म है, ये सब 'विशेष धर्म' हैं, ये दोनों धर्म फिर 'विधि-निषेध' भेद से दो प्रकार के हैं। 'असहाय पर दया करनी चाहिए' यह 'विधि' है और 'हिंसा न करनी चाहिए' 'निषेध' है। 'असत्य न बोलना चाहिए' 'निषेध' है और 'सत्य बोलना चाहिए' 'विधि' है। कहीं-कहीं 'विधि' पर ही अधिक जोर है; जैसे 'सत्यं वद'—सच बोला; सच बोलना ही चाहिए। यहाँ 'असत्यं न वद' कहने से काम न चलेगा; इसीलिए 'सत्यं वद' यों 'विधि' की है। मान लीजिए, आपके सामने किसी शक्तिशाली दुष्ट ने किसी निरपराध निर्बल को मारते-मारते बेदम कर दिया और उसके

घर वालों की भी वे-इज्जती की ! आपमें इतनी सामर्थ्य नहीं कि इन दुष्ट का सामना करके उन असहायों की रक्षा कर लें ! कुछ बोलें, तो आप भी ले लिये जाय । आपमें एक धर्म की उपेक्षा की, असहाय की मदद नहीं की । आपमें शक्ति न थी ; इस लिए आपकी यह धर्म-उपेक्षा सह्य है । परन्तु, यदि वह सताया हुआ व्यक्ति राज-न्यायालय में जाता है । राज्य की पुलिस उस दुष्ट को पकड़ लेती है और उस पर अभियोग चलता है । इस समय आपको प्रत्यक्षदर्शी साक्षी के रूप में उपस्थित किया जाता है और आप 'किसी भगाड़े में पड़ना मंभट का काम है' समझ कर चुप रहना चाहें, तो क्या ठीक होगा ? आप कहें—'मैं भूठ तो बोलूंगा नहीं कि "यहाँ कोई मार-पीट नहीं हुई ।" और न यही कहूंगा कि "पुलिस ने जिसे अभियुक्त बनाया है, वही वहाँ मारा-पीटा गया था ।" ऐसा 'असत्य-भाषण' अधम है । "मैं ऐसा पाप न करूंगा ।" तो, इतने मात्र से आपका कर्तव्य पूरा न होगा । 'असत्य न बढ' से ही काम न चलेगा । 'सत्यं वद' इस विधि का पालन करना होगा । सच बात कहनी ही होगी और उस दुष्ट को राज-शासन द्वारा ठीक कराना होगा । तभी समाज की शान्ति और सुव्यवस्था स्थिर रह सकेगी । इसीलिए 'असत्यं न वद' इस निषेध को ही नहीं, 'सत्यं वद' इस 'विधि' को आगे रखा गया है ।

भूठ बोलना अपराध है : क्योंकि दमन को धोखा देने का यह साधन है । धोखा देने से या ठग-विद्या से समाज-व्यवस्था

बिगड़ती है। इसीलिए इस 'धर्म' का पालन राज्य द्वारा बलपूर्वक कराया जाता है। ऐसा भूठ बोलना राज-नियम के अनुसार 'अपराध' है जिससे दूसरों को धोखा दिया जाय। भारतीय दण्ड-विधान की धारा ४२० बहुत प्रसिद्ध है। परन्तु विधि 'सत्यं वद' को भी कहीं-कहीं कानून में ले लिया गया है। किसी फौजदारी मामले में आपको पुलिस प्रत्यक्षदर्शी गवाह के रूप में चाहे और आप कहें कि मैं कुछ न कहूंगा, अदालत में न जाऊंगा, तो यह आपका अपराध समझा जायगा और सजा मिलती है, इसके लिए। यहाँ 'सत्यं वद' विधि जबर्दस्ती मनवाने का प्रयत्न राज्य न करे, उस 'धर्म' को कानून का रूप न दे दिया जाय, तो समाज का काम न चले। तब राज-शासन कैसे किसी दुष्ट को ठीक करेगा? इसीलिए कभी-कभी 'विधि' रूप धर्म भी राज-नियम बन जाते हैं।

'दान करना चाहिए' यह 'विधि' है। दान एक बहुत बड़ा अंग है धर्म का। कारण, दान के द्वारा समाज के अनेक उत्तम कार्य होते हैं। पाठशाला, धर्मशाला, कुएँ, तालाब, छात्रवृत्तियाँ आदि 'दान' से ही सम्पन्न होने वाले काम हैं, जिनसे समाज को सुख मिलता है। परन्तु साधारणतः 'दान' 'विधि' को स्वेच्छा पर छोड़ दिया गया है। दान करो, तो उत्कर्ष होगा; न करो, तो कोई जोर नहीं। यह साधारण स्थिति है। परन्तु अत्यन्त आवश्यक स्थल में 'दान' भी जबर्दस्ती करा लिया जाता है। 'दान' की विधि भी कानून का रूप धारण कर लेती है। चोरी,

टाका, लूट-ग्रभोट, हिंसा आदि अघर्म को रोकने के लिए राज्य ने पुलिस तथा न्यायालय आदि विभाग स्थापित किये। धर्म का एक अंग 'विद्या' भी मनु जी ने बनाया है और समाज का प्रत्येक व्यक्ति अपने बच्चों की शिक्षा के लिए प्रिन्सिपल-प्रोफेसर बसे और उतने अपने यहाँ नौकर रख नहीं सकता। गरीब की तो बात ही दूसरी है, धनी भी शिक्षा का बेंना प्रयत्न नहीं कर सकते। उसके लिए राज्य ने शिक्षा-विभाग स्थापित किया। विद्यालय, महाविद्यालय और विश्वविद्यालय बने। तो विधि-निषेध के इन कामों के करने के लिए राज्य को पैसा कहाँ से मिले ? शिक्षा में कहाँ से खर्च किया जाय ? निषिद्ध (चोरी, हिंसा आदि) कामों को रोकने के लिए पुलिस रखना आवश्यक और उनके लिए धन चाहिए। यह कहाँ से आये ? जनता को 'दान' देने का उपदेश हमीलिए है। परन्तु सम्भवतः अपनी राजी में बहुत कम लोग राज को इन कामों के लिए 'दान' दे, यदि स्पेच्छा पर छोड़ दिया जाय। तब समाज का काम न चल सकेगा। हमीलिए राज्य ने जबरदस्ती 'दान' लेने की व्यवस्था की। हमी को 'कर' कहते हैं। इतनी आय पर इतना 'दान' राज्य-व्यवस्था के लिए करना ही होगा, अन्यथा बल-पूर्वक ले लिया जायगा। यही राज्य द्वारा गृहीत 'दान' 'कर' है जिमने मदकें बनती हैं गैशनरी होती हैं और नगरियों पर पुल बनते हैं। सबको आगम मिलता है।

इस तरह अनेक 'विधि' तथा 'निषेध' अनिवार्य नामों से जाने पर 'राज-नियम' में ले लिये जाते हैं।

विगडती है। इसीलिए इस 'धर्म' का पालन राज्य द्वारा बलात् कराया जाता है। ऐसा भूठ बोलना राज-नियम के अनुसार 'अपराध' है जिससे दूसरों को धोखा दिया जाय। भारतीय दण्ड-विधान की धारा ४२० बहुत प्रसिद्ध है। परन्तु विधि 'सत्यं वद' को भी कहीं-कहीं कानून में ले लिया गया है। किसी फौजदारी मामले में आपको पुलिस प्रत्यक्षदर्शी गवाह के रूप में चाहे और आप कहें कि मैं कुछ न कहूंगा, अदालत में न जाऊंगा, तो यह आपका अपराध समझा जायगा और सजा मिलती है, इसके लिए। यहाँ 'सत्यं वद' विधि जबर्दस्ती मनवाने का प्रयत्न राज्य न करे, उस 'धर्म' को कानून का रूप न दे दिया जाय, तो समाज का काम न चले। तब राज-शासन कैसे किसी दुष्ट को ठीक करेगा? इसीलिए कभी-कभी 'विधि' रूप धर्म भी राज-नियम बन जाते हैं।

'दान करना चाहिए' यह 'विधि' है। दान एक बहुत बड़ा अंग है धर्म का। कारण, दान के द्वारा समाज के अनेक उत्तम कार्य होते हैं। पाठशाला, धर्मशाला, कुएँ, तालाब, छात्रवृत्तियाँ आदि 'दान' से ही सम्पन्न होने वाले काम हैं, जिनसे समाज को सुख मिलता है। परन्तु साधारणतः 'दान' 'विधि' को स्वेच्छा पर छोड़ दिया गया है। दान करो, तो उत्कर्ष होगा, न करो, तो कोई जोर नहीं। यह साधारण स्थिति है। परन्तु अत्यन्त आवश्यक स्थल में 'दान' भी जबर्दस्ती करा लिया जाता है। 'दान' की विधि भी कानून का रूप धारण कर लेती है। चोरी,

डाका, लूट-खसोट, हिंसा आदि अधर्म को रोकने के लिए राज्य ने पुलिस तथा न्यायालय आदि विभाग स्थापित किये। धर्म का एक अंग 'विद्या' भी मनु जी ने बताया है और समाज का प्रत्येक व्यक्ति अपने बच्चों की शिक्षा के लिए प्रिंसिपल-प्रोफेसर वैसे और उत्तरे अपने यहाँ नौकर रख नहीं सकता। गरीब की तो बात ही दूसरी है, धनी भी शिक्षा का वैसा प्रबन्ध नहीं कर सकते। इसके लिए राज्य ने शिक्षा-विभाग स्थापित किया। विद्यालय, महाविद्यालय और विश्वविद्यालय बने। तो विधि-निषेध के इन कामों के करने के लिए राज्य को पैसा कहाँ से मिले ? शिक्षा में कहाँ से खर्च किया जाय ? निषिद्ध (चोरी, हिंसा आदि) कार्यों को रोकने के लिए पुलिस रखना आवश्यक और उसके लिए धन चाहिए। यह कहाँ से आये ? जनता को 'दान' देने का उपदेश इसीलिए है। परन्तु सम्भवतः अपनी राजी से बहुत कम लोग राज को इन कामों के लिए 'दान' दें, यदि स्वेच्छा पर छोड़ दिया जाय। तब समाज का काम न चल सकेगा। इसीलिए राज्य ने जबरदस्ती 'दान' लेने की व्यवस्था की। इसी को 'कर' कहते हैं। इतनी आय पर इतना 'दान' राज्य-व्यवस्था के लिए करना ही होगा, अन्यथा बल-पूर्वक ले लिया जायगा। यही राज्य द्वारा गृहीत 'दान' 'कर' है, जिससे सड़कें बनती हैं, रोशनी होती है और नदियों पर पुल बनते हैं। सबको आराम मिलता है।

इस तरह अनेक 'विधि' तथा 'निषेध' अनिवार्य समझे जाने पर 'राज-नियम' में ले लिये जाते हैं।

युगानुसार धर्म

कहा गया है कि धर्म की व्यवस्था समाज की शान्ति-व्यवस्था तथा सुख-समृद्धि के लिए है। हो सकता है, एक नियम समाज के सुख को ध्यान में रख कर जब-कभी बनाया गया हो, पर आगे चल कर किसी समय वह नियम अनावश्यक हो जाय; उससे समाज को हानि पहुंचने लग जाय ! तब उस नियम को हटा दिया जायगा। इसी तरह किसी समय किसी नये नियम की उद्भावना भी होगी। देश, काल तथा पात्र के भेद से धर्म-भेद हो सकता है। मुख्य उद्देश्य है समाज की शान्ति-व्यवस्था तथा सुख-समृद्धि। इस के ही लिए सब नियम हैं, होने चाहिए। धर्म से सुख होता है। सुख अपना भी और समाज का भी। समाज मुख्य है और उसी में हम भी हैं। धर्म के सब नियम इसी कसौटी पर कसे जायेंगे। हमारे यहाँ बड़ी उदारता से कहा गया है—

‘यतोऽभ्युदयनि श्रेयससिद्धिः स धर्मः’

—जिससे अपनी उन्नति हो और कल्याण (मोक्ष) सुलभ हो, वही ‘धर्म’ है।

चोरी से चोर का ‘अभ्युदय’ तो है; बहुत साधन तुरन्त घर में आ जाता है; परन्तु उससे उसका कल्याण नहीं ! आगे मुसीबत में पड़ेगा, जेल काटेगा, बन्धन में पड़ेगा, मुक्त न रह सकेगा ! समाज उसे खुला न छोड़ेगा। इसी लिए उसका वह काम (चोरी) धर्म नहीं, अधर्म है ! जिससे ‘यह लोक’ बने, अपने को

सुख मिले और 'पर-लोक' भी बने, दूसरे लोग भी सुखी हों, वह 'धर्म' है। 'जियो और जीने दो' का सिद्धान्त ही धर्म का मूल है। यही कसौटी है। इसके अनुसार धर्म के नियमों में फेर-फार हुआ करता है। हमारे यहाँ यह नहीं कहा गया है कि वशिष्ठ या याज्ञवल्क्य ने जो कुछ कह दिया, वही 'धर्म' है। सम्भव है, जिस समय उन्होंने धर्म के वे नियम बनाये थे, उससे आज भिन्न स्थिति हो। तब हम उन नियमों में बंधे कैसे रहेंगे? हमें आवश्यकता के अनुसार उन नियमों में फेर-फार करना होगा। कुछ मजहबों में कह दिया गया है कि 'जो कुछ यहाँ लिख दिया गया है, वही धर्म है।' यह गलत चीज है! इसीसे जड़ता बढ़ी और 'धर्म' के नाम पर खून-खराबियाँ हुईं। वास्तविक धर्म में ऐसा नहीं है। यहाँ एक कसौटी दी गयी—'यतोऽभ्युदय-नि श्रेयससिद्धिः स धर्मः'। प्रत्येक धर्म को, नियम को, इस पर कस लो। कितनी छूट है। हमारे धर्माचार्यों ने बुद्धि पर जोर दिया है और कहा है कि प्रत्येक नियम की बुद्धि से परीक्षा करो और देखो कि वह तुम्हारे अभ्युदय तथा निःश्रेयस में सहायक है कि नहीं। यदि सहायक है, तो उसे 'धर्म' कहेंगे और बाधक है तो 'अधर्म'। श्रीकृष्ण ने कहा है—'बुद्धिं शरणमन्विच्छ'—बुद्धि का सहारा लो। 'गायत्री' मन्त्र वेदों का सार है, जिसमें भगवान् से यही प्रार्थना की गयी है कि हमारी बुद्धि को यहाँ बुद्धिवाद में दृढ़ता की कामना की गयी है जो मानव-जीवन का मूल है। कहा गया है कि अपनी बुद्धि से सोचो, कौन बात क्यों

ठोक है। कोई भी चाहे जैसे नियम बना कर 'धर्म' के नाम पर चला दे, यह कह कर कि मैं 'ईश्वर का दूत हूँ'; तो क्या हमें आँखें मूँद कर वह सब मान लेना चाहिए? नहीं, ऐसा मानना अधर्म होगा। हम समाज की शान्ति-व्यवस्था तथा सुख-समृद्धि के लिए बुद्धि की कसौटी पर किसी की भी बात कसेंगे और तब मानने योग्य मानेंगे, न मानने योग्य न मानेंगे। इस 'बुद्धिवाद' का तिरस्कार कर देने से ही वे सब पन्थ चले, जहाँ कहा गया कि 'जो इस मजहब में न आये, उसे अधर्मी समझ कर कत्ल कर दो, क्योंकि उसका कत्ल कर देना धर्म है और इससे तुम्हें स्वर्ग लोक की प्राप्ति होगी।' ऐसे ही जड़वादों-से संसार में अनेक बार 'कत्लेआम' हुआ है। मान्य धर्ममें इस जड़वाद की जड़ ही काट दी गयी है। क्या धर्म या अधर्म है, इसकी पहचान के लिए कुछ निर्देश हैं। मनु जी ने लिखा है :—

वेदः स्मृतिः सदाचारः स्वस्य च प्रियमात्मनः ।

एतच्चतुर्विधं प्राहुः साक्षाद्धर्मस्य लक्षणम् ॥

धर्म का लक्षण—कर्तव्य की पहचान—चार तरह से कर सकते हो। वेद (ज्ञान) धर्म में प्रमाण है। स्मृति या धर्मशास्त्र भी धर्म का स्वरूप बतलाते हैं। सत्पुरुषों के आचरण देख कर भी कर्तव्य—अकर्तव्य का बोध हो जाता है। और इन सब पर मुहर है अपनी अन्तरात्मा की! मन स्वयं कह देता है कि यह कर्तव्य है, यह अकर्तव्य है। सो, मन या बुद्धि को धर्म-निर्णय में प्रमुख स्थान प्राप्त है।

युग के अनुसार भी कर्तव्य-कर्म वनते-बदलते हैं । एक समय में जो सुखदायक है, दूसरे समय में वही दुःखदायक हो सकता है । नयी समस्याएँ भी खड़ी हो सकती हैं । मुख्य उद्देश्य सामने है—समाज की सुख-समृद्धि । उस में सहायक जो हो, वही कर्तव्य, धर्म । उस में बाधक हो, वह अधर्म । यही कारण है कि युग-युग में धर्म या कर्तव्य कर्मों में किंचित् फेर-फार होता रहा है । मनु ने लिखा है—

अन्ये कृनयुगे वर्मास्त्रेताया द्वापरे परे ।

अन्ये कलियुगे नृणा युगहासानुत्पत्त ॥

—मनुष्यों के धर्म या कर्तव्य सतयुग में कुछ और थे और त्रेता तथा द्वापर में कुछ और । कलियुग में कर्तव्य-कर्म कुछ और हो गये हैं । युग-हास या काल-क्रम के अनुसार (परस्थितियाँ बदलने से कर्तव्य-कर्मों में फेर-फार होता है । समय-समय पर अनेक स्मृति-ग्रन्थ या धर्म-शास्त्र बने और उन में परस्पर कहीं-कहीं बहुत मत-भेद है । इस का कारण यही कि एक का प्रणयन एक समय में हुआ, दूसरे का दूसरे समय । वेदमूलक सब अपने को कहते हैं और हैं भी । कारण, वेद का तो उपदेश ही यह है कि धर्म का आचरण करो और अभ्युदय तथा निश्चयस— इस लोक में उन्नति और वाद में सद्गति—प्राप्त करो । वेद यह भी कहते हैं कि धर्म का निर्णय बुद्धि से करो । प्रत्येक जन की प्रत्येक परिस्थिति के लिए कर्तव्य-अकर्तव्य का निर्णय किसी भी शास्त्र में हो ही नहीं सकता है । सो, वेद भगवान् की आज्ञा के

अनुसार युगानुरूप विभिन्न स्मृति-ग्रन्थों का निर्माण समय-समय पर हुआ। यदि कहीं किसी स्मृति में कोई बात ऐसी है, जो वेद-विरुद्ध मालूम दे, तो उसे न मानने के लिए स्वयं मनु जी कहते हैं—

या वेद-बाह्या. स्मृतयो याश्च काश्च कुदृष्टयः ।

ताःसर्वा निष्फला प्रेत्य तमोनिष्ठा हि ताः स्मृताः ॥

जो धर्म-ग्रन्थ वेद-विरुद्ध हों और जिन में सूक्ष्म दृष्टि का अभाव हो, वे सब व्यर्थ हैं। उन से धर्म-निर्णय हो नहीं सकता। वे चल कर अन्धकार में पहुंचे-पहुंचायेंगे ! वेद, ज्ञान। वेदबाह्य स्मृति, अज्ञान से भरे 'धर्म-ग्रन्थ,' त्याज्य।

और, यह सब निर्णय बुद्धि से होगा कि कौन सा धर्म-ग्रन्थ वेद-बाह्य है। वेद ही धर्म का उत्तम लक्षण क्यों है ? बुद्धि से देखो और चीज पहचानो। इस तरह यहाँ 'अन्तरामा' को धर्म में प्रमाण माना गया है। आत्मा तुरन्त बोलती है कि यह काम अच्छा है और यह बुरा। उस (आत्मा) की बात स्वार्थ के कारण कोई न माने, 'आत्म-हत्या' करे, तो इस का क्या उपाय ? यही असली 'आत्म-हत्या' है, जो 'महापातक' कर के धर्म-ग्रन्थ में उल्लिखित है। जिस की आत्मा ही मर गयी, उस से क्या धर्म-कर्म की आशा। वह सब कुछ कर सकता है—राक्षस बन सकता है !

सो, युग के अनुसार कर्तव्य-कर्मों में फेर-फार हुआ करता है, होता आया है, होता रहेगा। व्यक्ति-भेद से या देश-भेद से भी कर्तव्य-भेद होता है ! इस तरह धर्म या कर्तव्य की कोई इयत्ता

नहीं, कोई संख्या नहीं। सर्वत्र बुद्धि को काम में लाना पड़ेगा।

मनु के निर्देश—‘दशलक्षण धर्म’

कहा गया है कि उन कर्तव्य-कर्मों को धर्म कहते हैं, जिन से अभ्युदय तथा निःश्रेयस की प्राप्ति हो। यह भी कहा गया कि बुद्धि से मालूम करो, क्या कर्तव्य तथा क्या अकर्तव्य है। मनु ने नमूने के तौर पर दस प्रकार लिखे हैं, जो इस तरह के अन्य कर्तव्य-कर्मों के उपलक्षणमात्र हैं। अर्थात् जो अन्य सद्गुण या सत्कर्म इस ‘दशलक्ष’ में नहीं आये हैं, उन का भी संकेत है। मतलब यह कि ये जो दस बातें बतायी हैं, इसी तरह की अन्य भी धर्म में सम्मिलित हैं। हो सकता है, मनु से पहले समाज में इन्हीं दस बातों पर अधिक जोर दिया हो और मनु ने ज्यों का त्यों लिख दिया हो। है भी ये दस अत्यन्त आवश्यक, समाज-संचालन के लिए। देखिए—

धृति क्षमा दमोऽस्तेय शौचमिन्द्रियनिग्रह ।

धीर्विद्या सत्यमक्रोधो दशक धर्मलक्षणम् ॥

ये दस धर्म के लक्षण या उपलक्षण हैं—१—धृति, २—क्षमा, ३—दम, ४—अस्तेय, ५—शौच, ६—इन्द्रियनिग्रह, ७—धी, ८—विद्या, ९—सत्य और १०—अक्रोध।

धृति=धैर्य, जो व्यक्ति तथा समाज के लिए बहुत जरूरी है। धैर्य के बिना न व्यक्ति का काम चल सकता है, न समाज का। क्षमा की उपयोगिता के बारे में कुछ लिखने की जरूरत ही

नहीं है। 'दम' कहते हैं मन को बस में रखने को, जो धर्म का मूल ही है। जिस का मन बस में नहीं, वह बुरे से बुरा काम कर सकता है। 'अस्तेय' कहते हैं चोरी न करने को। समाज का यह सबसे बड़ा अपराध है। सब से ज्यादा इस का जोर है। इसे हटाना एक बड़ा धर्म है। इन्द्रिय-निग्रह का कहना ही क्या ! लोग आँखों के और रसना आदि इन्द्रियों के चक्कर में आकर बड़े से बड़ा अपराध कर बैठते हैं। इन्द्रिय-निग्रह करना धर्म है ; बहुत बड़ा धर्म है, धर्म की जड़ है। धी (बुद्धि) से काम लेना भी हमारा धर्म है और बहुत बड़ा धर्म है। भेड़-चाल को मिटाना पुण्य कार्य है। विद्या तो धर्म है ही। विद्या पढ़ना हमारा धर्म या कर्तव्य है और इस से फिर आगे धर्म-निर्णय करने में मदद मिलती है। 'सत्य' का धर्म में क्या स्थान है, सब जानते हैं। इस के बिना व्यक्ति या समाज का काम चल ही नहीं सकता। व्यापार तो नष्ट हो ही जाता है ! सचाई का बर्ताव करने के कारण ही दूसरे देशवाले अरबों रुपये कमाते हैं और सात समुद्र 'पार' यहाँ बैठे हुए हम करोड़ों के आर्डर रोज उन्हें देते रहते हैं। हमारे यहाँ नमूना कुछ देंगे, माल कुछ देंगे ! ऊपर कुछ है, भीतर कुछ। इसी लिए व्यापार नहीं चलता है। 'सत्यनारायण' की कथा में यही सब समझाया है। सत्यनारायण का 'व्रत' भंग कर देने के कारण उस व्यापारी के वे भरे-भराये जहाज डूब गये थे। फिर सत्यनारायण का व्रत लिया, फिर माला-माल ! यह 'सत्यनारायण का व्रत' है क्या, जिस का इतना माहात्म्य ? दिन भर भूखा

रहना मात्र ? झूठ बात है। 'सत्य' ही नारायण हैं। 'सत्य-नारायण का व्रत'—सत्य बोलने की पवित्र प्रतिज्ञा ! इसी व्रत का यह माहात्म्य है। क्रोध न करना भी मनुष्य का धर्म है। क्रोध से भी बड़े-बड़े अनर्थ हो जाते हैं।

इस तरह ये दस भेद हुए। इसी तरह दान, परोपकार आदि भी समझिए, जिन का इस में उल्लेख नहीं है। वस्तुतः ये दस धर्म के मूल कारण समझे गये हैं।

मनु ने अपने समय तक प्रचलित सभी कर्तव्यों का तथा शिष्टाचार आदि का उल्लेख किया है। वह समय अब से बहुत पहले का है। अनेक बातों में हमारे जीवन में परिवर्तन हो गया है। फिर भी, मनु ने सूत्र दिया है कि वेद तथा धर्मशास्त्र से धर्म का निर्णय करो और सत्पुरुषों के आचरण देखो, शिक्षा लो। सब से ऊपर तुम्हारा अन्तरात्मा है, धर्म का निर्णय करने में। अपनी बुद्धि से काम लो। सब स्पष्ट हो जायगा। यह बहुत उत्तम पहचान है।

मनु ने धर्म का निर्णय बड़े विस्तार से किया है। सामान्य धर्म, विशेष धर्म, आपद्धर्म आदि का वर्णन अलग-अलग किया है। राज-धर्म के वर्णन में राज-नीति का तत्त्व ही समझा दिया है। स्त्री-धर्म, पति-धर्म आदि सब कुछ है। यहाँ, अगले अध्याय में, मनु-स्मृति से कुछ वाक्य हम उद्धृत करेंगे। आप देखें, कैसे सुन्दर ढंग से धर्म-निरूपण किया गया है। इन धर्म-नियमों में से बहुतों को कानून का रूप मिल गया है, आजकल कुछ को 'नागरिक कर्तव्य' कहते हैं और कुछ 'शिष्टाचार' में गृहीत है।

द्वितीय अध्याय

मनुस्मृति के कुछ वचन

१—परम धर्म

आचारः परमो धर्मः श्रुत्युक्तः स्मार्त एव च ।

तस्मादस्मिन् सदा युक्तो नित्य स्यादात्मवान् द्विजः ।

× × ×

आचाराद्विच्युतो विप्रो न वेदफलमश्नुते ।

आचारेण तु सयुक्तः सम्पूर्णफलभाग् भवेत् ।

× × ×

एवमाचारतो दृष्ट्वा धर्मस्य मुनयो गतिम् ।

सर्वस्य तपसो मूलमाचार जगृहुः परम् ।

‘द्विज’ उस समय सुसंस्कृत जन को कहते थे जिससे आजकल हिन्दी में ‘शिष्ट’ और अंग्रेजी में ‘जेण्टिलमेन’ कहते हैं। धर्म तो इन्हीं के लिए है। असंस्कृत लोग धर्म या कर्तव्य का विचार क्या जानें। सो मनुजी ने ‘द्विज’ के लिए आचार—आचरण सब से बड़ा धर्म बतलाया है। जिसका आचरण ठीक नहीं, चाल-चलन खराब है, वह चाहे जितना पढ़ा-लिखा (वेदविद्) हो, कभी जीवन में सफल न होगा।

मनुजी कहते हैं—आचरण सब से बड़ा धर्म है। वेदों में और धर्म ग्रन्थों में आचरण अच्छी तरह समझाया गया है। इसलिए द्विज को सदा इस—आचरण—पर ध्यान रखना चाहिये। और यह तब हो सकता है, जब 'आत्मवान्' बनोगे, मन तुम्हारे चस में हो। मन-चले आदमी कभी भी अपना आचरण ठीक नहीं रख सकते।

—आचरण-हीन द्विज अपनी विद्वत्ता का—अपने ज्ञान का फल प्राप्त नहीं कर सकता। कोई बी० ए०, एम० ए० यदि चोर या लफंगा हो तो उसे कैसे कोई उत्तम पद मिल सकेगा ? उसका तो पतन होगा। हाँ, विद्वत्ता के साथ-साथ यदि आचरण भी ठीक है, तो सर्वथा उसे सफलता मिलेगी।

—इस तरह के आचरण पर ही मुनियों ने धर्म—कर्तव्य-शास्त्र—का सब कुछ देखकर इसे सब तपस्याओं का मूल बतलाया है—जड़ उन्होंने पकड़ी है।

सच पूछो तो ये वाक्य सम्पूर्ण धर्म-शास्त्र के सार हैं। कर्तव्य-शास्त्र पढ़ने से कुछ नहीं होता, जब तक अपने आचरण में उसे पूरा न उतारो। धर्म के जो अङ्ग—सत्य-अहिंसा आदि—बताये हैं, उन्हें जान लेने से काम न चलेगा, उन पर आचरण करने से फल मिलेगा। धर्म का फल है—समाज की सुख-समृद्धि और उस समाज में हम-सब हैं। 'सत्य बोलना बड़ा अच्छा है' कहने से काम न चलेगा, जब तक उसे अपने आचरणों में न उतारोगे। सचाई के व्यवहार से ही तुम सुख पाओगे। सत्य-

नारायण के व्रत का महात्म्य है ; पर एक दिन उपवास करने का नहीं । सत्य का मजाक करते हैं लोग । सत्य ही क्यों, धर्म के सभी अङ्गों का यही मजाक ! 'महात्मा, गान्धी की जय' बोलते हुए और अहिंसा के गीत गाते हुए हजारों लोगों ने बड़ी क्रूरता के साथ निरपराध लोगों का कत्ल किया, यह हमने देखा । यह 'अहिंसावाद' का और महात्मा गान्धी की अनुयायिता का मजाक । इससे तो संसार में और अधिक पशुता बढ़ती है । इससे तो वे जंगली ही अच्छे जो सत्य और अहिंसा आदि धर्माङ्गों की बात ही नहीं जानते । कानून को जान कर उसका उल्लङ्घन करना बहुत बड़ा अपराध है ।

आजकल 'धर्मात्मा' लोगों में आचार का एक न्यारा ही अर्थ लिया जाता है । जो किसी के भी हाथ की बनी रोटी न खाता हो, लकड़ी भी धो कर रसोई में ले जाता हो और पानी से नहीं, दूध से आटा मसलता हो और तब पूड़ियाँ बना कर खाता हो, वह आचार-विचार रखने वाला कहा जाता है । भले ही फिर वह तुम्हें काटने दौड़ता हो, स्वार्थी हो और स्पष्ट कहता हो— 'हमें दुनिया से क्या मतलब' । स्वामी श्रद्धानन्दजी अपने कुटुम्ब की एक चर्चा किया करते थे—

'हमारे यहाँ एक रसोइया नौकर था—गौड ब्राह्मण । मेरे पिताजी पुलिस-कोतवाल थे । हम लोग छोटे थे और लुआछत की बातें न जानते थे । कभी धोखे में भी पाँव चौंके के भीतर पड़ जाता तो वे महाराज बहुत बिगड़ कर कहते—हम (कोतवाल

माहव से) बाबू जी से कह देंगे कि हम धम भ्रष्ट कराने नहीं आये हैं। आचार-विचार हम न खोयेंगे। हमने चाहे चोरी की हो, चाहे भूठ बोला हो और चाहे जो किया हो, पर अपना धर्म कभी नहीं छोड़ा है। हम अपना आचार-विचार न छोड़ेंगे, चाहे जो हो।’

बस इस तरह लोग धर्म को न जाने क्या समझते हैं और आचार को तो जो-कुछ समझते हैं साफ ही है। इसीलिये सब गड़बड़ है।

वस्तुतः आचार पर अत्यधिक जोर ऋषि-मुनियों ने इसीलिये दिया है कि यही तो ‘म्याऊ का ठौर’ है। धर्म को जान लेना मामूली बात है, उस पर आचरण कठिन है। कौन नहीं जानता कि सत्य बोलना और दया करना धर्म है। परन्तु आचरण में कितने खरे उतरते हैं? फिर भी वे रुपये के बल पर ‘धर्म-वीर’ और ‘धर्मावतार’ कहलाते हैं। लोगों का गला काट कर दस-बीस लाख पंदा किये और उसमें से दस हजार ‘गुरुकुल’ को दान कर दिये तो उत्सव पर लाखों की भीड़ में डंका बज जायगा—“श्रोमान् धर्मवीर महाशय ने वैदिक धर्म के लिये दस हजार दिये हैं।” सनातन धर्म मभा को कुछ टुकड़ा फक दिया तो ‘धर्मावतार’। इस तरह आजकल लोग धर्म भी खरीद लेते हैं। उनके सब दुराचार दवा दिये जाते हैं, ‘धार्मिक’ संस्थाओं के द्वारा ही। धर्म तथा आचरण का ढोंग सर्वत्र बढ़ रहा है। आचरण-हीनता बढ़ रही है और उसे बढ़ाया अंग्रेजी राज्य ने,

उससे भी अधिक रंगीली और रसीली कहानियाँ ने, जिनके कई मासिक पत्र निकल रहे हैं। इससे भी अधिक नंगे रूप में सिनेमा आये ! रेडियो के गन्दे गाने तो मामूली चीज हैं। ये सब मिल कर स्वतः-उद्भूत कामाचार की आग में आहुति डाल रहे हैं और राष्ट्र के आचार को भस्म किये दे रहे हैं। राज्य को सचेष्ट होना चाहिए और आचरण पर जोर देने के लिए शिक्षण-संस्थाओं की प्रवृत्ति वैसी करनी चाहिए।

२—कामना

कामात्मता न प्रशस्ता, न चैवेहास्त्यकामता ।

काम्यो हि वेदाधिगमो, कर्मयोगश्च वैदिकः ॥

—एकदम कामनाओं में डूब जाना अच्छा नहीं है। क्योंकि ऐसा होने पर कर्तव्य-निष्ठा में बाधा पड़ सकती है। परन्तु इस दुनिया में एकान्ततः कामना-रहित हो जाना भी सम्भव नहीं। मतलब यह कि कामनाओं को कर्तव्य पर हावी न होने दो और उन पर धार्मिक नियन्त्रण रखो। सबसे अच्छी कामना तो ज्ञानार्जन की होनी चाहिये—‘काम्यो हि वेदाधिगमः।’ इसके बाद, नहीं, इसके साथ ही, दूसरी कामना कर्तव्य-मार्ग पर दृढ़ रहने की होनी चाहिये—‘कर्मयोगश्च वैदिकः काम्यः।’ केवल ज्ञान किस काम का, जहाँ कर्तव्य-भावना न हो और कर्तव्य भी ज्ञान के बिना क्या होगा। कर्तव्य का निश्चय ज्ञान से होगा और फिर उसे पूरा करने के लिये ज्ञान चाहिए। सो विद्या और

कर्तव्य ये दो काम्य विषय होने चाहिए। शेष सब नैसर्गिक कामनाओं पर अंकुश रहना चाहिए।

जो लोग कहते हैं, उपदेश करते हैं, कि कामना-रहित हो जाओ, वे संसार की नैसर्गिक धारा को समझते नहीं हैं। उसे रोका नहीं जा सकता है, मोड़ा जा सकता है और बहुत कुछ उस पर नियन्त्रण किया जा सकता है। वैसे भी महापुरुष हो सकते हैं, जिनके कोई कामना न हो, पर क्या ऐसे महापुरुष सैकड़ों और हजारों एक साथ हो सकते हैं? और वे (महापुरुष) भी किसी के उपदेश से वैसे अकाम नहीं होते, स्वतः उनकी वैसी प्रवृत्ति होती है। फिर उनके मन में भी लोक-कल्याण की भावना तो रहती ही है। वे भी कुछ चाहते ही हैं। तो कामना का नियन्त्रण जरूरी है और अच्छी चीज की कामना करनी चाहिए। ये दो बातें स्पष्ट हुईं। नैसर्गिक—धन-सम्पदा आदि की—कामनाओं पर कर्तव्य का अंकुश रहे। अकर्तव्य या अधर्म के मार्ग से उन कामनाओं की पूर्ति मत करो, उचित मार्ग से करो। और, जहाँ तक हो सके, ज्ञान तथा कर्म-योग की कामना करो।

३—अति भोजन

‘भोजन’ का प्रयोग यहाँ व्यापक अर्थ में है। ‘भोजन’ में ‘भुज्’ धातु है और ‘भोग’ में भी। प्रत्यय-भेद भर है। सो, ‘भोजन’ का व्यापक अर्थ यहाँ है—भोग-विलास और उसके साधन धन-दौलत। मनु कहते हैं—

अनारोग्यमनायुष्यमस्वर्ग्यं चातिभोजनम् ।

अपुण्य लोक-विद्विष्ट तस्मात् तत्परिवर्जयेत् ॥

— ‘अति भोजन’—अत्यधिक ऐश-आराम में डूब जाना—बहुत बुरा है ! ‘अनायुष्यम्’—विलासिता से आयु कम हो जाती है । बहुत विलासी लोगों को तपेदिक जल्दी होता है, जिसे संस्कृत में ‘क्षय’ कहते हैं । शरीर को धारण करने वाली शक्ति का अतिशय क्षय हो जाने से यह रोग होता है, इसीलिये इसका नाम ‘क्षय’ है । ‘महाभारत’ में कथा है कि विचित्रवीर्य राजा को क्षय हो गया था; क्योंकि वह बहुत विलासी था ! ‘भोजन’= इन्द्रियों के भोग ! अधिक खाना मार लेता है, उसी तरह आँखों का नशा भी नष्ट कर देता है । इसी तरह अन्यान्य इन्द्रियाँ समझिए । ‘अति’ सर्वत्र गृहितम् । ‘अस्वर्ग्यम्’—अति-भोजन से नरक भी मिलता है, क्योंकि लोगों को पीडा पहुंचा कर और कर्तव्य-च्युत हो कर ही यह सम्भावित है । ‘अपुण्यम्’—अति भोजन पाप भी है । तुम ने सौ मकान घेर लिये व्यर्थ ! एक में नहाते हो, एक में कपड़े बदलते हो और एक में लोगों से गप-शप लड़ाते हो ! इसी तरह सौ आदमियों ने आधा शहर घेर लिया । गरीब कहाँ जा कर रहें ? वे जानवरों की तरह कहीं पड़ कर दिन काटते हैं, तुम्हारे उस पाप से । तुमने एक मन दूध खरीद लिया और तुम्हारे-कुत्ते भी दूध इतरा कर पीते हैं । इस व्यर्थ खर्च से दूध गरीबों के बच्चों को मिलता नहीं ! यह पाप । ‘लोक-विद्विष्टम्’—तुम्हारे इस ‘अति भोजन’ से लोक-

विद्वेष बढ़ेगा। तुम्हारे विरुद्ध लोक-वातावरण होगा और फिर समझ लो, इसका फल क्या होगा।

‘तस्मान् तत्परिवर्जयेत्’—इसलिए बेसी बात यदि हो, तो छोड़ देने की चाहिए, ठीक रास्ते पर आ जाना चाहिए; यदि कल्याण चाहते हो।

४—सफलता की कुंजी

पशो हृन्वेन्द्रियग्राम मयम्य मनस्तथा।

सर्वान् ममाशयेदर्थानक्षिप्यन् योगनन्तनुम् ॥

—अच्छी तरह अर्थ मिट्ट करना चाहिए—अर्थ-सिद्धि किंवा प्रयोजन-मिद्धि किंवा धन-प्राप्ति के लिए उद्योग करना चाहिए। छात्र का प्रयोजन विद्या से है, गृहस्थ का काम अर्थ (धन) से चलता है, एक रणान्मुख सैनिक का प्रयोजन शत्रु-विजय है। देश, काल और पात्र के भेद से संनाध्य अर्थ में भेद होता है। परन्तु इन सभी अर्थों की प्राप्ति या सफलता के लिए जरूरी है कि इन्द्रियों को वश में किया जाय। मन पर काबू हो। मन-चले लोग कभी कोई काम पूरा नहीं कर सकते।

मनु का कथन है—इन्द्रियों को वश में कर के और मन पर नियंत्रण रख कर सभी अर्थ मिट्ट करने चाहिए। या, सभी अर्थों को सिद्ध करने में ये दो प्राणें जरूरी हैं—१-इन्द्रियों को वश में रखना और २-मन को वश में रखना।

विभिन्न अर्थों के सिद्ध करने में ‘योग’ से काम लेना चाहिए।

योग क्या ? श्रीकृष्ण ने स्पष्ट कहा है—‘योगः कर्मसु कौशलम्’—काम करने में जो कुशलता है, वही ‘योग’ है। ‘युक्ति’ और ‘योग’ एक ही धातु से निष्पन्न हैं। युक्ति से काम करना चाहिए। और, विभिन्न अर्थों के सिद्ध करने में ऐसे न लग जाओ कि शरीर ही रोगी हो कर नष्ट हो जाय। ‘अक्षिण्वन् योगतः तनुम्’—‘योग’ से काम लेते हुए और शरीर को धक्का न पहुंचाते हुए। शरीर ही न रहा, तब धन का क्या होगा !

सारांश यह कि सब प्रयोजन युक्ति-पूर्वक सिद्ध करने चाहिए। सफलता के लिए मन और इन्द्रियों को बस में रखना जरूरी है। और, अर्थ-सिद्धि में ऐसे न जुट जाना चाहिए कि शरीर ही क्षीण हो जाय ! सब कामों में ‘योग’ आवश्यक है। सामञ्जस्य का नाम योग है—‘समत्वं योग उच्यते’। सब चीज उचित मात्रा में।

५—महान् कौन ?

कोई धन से किसी को बड़ा समझता है, कोई आयु से। ‘वे तो बड़े आदमी हैं भाई’ ऐसा आप सुनते हैं, धनी लोगों के लिए। उम्र से भी ‘बड़े’ होते हैं। कहा जाता है, बड़े लोग जैसा करें, वैसा करना चाहिए। तो, ‘बड़े’ कौन ? धनी या आयु से बड़े ? किस की बात मान कर चलना चाहिए ? धनी को नेता बनाया जाय, या आयु में बड़ा हो, उसे ? मनु जी का उत्तर है—

न हायनैर्न पलितैर्न वित्तेन न बन्धुभिः ।

ऋषयश्चक्रिरे धर्मं योऽनुचानः स नो महान् ॥

—उम्र में अधिक होने से या सिर के बाल सफेद हो जाने मात्र से ही कोई 'बड़ा' नहीं हो जाता है। धन से भी 'बड़ा' नहीं कहा जा सकता। किन्नी का कुटुम्ब बड़ा हो, उम्र से भी वह 'महान्' नहीं हो सकता। ऋषियों ने बताया है कि हम में जो अधिक ज्ञानवान् है, बड़ी बुद्धि रखता है, वही 'महान्' है। पूर्वापरविवेक जो रखता है, उस विद्वान् को 'अनूचान' कहते हैं। वही 'महान्' है। जिस में यह गुण जितना ही अधिक होगा, वह उतना ही 'महान्'।

सरकारी या साधारण सार्वजनिक संस्थाओं के निर्वाचन पर यह प्रसंग आता है जब लोग कहते हैं—“अरे भाई, वहाँ आदमी को मेवर बनाना चाहिए। देखो: वैसे हैं, वैसे हैं। लाखों-करोड़ों का लेन-देन है”, इत्यादि। जब इस तरह के लोगों के बल पर ये 'बड़े आदमी' बुरी पर पहुँच जाते हैं, तो होता क्या है? पार्टीवाजी और रुपये के बल पर मत-क्रय। साधारणतः आप बुरी पर बैठे ऊँचा करते हैं। बोलें क्या? रुपया तो बोलना सिखा न देगा! बोलना भी आये, तो क्या बोलें? स्वार्थ-त्याग या जन-हित की कोई बात कहने से रहे। जनता जाय भाड में। अपने काम की बात हो ही जाती है।

सो, समझो कि 'महान्' कोई उम्र अधिक होने से या धन से नहीं बन जाता है। ज्ञान मुख्य है।

६—स्त्री-सम्मान

यत्र नार्यस्तु पूज्यन्ते रमन्ते तत्र देवताः ।

यत्रैतास्तु न पूज्यन्ते सर्वास्तत्राऽफला क्रियाः ॥

—जहाँ स्त्रियों को सम्मानपूर्वक रखा जाता है, वहाँ देवतार्त्ता का निवास समझना चाहिए । और जहाँ इनका निरादर होता है, वहाँ कोई काम अच्छा फल नहीं दे सकता, कोई भी काम ठीक नहीं होता ।

शोचन्ति जामयो यत्र विनश्यत्याशु तत्कुलम् ।

न शोचन्ति तु यत्रैता वर्द्धन्ते तद्धि सर्वदा ॥

—जिस कुल में बहू-बेटियाँ शोक-सन्तप्त रहती हैं, दुखी रहती हैं, वह बहुत जल्दी नष्ट-भ्रष्ट हो जाता है । और, जहाँ इन्हें सुखी तथा प्रसन्न रखा जाता है, वह कुल सदा सुख-समृद्धि से बढ़ता रहता है ।

सन्तुष्टो भार्यया भर्ता भर्ता भार्या तथैव च ।

यस्मिन्नेव कुले नित्यं कल्याणं तत्र वै ध्रुवम् ॥

जिस कुल में स्त्री पति को तथा पति स्त्री को प्रसन्न रखते हैं, वहाँ सदा सुख-समृद्धि रहती है ।

कुल के प्रत्येक सदस्य में परस्पर एक दूसरे को प्रसन्न रखने की प्रवृत्ति आवश्यक है, पर गृहस्वामिनी और गृहस्वामी में परस्पर सौहार्द सब से अधिक जरूरी है । और तो ठीक हो सकते हैं, पर यहाँ यदि लड़ाई-झगड़ा हुआ, तो सम्पूर्ण कुल पर

इसका बुरा प्रभाव पड़ेगा। सन्तति पर भी वही प्रभाव पड़ कर अमिट हो जायगा और यों एक बुराई की परम्परा चलेंगी। इसीलिए, कुल में स्त्री-पुरुष के स्नेह-सौहार्द पर सब से अधिक जोर दिया है।

त्रिया तु रोचमानाया सर्वं तत्रोचते कुलम् ।

तस्यात्तरोचमानाया सर्वमेव न रोचते ॥

—स्त्री के प्रसन्न रहने पर सम्पूर्ण कुटुम्ब प्रसन्न रहता है और उसके कुटुम्ब पर सम्पूर्ण कुटुम्ब हीन-दीन हो जाता है, मुरझा जाता है। सब पर असर पड़ता है। घर में सदा स्त्री रहती है। पुरुष का रहना तो प्रायः बाहर होता है। फलतः घर पर सब से अधिक प्रभाव भी इसी का पड़ता है।

७—अतिथि-सत्कार

• आसनाशनशय्याभिरद्धिर्मूलफलेन वा ।

नाऽस्य कश्चिद्दृष्टेदग्रेहे शक्तितोऽनर्चितोऽतिथिः ।

—गृहस्थ के घर में यदि अतिथि आये, तो उसको प्रेम-पूर्वक बैठाना चाहिए, भोजन तथा आवास की सुन्दर व्यवस्था करनी चाहिए। और कुल न हो, तो साग-पात अथवा पीने के लिए जल ही उपस्थित कर के उसका आदर करना चाहिए। शक्ति के अनुसार अतिथि-सत्कार गृहस्थ का कर्तव्य है। यह नहीं कि अतिथि को हलुवा-पूड़ी खिलाने के लिये रुपये उधार मांगते फिरें और अपने गरीब कुटुम्ब को उलझन में डाल दें। अपनी 'शक्ति' के अनुसार सत्कार करें।

न वै स्वयं तदङ्गीयादतिथिं यन्न भोजयेत् ।

धन्यं यशस्यमायुष्यं स्वर्ग्यं चाऽतिथिपूजनम् ।

—गृहस्थ को उचित है कि वह स्वयं ऐसी कोई बढ़िया चीज न खाय, जो अतिथि को न खिला सके। मान लो, तुम आध सेर दूध प्रति दिन पीते हो और अतिथि आने पर अधिक दूध लाने की शक्ति तुम में नहीं है, तो तुम भी उस दिन दूध मत पियो ! हाँ, अतिथि को जो भोजन कराओ, तुम भी वही करो, ऐसी विधि नहीं है। अतिथि को गेहूँ की रोटी खिला कर तुम चने की खा सकते हो।

अतिथि-सत्कार कर के गृहस्थ धन्य होता है, यश का भागी होता है, आयुष्मान् होता है और इसके अनन्तर उत्तम गति को प्राप्त होता है !

समाज-व्यवस्था के लिए ही अतिथि-सेवा का विधान है। कोई कहीं का व्यक्ति तुम्हारे गाँव में किसी काम से आया, जिस का वहाँ कोई जान-पहचान का भी नहीं, तो कहाँ जाय ! उसको सुविधा देनी चाहिए। अन्यथा, तुम कहीं जाओगे, तो तुम्हें भी उसी संकट का सामना करना होगा ; परन्तु—

पाखण्डिनो विकर्मस्थान् बैडालव्रतिकाञ्छतान् ।

हैतुकान् वकवृत्तीश्च बाह्मात्रेणाऽपि नार्चयेत् ॥

—यदि अतिथि के रूप में पाखण्डी लोग तुम्हारे यहाँ आयें, तो उनसे सीधे बोलना भी न चाहिए ! उन्हें मुँह लगाना ठीक नहीं, बात ही न करनी चाहिए ! यदि कोई 'विकर्मस्थ'—कुकर्मी

(चोर-वृद्धमाश)—अतिथि के रूप में आ जाय, तो उसे भगा देना चाहिए । जो लोग बिलाव और बगले की तरह दाव-पात में मते हैं, उनसे सावधान रहो । ऐसे लोग प्रायः अतिथि बन कर आ जाते हैं और सेवा करने वाले का नाश कर देते हैं । किन्नी विग्रेष 'हेतु' से, ग्यान मतलब से, जो चक्कर काटते रहते हैं, उनसे बचो । ऐसे दुष्टों को—वाङ्मात्रेणाऽपि नाचयेत्— अच्छी तरह बोल कर भी सम्मान न देना चाहिए ! मयूरध्वज (मोरध्वज) ने कितनी बुद्धिहीनता का काम किया था । यदि कोई 'साधु' अपने साथ कुत्ता लाये और कहे कि यह तो मनुष्य का मास खायगा तो उसे अतिथि समझ कर सम्मानित करना चाहिए, या राक्षस समझ कर गोली मार देनी चाहिए ? फिर माता-पिता द्वारा अपने बच्चे को आरे से चीर देना और आँतून न गिराने का भी प्रतिबन्ध ! क्या यह सम्भावित है ? उन प्रक्षेपों में अतिथि-सेवा का अतिरेक कर दिया गया । उस अतिशयोक्ति से अधर्म को प्रोत्साहन मिला । ऐसी कहानियाँ सुन कर यदि कोई स्त्री किन्नी 'साधु (I) के कहने से अपने पति को जहर दे दे, तो ? वह 'साधु' कहे—मैं तो तब भोजन करूँगा, जब तू अपने पति को मार दे । तब वह स्त्री उसे 'साधु'-अतिथि समझ कर अपने पति को विष दे दे क्या ? मयूरध्वज की कहानी का असर तो यही है । ऐसी कहानियों को दूररेख में प्रदण करना चाहिए ! जैसे वे लोग चक्कर में आ गये, उन धोड़े की बातों में, उस तरह तुम कभी मत फसना ! सावधान !

की है और इसे समाज के लिये अनिष्टकारी बताया है ! सो सब आपके सामने ही है । जरूरत है इस सम्बन्ध में कानून बनने की । इस प्रवृत्ति को रोकना ही चाहिए ।

६—हमारा 'समाजवाद'

यात्रामात्रप्रसिद्ध्यर्थं स्वै स्वैः कर्मभिरगर्हितै ।

अक्लेशेन शरीरस्य कुर्वीत धन-सञ्चयम् ॥

—गृहस्थ को धन-सञ्चय करना ही चाहिए—'कुर्वीत धन-सञ्चयम्' । 'आज खाय औ कल को भुक्खै', उसको गोरख संग न रक्खै' यह निहंगों की बात है । गृहस्थ को तो अटके-भटके और दुखे-पिराने के लिये तथा बाल बच्चों की शिक्षा आदिके लिए धन यथाशक्ति जरूर ही बचाना-रखना चाहिए । परन्तु यह धन सञ्चय की प्रवृत्ति अधिक न बढ़ जानी चाहिए. नहीं तो समाज का अहित होगा ।

वेचने लग जाय। अपना काम छोड़ कर वैद्य का काम करने से वह पंसारी कितने ही रोगियाँ के प्राण ले सकता है और चीनी के गेजगार में फँस कर वैद्यजी पूरा ध्यान रोगी-चिचित्ता में न दे सकेंगे, फलतः वेचारे रोगी वे-मौत मरेंगे। इसलिए वर्ण-साक्षर्य या कर्म-व्यवस्था ठीक नहीं। 'स्वं स्वं कर्मभिः' धन कमाना चाहिए।

हाँ, एक बात का ध्यान अवश्य रखना चाहिए। वह अपना कामगर्हित न होना चाहिए। मान लो, किसी के कुल में नमाज-शोषण के काम चालू हैं तो समझदार व्यक्ति को चाहिए कि इस स्व-कर्म को 'गर्हित' समझ कर छोड़ दे, कोई अच्छा काम अपनाये जिससे अपना फायदा हो और समाज को हानि न पहुँचे, लाभ पहुँचे।

एक बात और। धन-संचय में ऐसा भगन न होना चाहिए कि शरीर-स्वास्थ्य बुराव हो जाय। 'अक्लेजेन शरीरस्य'—शरीर को क्लेश—रोग आदि—से बचाते हुए ही धन-संचय का काम ठीक है। आवश्यक गर्च करते रहना चाहिए, शरीर के पोषक पदार्थों में कहीं कमी न हो कि धन जमा करना है। शरीर ही रोगी हो गया तब वह धन किस काम आवेगा ?

१०—इन्द्रियों को वस्त्र में रगवो

गृहस्थ को अपनी इन्द्रियों पर नियन्त्रण रखना चाहिए—

इन्द्रियाण्यु नरेण न प्रमद्वेष जायते ।

सतिप्रमदो ज्ञेयो मनसो न विवर्धते ॥

की है और इसे समाज के लिये अनिष्टकारी बताया है ! सो सब आपके सामने ही है । ज़रूरत है इस सम्बन्ध में कानून बनने की । इस प्रवृत्ति को रोकना ही चाहिए ।

६—हमारा 'समाजवाद'

यात्रामात्रप्रसिध्यर्थं स्वैः स्वैः कर्मभिरगर्हितैः ।

अक्लेशेन शरीरस्य कुर्वीत धन-सञ्चयम् ॥

—गृहस्थ को धन-सञ्चय करना ही चाहिए—'कुर्वीत धन-सञ्चयम्' । 'आज खाय औ कल को भुक्खै', उसको गोरख संग न रक्खै' यह निहंगों की बात है । गृहस्थ को तो अटके-भटके और दुखे-पिराने के लिये तथा बाल बच्चों की शिक्षा आदिके लिए धन यथाशक्ति जरूर ही बचाना-रखना चाहिए । परन्तु यह धन-सञ्चय की प्रवृत्ति अधिक न बढ़ जानी चाहिए, नहीं तो समाज का अहित होगा । उतना ही धन-सञ्चय करो, जितना कुटुम्ब के लिए जरूरी हो—'यात्रामात्रप्रसिध्यर्थम्'—जीवन-यात्रा की प्रकृत सिद्धि (सफलता) मात्र के लिए । अच्छी तरह जीवन-निर्वाह हो, इतना प्रयोजन, अधिक नहीं । इससे आगे बढ़ कर करोड़-अरबों इकट्ठा करके पूँजीपति बनने की भावना का निषेध है क्योंकि यह अधर्म है । किसी का पेट काटना पड़ेगा ।

और वह धन-संचय अपने-अपने कामों से करना चाहिए । यह न हो कि किसी वैद्य को धनी देख कर कोई पंसारी वैद्य बनने लगे और वैद्य-डाक्टर राज्य से लाइसेंस प्राप्त करके चीनी

चेचने लग जाय। अपना काम छोड़ कर वैद्य का काम करने से यह पंजारी कितने ही रोगियों के प्राण ले सकता है और चीनी के गेजगार से फँस कर वैद्यजी पूरा ध्यान रोगी-चिचित्सा में न दे सकेंगे, फलतः बेचारे रोगी बे-मौत मरेंगे ! इसलिए वर्ण-सांख्य या कर्म-व्यत्यय ठीक नहीं। 'भवं स्वैः कर्मभिः' वन कनता चाहिए।

हाँ, एक बात का ध्यान अवश्य रखना चाहिए। वह अन्तःकर्म-गर्हित न होना चाहिए। मान लो, किसी के ऊपर समाज-शोषण के काम चालू हैं तो समस्तदार व्यक्ति के कर्म के इस स्व-कर्म को 'गर्हित' समझ कर छोड़ देंगे। उन्हें ऊँच काम अपनावे जिससे अपना फायदा हो और दूसरों के कर्म न हटें। लाल पट्टे।

—आँख को रूप और रसना को मधुर स्वाद, इसी तरह अन्य इन्द्रियों को अपने-अपने विषय चाहिए, सो ठीक। प्राकृतिक बात है। परन्तु मनुष्य ने प्रकृति पर नियन्त्रण किया है। निर्बाध विषय-विचरण को कुछ सीमित किया है। उचित-अनुचित का विवेक इसमें है। इस लिए मनु जी का उपदेश है—

इन्द्रियों के विषयों में—रूप-रस आदि में—स्वेच्छाचारिता से लीन न हो जाना चाहिए—‘कामतः न प्रसज्येत।’ किसी की अच्छी चीज रखी है और तुम्हारी जीभ रोके न रुकी, उठा कर खा गये तो समझो कि परिणाम क्या होगा। तुम पकड़े जाओगे, बे-इज्जती होगी। हाँ, अपनी चीज है, तब और बात है। सो, इन विषयों में ‘कामाचार’ या स्वेच्छाचारिता पाप है। यही नहीं, अपनी चीज में भी नियन्त्रण जरूरी है। ‘अतिप्रसक्ति’ भी वर्जित है। अपनी मिठाई है, शरीर भी नीरोग है, परन्तु तो भी इतनी न खा लो कि हजम न हो और बीमार पड़ जाओ। ‘अतिप्रसक्ति’ यदि किसी विषय में हो तो—‘मनसा सन्निवर्तयेत्’ मन से उसे हटाना चाहिए। मन से परिणाम सोचना चाहिए। तब नियन्त्रण हो जायगा। मौत सामने दिखा देने से कोई भी वैसी ‘अतिप्रसक्ति’ न करेगा और यह परिणाम अपने मन से सोचने पर ही काम देगा। दूसरे के समझाने से काम न चलेगा।

११—वेश-विन्यास और रहन-सहन

वयस कर्मणोऽर्थस्य श्रुतस्याभिजनस्य च ।

वेश वाग्-बुद्धि-सारूप्यमाचरन् विचरेदिह ॥

—अपनी आयु, काम, धन तथा विद्या के अनुसार ही मनुष्य को अपना पहनावा, बोल-चाल तथा समझदारी प्रकट करके संसार-यात्रा करनी चाहिए। न अधिक प्रदर्शन और न वृद्ध छिपाव। ऐसा न चाहिए कि कहीं चिन्मयता छा जाय ! घुड़पै में कोई रंगी गोटा-पट्टा लगा कर चमकदार अपनी पोशाक बनावे और पहन कर भूमती हुई निकले, तो कैसा लगेगा ? थोड़ी उम्र का लटका बड़े लोगों में बंठ कर बड़ी-बड़ी बातें करे तो अच्छा लगेगा क्या ? तीस रुपये मामिक पानेवाला चपरामी पचास की घड़ी हाथ में बांध कर और पचास रुपये का फाउण्टेन पेन जेब में लगा कर चले, तो ? चोर समझा जायगा। इसी तरह 'अभिजन' (तुल) के अनुसार चलने का प्रयत्न करना चाहिए। जानावे आदि में इसका भी ध्यान रखना चाहिए। मतलब यह कि नामजस्त रखना ठीक है।

१२—स्वाध्याय

गृहस्थ को अपने अन्य कार्यों से थोड़ा समय बचा कर स्वाध्याय नित्य जारी रखना चाहिए। रंगीली और रसीली पत्राचार पढ़ने में समय का दुर्गुणयोग 'स्वाध्याय' नहीं है। वह औषध नहीं है, शराव है। स्वाध्याय इन विषयों का करना चाहिए—

उत्तिष्ठस्वराज्याह नन्यानि दिनानि च ।

नित्य स्नानाभ्युदयेन निगमाख्येन वदिकान् ॥

—जिन ग्रन्थों से अपनी बुद्धि को सत्प्रेरणा मिले, बुद्धि तीक्ष्ण हो, ऐसे ग्रन्थ पढ़ो ; तर्कशास्त्र, मनोविज्ञान आदि । ‘धन्यानि’— ऐसे शास्त्र पढ़ो, जिनसे धन पैदा करने में मदद मिले और हितकारक धर्मशास्त्र आदि का अध्ययन करो । अपने वैदिक साहित्य का अध्ययन करो, जहाँ से हमें मूल प्रेरणा मिलती है ।

ऐसा न होना चाहिए कि वी० ए०, एम० ए०, हो गये और नौकरी करने लगे ; कृतार्थ हो गये । पढ़ना-लिखना बन्द ! ऐसा करने से बुद्धि कुण्ठित हो जायगी । बुद्धि को भोजन (स्वाध्याय) मिलेगा तो वह बढ़ेगी । मनु का अगला श्लोक है—

यथा यथा हि पुरुष शास्त्र समधिगच्छति ।

तथा तथा विजानाति विज्ञान चाऽस्य रोचते ॥

—जैसे-जैसे पुरुष आगे उत्तम-उत्तम विषयों के ग्रन्थ पढ़ता जाता है, वैसे-ही-वैसे उसकी जानकारी विशेष बढ़ती जाती है और पहले से जो जानकारी है, वह अधिक खिलती जाती है, परिष्कृत होती जाती है ।

जो विषय तुमने एम० ए० या ‘साहित्य-रत्न’ में पढ़े थे, उनमें उस समय ‘इति’ तो नहीं हो गयी थी न । चञ्चु-प्रवेश हुआ समझिए । वैसी बड़ी पदवी (एम० ए० आदि) देख कर भ्रम में न पड़ना चाहिए । ज्ञान अनन्त है । जिन विषयों का कुछ ज्ञान उन परीक्षाओं में हुआ, उनमें अधिक स्पष्टता आयेगी, यदि अपना स्वाध्याय जारी रखोगे । नये विषय भी ज्ञात होंगे । इसलिए ‘स्वाध्याय’ गृहस्थ का धर्म है ।

१३—कुछ नागरिक कर्तव्य

नाम्न मृत्त पुरीष वा धौमन वा नमुच्छेत् ।

अमेयश्चिन्मन्यहालहित वा क्षिपि वा ॥

—पानी में पेशाब या पाखाना न डालना चाहिए, न श्रृंग-
साधार ही उगमे फेंकना चाहिए और भी कोई चीज (बन्नादि) जो
गन्दगी से लिप्त हर्ष, पानी में मत डालो। मृत्त या कोई चिन्मनी
चीज पानी में कभी भी मत छोड़ो।

आज कल के 'शिष्ट-शिरोमणि' और 'पेटेण्ट नागरिक'
(शहरवासी लोग) वह सब कुछ करते हैं, जो मनु ने मना दिया
है। आप मजे से पल्लश के चमचमाते हुए पाखाने बनवा कर
सब गन्दगी नदियों में गिराते हैं। लागो मन पाखाना नदी में
मिलता रहता है और आगे बेचारे ग्रामीण वहाँ जल पीते हैं।
याही आज की वह समाज-व्यवस्था और नागरिकता है, जिन पर
लोग गर्व करते हैं। कहते हैं—'मनुष्य को हम सम्मान अधिकार
देते हैं। किस चीज का अधिकार? बोट देने का। पाखाना
बेचारों के पेट में डोलेते हैं और सम्मानता का अधिकार
देते हैं।

क्या विज्ञान कोई ऐसा अधिकार नहीं कर सकता कि वह
गन्दगी नदियों में न गिरे? क्या हम गन्दगी को किसी तरह
और कहीं नहीं खपाया जा सकता है? निश्चय से बड़े गन्दे
पानी को कहीं अन्यत्र खपाना चाहिए।

—जिन ग्रन्थों से अपनी बुद्धि को सत्प्रेरणा मिले, बुद्धि तीक्ष्ण हो, ऐसे ग्रन्थ पढ़ो ; तर्कशास्त्र, मनोविज्ञान आदि । ‘धन्यानि’— ऐसे शास्त्र पढ़ो, जिनसे धन पैदा करने में मदद मिले और हितकारक धर्मशास्त्र आदि का अध्ययन करो । अपने वैदिक साहित्य का अध्ययन करो, जहाँ से हमें मूल प्रेरणा मिलती है ।

ऐसा न होना चाहिए कि बी० ए०, एम० ए०, हो गये और नौकरी करने लगे, कृतार्थ हो गये । पढ़ना-लिखना बन्द । ऐसा करने से बुद्धि कुण्ठित हो जायगी । बुद्धि को भोजन (स्वाध्याय) मिलेगा तो वह बढ़ेगी । मनु का अगला श्लोक है—

यथा यथा हि पुरुषः शास्त्रं समधिगच्छति ।

तथा तथा विजानाति विज्ञानं चाऽस्य रोचते ॥

—जैसे-जैसे पुरुष आगे उत्तम-उत्तम विषयों के ग्रन्थ पढ़ता जाता है, वैसे-ही-वैसे उसकी जानकारी विशेष बढ़ती जाती है और पहले से जो जानकारी है, वह अधिक खिलती जाती है, परिष्कृत होती जाती है ।

जो विषय तुमने एम० ए० या ‘साहित्य-रत्न’ में पढ़े थे, उनमें उस समय ‘इति’ तो नहीं हो गयी थी न । चञ्चु-प्रवेश हुआ समझिए । वैसी बड़ी पदवी (एम० ए० आदि) देख कर भ्रम में न पड़ना चाहिए । ज्ञान अनन्त है । जिन विषयों का कुछ ज्ञान उन परीक्षाओं में हुआ, उनमें अधिक स्पष्टता आयेगी, यदि अपना स्वाध्याय जारी रखोगे । नये विषय भी ज्ञात होंगे । इसलिए ‘स्वाध्याय’ गृहस्थ का धर्म है ।

१४—राजा का प्रतिग्रह

विद्वान् द्विज या समाज-सेवक को भी राजाश्रय ग्रहण न करना चाहिए; क्योंकि यदि ऐसा होगा, तो फिर कुछ दवाब-प्रभाव उसका अवश्यम्भावी है। तब फिर उसके अन्याय का विरोध कौन करेगा? द्रोणाचार्य और भीष्म पितामह जैसे लोगों का मुँह भी इसी राजान्न ने बन्द कर दिया था। वे द्रौपदी का अपमान देख कर कुढ़ते रहे; पर बोल न सके। दुर्योधन के आश्रय में जो थे। सो, समाजसेवी विद्वान को चाहिए कि किसी भी राजा (या 'सरकार') का आश्रय ग्रहण न करे। कोई अच्छा राजा भी किसी समय दुष्टता कर सकता है। इसलिए, कभी भी राजान्न ग्रहण न करे, सरकारी नौकरी न करे। जिसे जनता की सेवा से वैसा कोई मतलब नहीं, उसकी बात दूसरी है। मनु जी ने 'ब्राह्मण' के लिए राज-प्रतिग्रह निषेध किया है। और, जब कि राजा पहले ही से दुष्ट हो, तब तो बिल्कुल ही उससे दूर रहना चाहिए। मनु-वाक्य है—

यो राज्ञ प्रतिगृह्णाति लुब्धस्योच्छास्त्रवर्तिनः ।

स पर्यायिण यातीमात्रकानेकविंशतिम् ॥

—जो विद्वान् लुब्धक (लोभी या 'चिड़ीमार') तथा शास्त्र विरोधी करने वाले राजा का प्रतिग्रह (काम के बदले वेतन-पुरस्कार आदि) लेता है, वह एक के बाद दूसरे नरक में घूमता है और इक्कीस नरकों में यातना पाता है !

१६—स्नान निषेध

हमारे यहाँ स्नान का बड़ा महत्त्व है। गरम देश परन्तु कभी-कभी स्नान न करना भी 'धर्म' है—

न स्नानमाचरेद् भुक्त्वा नातुरो न महानिशि ।

न वासोभिः सहाजस्रं नाऽविज्ञाते जलाशये ॥

—भोजन के अनन्तर तुरन्त स्नान न कर लेना किसी वैसे बड़े रोग में भी स्नान करना ठीक नहीं, जिससे बढ़ जाने का डर हो। रात में नौ बजे के बाद और तीन से पहले, नौ से तीन तक, स्नान करना मना है। इस समय को 'महानिशा' कहते हैं। कारण, पहला पहर और च पहर तो काम करने और जागने का ही है। अज्ञात जला में और बहुत कपड़े पहन कर नहाना ठीक नहीं! तैरने में भ्रम पैदा करते हैं अधिक कपड़े। हाथ-पाँव उलझ-बँध जाते हैं। य पाँव सरक गया, या किसी तरह चक्कर में आ गये, तो तैर न निकल सकते हैं, किन्तु ढीले-ढाले अधिक कपड़े पहने हुए कठिनता पैदा होगी।

मनु जी ने इस तरह के शतशः और सहस्रशः उपदेश दिये हैं।

१७—आचार और दुश्चार

आचाराद्धमते ह्यायुदाराचारादीप्सिता प्रजा ।

आचाराद्धनमक्षय्यमाचारो हन्त्यलक्षणम् ॥

१८—स्वतन्त्रता ही सुख है

नमो परमेश्वर तुभ्य नमोऽस्तुत्यस्तु ।

पराधीनताममेव नृणां दुःखं त्वये ॥

दुखरे के अधीन जो कुछ हो, दुःख । और अपने हाथ में जो हो उन्हीं में सुख है । वन संक्षेप से यही दुःख और सुख का स्वरूप है ।

यह साधारण जीवन के विषय में है । वैसे राष्ट्र के स्वातंत्र्य जीवन में जो नियमों का बन्धन है, उसे 'परमता' नहीं माना गया है । यह तो धर्मानुशासन है । अनुशासन में स्वतन्त्रता तो सुख का कारण है । हाँ रोटी-पानी में स्वाधीनता सुख है और पराधीनता तपस्कर । 'रुग्नी-मृग्यी स्वायत्तर ठंडा पानी पी । ठंड पराई घेंपड़ो मत ललचाये जी ।' अपने हाथ में रख । अपना हुषा अपनी गरोद, पिचा तो पिचा, नहीं दिया फेंक ।

से मतलब कि संयमी जन 'ईप्सित' सन्तान प्राप्त करते हैं—जितनी चाहें। आचरण अच्छे होने से अक्षय धन भी मिलता है। सचाई हो, तो व्यापार चलता है। ईमानदारी हो, तो ऊँचे पद मिलेंगे। आचरणहीन—भूठे-बेईमान—सदा भटकते ही फिरते हैं। 'ब्लैक मार्केट' करके धन पैदा भी कर लिया, तो पकड़े जाने पर एक भटके में, एक बड़े जुमाने में, सब निकल जायगा। आचार से 'अलक्षण' भी दूर होते हैं। 'अलक्षण' का अर्थ है शारीरिक या मानसिक त्रुटि। आचरण अच्छे हैं, पर आप विद्वान् नहीं हैं, तो आपके आचरण से विद्याहीनता की त्रुटि पर पर्दा पड़ जायगा। लोग कहेंगे, पढ़ा-लिखा नहीं, तो क्या, बड़ा अच्छा आदमी है। इसी तरह शरीर सुन्दर न हो, रँग काला हो, मुँह में शीतला के दाग हों, जो भी हो, यदि आचरण अच्छे हैं, तो सब पर पर्दा। उधर लोग ध्यान ही नहीं देंगे।

इसके विपरीत—

दुराचारो हि पुष्पो लोके भवति निन्दितः ।

दुःखभागी च सतत व्याधितोऽल्पायुरेव च ॥

—दुराचारी लोगों की चारों ओर निन्दा होती है। ऐसे लोग सदा ही दुखी रहते हैं, शारीरिक रोग तो घेरे ही रहते हैं—इंजेक्शनों से शरीर छिद्रता ही रहता है। सड़ जाते हैं! जेल में देखा, पचास प्रतिशत चरित्रहीन कैदी सुजाक-गरमी के घिनौने रोगों से सड़ रहे हैं। ऐसे लोग उम्र भी अच्छी नहीं पाते हैं।

१८—स्वतन्त्रता हो सुख है

सर्वं परवश दुःख सर्वमात्मवश सुखम् ।

एतद्विद्यात्समासेन लक्षणं सुखदुःखयोः ॥

दूसरे के अधीन जो कुछ हो, दुःख है और अपने हाथ में जो हो, उसी में सुख है। बस, संक्षेप से यही दुःख और सुख का स्वरूप है।

यह साधारण जीवन के विषय में है। वैसे राष्ट्र के सामाजिक जीवन में जो नियमों का बन्धन है, उसे 'परवशता' नहीं कहा गया है। वह तो धर्मानुशासन है। अनुशासन में स्वतः बन्धन तो सुख का कारण है। हाँ रोटी-पानी में स्वाधीनता सुखकर है और पराधीनता कष्टकर। 'रूखी-सूखी खायकर ठंडा पानी पी ! देख पराई चेपडो मन ललचावे जी।' अपने आप में मस्त ! 'अपना हुक्का अपनी मरोड, पिया तो पिया, नहीं दिया फोड।'।

पर इसका यह भी तात्पर्य नहीं कि सदा सब कामों में अपनी अलग खिचड़ी पकाओ ! 'सम्भूय समुत्थान'—मिल कर उन्नति करने का ही तो धर्मोपदेश है। बड़े काम और बड़े व्यवसाय अकेले नहीं चलते हैं। ऊपर के श्लोक में अपने व्यक्तिगत जीवन की स्वतन्त्रता ही को सुख कहा है। उसमें बाधा पड़े तो असह्य दुःख जान पड़ता है ; बस !

और:—

यद्यत्परवश कर्म तत्तद्यत्नेन वर्जयेत् ।

यद्यदात्मवश तु स्यात्तत्सेवेत यत्नः ॥

से मतलब कि संयमी जन 'ईसित' सन्तान प्राप्त करते हैं—जितनी चाहें। आचरण अच्छे होने से अक्षय धन भी मिलता है। सचाई हो, तो व्यापार चलता है। ईमानदारी हो, तो ऊँचे पद मिलेंगे। आचरणहीन—भूठे-वेईमान—सदा भटकते ही फिरते हैं। 'ब्लैक मार्केट' करके धन पैदा भी कर लिया, तो पकड़े जाने पर एक भटके में, एक बड़े जुमाने में, सब निकल जायगा। आचार से 'अलक्षण' भी दूर होते हैं। 'अलक्षण' का अर्थ है शारीरिक या मानसिक त्रुटि। आचरण अच्छे हैं, पर आप विद्वान् नहीं हैं, तो आपके आचरण से विद्याहीनता की त्रुटि, पर पर्दा पड़ जायगा। लोग कहेंगे, पढा-लिखा नहीं, तो क्या, बड़ा अच्छा आदमी है। इसी तरह शरीर सुन्दर न हो, रंग काला हो, मुँह में शीतला के दाग हों, जो भी हो, यदि आचरण अच्छे हैं, तो सब पर पर्दा। उधर लोग ध्यान ही नहीं देंगे।

इसके विपरीत—

दुराचारो हि पुरुषो लोके भवति निन्दितः ।

दुःखभागी च सतत व्याधितोऽल्पायुरेव च ॥

—दुराचारी लोगों की चारों ओर निन्दा होती है। ऐसे लोग सदा ही दुखी रहते हैं, शारीरिक रोग तो घेरे ही रहते हैं—इंजेक्शनों से शरीर छिदता ही रहता है। सड़ जाते हैं! जेल में देखा, पचास प्रतिशत चरित्रहीन कैदी सुजाक-गर्मी के घिनौने रोगों से सड़ रहे हैं। ऐसे लोग उम्र भी अच्छी नहीं पाते हैं।

के वर्तमान महकमे को यदि तुम अशिष्ट समझते हो, तो उसमें नौकरी करने पर असफल रहोगे। अध्ययन में रुचि है, तो अध्यापक बनो। इसी तरह सर्वत्र समझो।

इस कसौटी से पाप-पुण्य भी जाने जाते हैं। जिस काम के करने में आत्म-सन्तोष मिले, वह धर्म और जिसे आत्मा न माने, वह अधर्म। धर्म है कर्तव्य और अधर्म अकर्तव्य ! आत्म-विरुद्ध काम यदि स्वार्थान्धता आदि से किये जायँ, तो वह 'आत्म-हत्या' है। 'आत्मा' मर जाता है और फिर रोकने वाला कोई रहता नहीं। इसीलिए 'आत्म-हत्या' को सब पापों से बड़ा पाप माना है !

२०—संन्यास कब ?

ऋणानि त्रीण्यपाकृत्य मनो मोक्षे निवेशयेत् ।

अनपाकृत्य मोक्ष तु सेवमानो ब्रजत्यथ ।

—गृहस्थाश्रम में विधिवत् रह कर और तीन ऋण जो ऊपर हैं, उन से उऋण होकर मोक्ष में—संन्यास में—मन दे ! तीन ऋणों को उतारे बिना जो संन्यासी बनता है, वह नीचे जाता है, पतित है।

लोग जो सोलह-सोलह वर्ष के लड़के को संन्यासी बना देते हैं, वे क्या करते हैं ! बहुत से पढ़े-लिखे बी० ए०, एम० ए० लोग युवावस्था में ही कपड़े रँग कर बैठ जाते हैं ! जो संन्यासी 'रामकृष्ण सेवाश्रम' जैसी संस्थामें रह कर जन-सेवा करते हैं,

—जो भी काम अपने वस का न हो, उसे अंगीकार मत करो, उसकी जिम्मेदारी मत लो और जो काम तुम्हारे वस का हो, उसे सँभालो और बड़े यत्न से सँभालो !

कहने का मतलब यह कि यदि प्रेस का काम नहीं जानते, तो कहीं सस्ता विकता देख खरीद मत लो ! चक्कर में पड़ जाओगे । मशीन मैन और दूसरे लोग तंग कर देंगे ; दिवाला निकाल देंगे । मैं इस चक्कर में पड़ चुका हूँ । प्रेस मेरे लिये प्रेत हो गया ! जैसे-तैसे बेच कर जान बचायी । इसी तरह और काम हैं । खेती का काम नहीं जानते, तो वह भी नौकरों के भरोसे नहीं कर सकते । मुंशी न सँभाल लेंगे ! सार्वजनिक कामों में भी यदि तुम किसी संस्था के कामों से परिचित नहीं, तो मंत्री आदि का पद मत सँभाल लो । यदि ज्ञान तथा शक्ति है, तो वैसे काम सँभालो, दूसरों के भरोसे नहीं । और जब सँभाल लो, तो सब तरह से 'यत्नतः' उसे पूरा करो ।

१६—आत्म-सन्तोष हो, तो...

यत्कर्म कुर्वतोऽस्य स्यात्परितोषोऽन्तरात्मनः ।

तत्प्रयत्नेन कुर्वीत, विपरीत तु वर्जयेत् ॥

—जिस काम को करते समय अन्तरात्मा सन्तुष्ट हो, उसी में यत्न-पूर्वक जुट जाना चाहिए और जिसमें मन साथ न दे, उसमें हाथ मत डालो ! जब मन ही साथ न देगा, तो काम क्या होगा ! प्रवाह के विरुद्ध नाव ले जाना ठीक नहीं । पुलिस

देव-ऋण और ऋषि-ऋण

होने की इच्छा करे—पुत्र को अपने से आगे बढ़ाने की प्रवृत्ति रखे। इस के लिये भर-पूर चेष्टा करे। अपनी सुयोग्य सन्तान कुल को देना ही 'पितृ-ऋण' से छुटकारा पाने का साधन है।

देव-ऋण—जो लोग आज-कल 'हिन्दू' कहलाते हैं किसी समय वे 'आर्य' कहलाते थे और उससे भी पहले 'देव' कहलाते थे इनके पुरखों 'देव' जनों में और 'पारसी' लोगों के पुरखों 'असुरों' में जो संग्राम हुआ था, वही 'देवासुर-संग्राम' है। देव और असुर सब एक ही समाज के थे, जो बाद में विभक्त हो गये थे।

खैर, 'देव' इनका पुराना नाम है। 'देव-ऋण' चुकाना धर्म है। अर्थात् हमारे ऊपर जो समाज का ऋण है, उसे भी चुकाना चाहिए। जैसे हम माता-पिता से उपकृत होते हैं, उसी तरह समाज से भी। अनेक बातों में समाज के हम ऋणी हैं। इस लिए, गृहस्थाश्रम में रहते हुए समाज-सेवा के काम भी हमें निरन्तर अपनी शक्ति के अनुसार करते रहना चाहिए। तभी 'देव-ऋण' से छुटकारा मिलेगा।

ऋषि-ऋण—बहुत बड़ा है। हमे ऋषियों ने जो ज्ञान दिया है, बड़ी तपस्या कर-करके जो वेद तथा एक-से-एक वढ़ कर 'दर्शन' उन्होंने दिये हैं और परवर्ती ऋषियों ने जो आयुर्वेद, ज्योतिष, गणित तथा शास्त्र हमें दी है, विकास

उनकी बात अलग है , पर जो लोग किसी मठ-मन्दिर में सोने के सिंहासन पर बैठ कर पुजने के लिए ही वह सब करते हैं, वे तो अवश्य पतन की ओर जाते हैं । गृहस्थाश्रम में जरूर रहना चाहिए, यह मनु ने जोर देकर कहा है । आलसी और कायर लोग 'यदहः विरज्येत तदहः परिव्रजेत्'—'जिस दिन वैराग्य हो जाय, उसी दिन संन्यास ले ले' कह कर अपने आप को तथा जनता को धोखा देते हैं । वैराग्य होता किसे है ? किस चीज से वैराग्य होता है ? वह सब तो सामने नजर आता है ।

तीन ऋण १—पितृ-ऋण, २—देव-ऋण और ३—ऋषि-ऋण । हमारे ऊपर 'पितृ-ऋण' है । माता-पिता ने हमारा पालन-पोषण किया है और शिक्षा आदि से सुसंस्कृत किया है । हमें इस ऋण से उऋण होना है । हम अपने प्रतिनिधि समाज को अपने से अच्छे दे, तो उस ऋण से मुक्त हों । प्रत्येक स्त्री-पुरुष अपने बच्चों का इस ढंग से शारीरिक तथा मानसिक विकास करने में तत्पर हो कि वे उस से सब बातों में अच्छे हों । मा चाहे कि मेरी लड़की सब बातों में मुझ से अच्छी हो, शरीर-स्वास्थ्य में, विद्या में, आचार में और शील-सौजन्य में । इसी तरह पिता अपने पुत्र के लिए कामना करे।—'सर्वेभ्यो जयमिच्छेत्तु पुत्रादिच्छेत्पराजयम्'—मनुष्य को चाहिए कि वह अपने विषय में तथा आचार में सब से ऊँचा उठने की सदा इच्छा करे, सब को पीछे कर देने की कामना करे , परन्तु पुत्र से पराजित

होने की इच्छा करे—पुत्र को अपने से आगे बढ़ाने की प्रवृत्ति रखे। इस के लिये भर-पूर चेष्टा करे। अपनी सुयोग्य सन्तान कुल को देना ही 'पितृ-ऋण' से छुटकारा पाने का साधन है।

देव-ऋण—जो लोग आज-कल 'हिन्दू' कहलाते हैं किसी समय वे 'आर्य' कहलाते थे और उससे भी पहले 'देव' कहलाते थे इनके पुरखों 'देव' जर्ना में और 'पारसी' लोगों के पुरखों 'असुरों' में जो संग्राम हुआ था, वही 'देवासुर-संग्राम' है। देव और असुर सब एक ही समाज के थे, जो बाद में विभक्त हो गये थे।

खैर, 'देव' इनका पुराना नाम है। 'देव-ऋण' चुकाना धर्म है। अर्थात् हमारे ऊपर जो समाज का ऋण है, उसे भी चुकाना चाहिए। जैसे हम माता-पिता से उपकृत होते हैं, उसी तरह समाज से भी। अनेक बातों में समाज के हम ऋणी हैं। इस लिए, गृहस्थाश्रम में रहते हुए समाज-सेवा के काम भी हमें निरन्तर अपनी शक्ति के अनुसार करते रहना चाहिए। तभी 'देव-ऋण' से छुटकारा मिलेगा।

ऋषि-ऋण—बहुत बड़ा है। हमें ऋषियों ने जो ज्ञान दिया है, बड़ी तपस्या कर-करके जो वेद तथा एक-से-एक बढ़ कर 'दर्शन' उन्होंने दिये हैं और परवर्ती विद्वानों ने जो आयुर्वेद, ज्योतिष, गणित तथा साहित्यशास्त्र आदि की निधि हमें दी है, उससे हम कितने उपकृत हुए हैं। हमारा सांस्कृतिक विकास

देव-ऋण में अन्य दोनो का अन्तर्भाव

उन ऋषियों की तपस्या का फल है। उनका जो अतुल ऋण हमारे ऊपर है, उससे उऋण होनेका यही उपाय है कि उनकी उस निधि को हम बढ़ायें। 'कुछ उत्तम साहित्य पैदा करें', जिससे समाज को किसी दिशा में बल मिले। सत्साहित्य के निर्माण में जो व्यक्ति तथा संस्थाएँ काम कर रही हों, उन्हें सह-योग और सहायता दें। इस तरह ऋषि-ऋण से कुछ हलके होंगे।

गृहस्थ को इन तीन ऋणों से मुक्त होना चाहिए, या इन तीन ऋणों से छूटने के लिए गृहस्थाश्रम स्वीकार करना चाहिए। जो इस कर्तव्य से डर कर भागते हैं और गृहस्थाश्रम को बीच में छोड़ सन्यास में जा कूदते हैं, उन्हें मनु जी ने पतित बताया है— समाज का बोझ !

ऊपर जिन तीन ऋणों का जिक्र हुआ, उनमें समाज ही मुख्य है। माता-पिता भी समाज के ही अङ्ग हैं और ऋषि-जन भी समाज में आ जाते हैं। इसलिए, 'देव-ऋण' में ही सब आ जाने से तीन जगह उस ऋण को दिखाना कुछ विशेष बात नहीं, पर साधारण समाज से माता-पिता का महत्त्व बहुत अधिक है; इसलिए 'पितृ-ऋण' की गिनती अलग की। इसी तरह ऋषि-जन भी साधारण समाज में नहीं रखे जा सकते। इसीलिए इन दोनो ऋणों का पृथक् उल्लेख है।

इन ऋणों को गृहस्थाश्रम में हल करना बहुत जरूरी बतलाया गया है। जो इन पर ध्यान न दे कर केवल उदर भरने में ही

लगा रहता है, उसे 'गृहस्थ' नहीं, वन्य-प्राणी कहा गया है। कुछ लोग इन ऋणों का और इनसे निष्कृति का अर्थ कुछ-का-कुछ करते-समझते हैं ! पर अर्थ तो बिलकुल स्पष्ट है।

२१—राज-सत्ता का प्रादुर्भाव

अराजके हि लोकेऽस्मिन् सर्वतो विद्वते भयात् ।

रक्षार्थमस्य लोकस्य राजानमसृजत्प्रभु ॥

—जब संसार में कोई राजकीय संस्था न थी, तो भय और आतङ्क के मारे लोग त्रस्त रहते थे। तब इस (मानव-संस्था) की रक्षा के लिए भगवान् ने शासन-सत्ता को जन्म दिया। भगवान् ने ऐसी बुद्धि दी, जिससे मनुष्य ने संसार में शासन-सत्ता स्थापित की।

इसके बाद मनु ने बड़े विस्तार से राज-नीति का वर्णन किया है। देख कर आश्चर्य होता है, उस युग में हमारे पूर्वज ऐसे नीति निपुण थे। शासक में क्या-क्या बात होनी चाहिए, प्रजा की रक्षा किस तरह करनी चाहिए, शासन-परिषद् जिन सात-आठ राजनीतिज्ञों की बनायी जाय उनमें क्या-क्या गुण अपेक्षित हैं, शत्रु पर कब और कैसे चढ़ाई करनी चाहिए, किले कहाँ बनाने चाहिए और उनकी रक्षा कैसे करनी चाहिए, इन सब विषयों का विशद वर्णन 'मनुस्मृति' में है।

२२—पापों का प्रायश्चित्त

मनुष्य के पाप प्रायश्चित्त से नष्ट हो जाते हैं। यदि किसी पाप-कर्म में प्रवृत्ति हो गयी और फिर मनुष्य सावधान हो गया,

प्रायश्चित्त उसने किया, तो उस पाप से निवृत्ति हो जायगी—
वह काम न करेगा ! मनुजी का मनोविज्ञान से पोषित मत !

यथा-यथा मननं न्य दुष्टं कर्म गर्हित ।

तथा तथा शरीरं तपोनात्मिण मुच्यते ॥

—जैसे-जैसे मन उस पाप को बुरा समझेगा, वैसे-वैसे शरीर उससे मुक्त होता जायगा ! मन में यदि चोरी के मर्हा पैदा हो गयी, तो फिर हाथ उस काम को करेंगे ही न और—

कृत्वा पापं हि सन्त्यज्य तस्मात्पापान्मुच्यते ।

‘नेव कुर्यात् पुनरिति’ निवृत्त्या पूयते तु न ॥

— किसी घुरे काममें पड़ जाने पर यदि मनुष्यकी अन्तः उससे सन्तप्त हुई, हार्दिक पश्चात्ताप उसे हुआ तो वह उस प अवश्य छूट जाता है । और फिर ‘अब कभी ऐसा न व इस तरह का दृढ़ निश्चय यदि उसने कर लिया, तो प जाता है—पाप उसका छूट जाता है ।

अज्ञानाद्यदि वा ज्ञातात्कृत्वा कर्म विगर्हितम् ।

तस्माद्विमुक्तिमन्विच्छन् द्वितीयं न समाचरेत् ॥

—यदि जाने-अजाने कोई गर्हित काम हो जाय, तो छुटकारा पाने के लिए सबसे अच्छा उपाय यह है कि उस का दूसरा काम फिर न करे ।

२३—स्त्री-कर्तव्य

सदा प्रहृष्टया भाव्य शृङ्गार्येषु दक्षया ।

सुसंस्कृतोपस्करया व्यये चाऽमुक्तइत्तया ॥

—स्त्री को—गृहिणी को—सदा प्रसन्न रहना चाहिए । गृह-प्रबन्ध इसका मुख्य काम है ; इसलिए अपना सम्पूर्ण चातुर्य उसे यहाँ लगा देना चाहिए । घर की सब चीजें अत्यन्त परिष्कृत रूप में सजावट के साथ रखना गृहिणी का सुन्दर काम है । खर्च में खुला हाथ ठीक नहीं । सोच-समझ कर जरूरी ही खर्च करना चाहिए । गृहिणी का कौशल व्यय में ही देखा जाता है । आय का काम पुरुष के जिम्मे है, जिसमें उतनी बुद्धिमानी अपेक्षित नहीं है, जितनी व्यय में ; जो गृहिणी का काम है ।

स्त्री-धर्म का भी वर्णन मनु ने विस्तार से किया है । सब से अधिक राजा के धर्म (कर्तव्य) का निर्देश है, क्योंकि वही तो समाज का नियामक है । राजा भ्रष्ट हो, शासन-कर्ता ही यदि भ्रष्टाचार में डूबे हों, तो वे समाज को क्या ठीक रास्ते पर लायेंगे । मनु ने राज-सभा (असेम्बली) तथा उसके सदस्यों के कर्तव्य-निर्देश भी किये हैं । मनु के धर्म-निर्देश का क्या स्वरूप है, इन श्लोकों से स्पष्ट है ।

हृत्कीर्ण अक्षरार्णव

उत्सर्ग और अपवाद

पहले कहा जा चुका है कि धर्म विधि-निषेध-रूप से द्विधा विभक्त है। दुखियों पर दया करनी चाहिए, विधि है। चोरी न करनी चाहिए, निषेध है। ऐसे नियम बनाये हैं मनुष्य ने, समाज के सुख-सञ्चालनार्थ। प्रकृति पर उसने नियन्त्रण किया है। सत्य और अहिंसा आदि प्रमुख अङ्ग हैं धर्म के। इनके बिना समाज चल ही नहीं सकता। यदि लोग सचाई विलकुल छोड़ दें और एक-दूसरे को मारने-काटने लगें, तो क्या होगा ? यह धर्म जितना ही अधिक जिस देश में होगा, वहाँ उतना ही जीवन का अभ्युदय होगा। परन्तु इन नियमों के अपवाद भी हैं और वे अपवाद भी कम महत्त्वपूर्ण नहीं हैं, प्रत्युत कभी-कभी मुख्य नियम से उसके अपवाद में ही अधिक बल आ जाता है। इसका मतलब यह हुआ कि कभी-कभी असत्य तथा हिंसा भी धर्म हो जाते हैं। हाँ, हो जाते हैं। यही नहीं, क्रोध, लोभ तथा मोह आदि जिन भावों की बड़ी निन्दा की गयी है, वे भी कभी-कभी धर्म का रूप ग्रहण कर लेते हैं और सत्य, अहिंसा तथा क्षमा का अनुचित प्रयोग अधर्म बन जाता है ! विष भी कभी

अमृत बन जाता है। किसी-किसी रोग में डाक्टर विष-विशेष का इन्जेक्शन दे कर रोगी के प्राण बचा लेता है और दूध-घी जैसे अमृत पदार्थ भी स्थिति-विशेष में और अनुचित प्रयोग से हानिकारक हो जाते हैं। परन्तु विष है विष ही। उससे सदा बचने को कहा जाता है, तब तो यह दशा है कि लोग भाँग, गाँजा, चरस और अफीम ही नहीं, संख्या तक खाने का शौक रखते हैं और शरीर तथा मस्तिष्क का नाश करते हैं, फिर यदि उनसे कह दिया जाय कि 'विष अमृत का भी काम देता है' तो क्या होगा ? कुछ ठिकाना रहेगा ? जब हिंसा, भूठ, धोखेवाजी आदि से बचने का एकान्त प्रतिपादन है, तब तो दुनिया में सब इस बुरी तरह फैल रहे हैं, यदि कह दिया जाय कि कभी-कभी हिंसा और असत्य भी धर्म हो जाते हैं, तो फिर आप समझ सकते हैं कि क्या हो सकता है। इसीलिए साधारण जनता के सामने दूसरा रूप नहीं रखा जाता है। विष को डाक्टर अलमारी में बन्द करके और ताला लगा कर कुझी अपने पास रखता है। इसी तरह हिंसा आदि का विष समाज का चिकित्सक (शासक) अपने हाथ में रखता है। जब जरूरत होती है, समाज की रक्षा के लिए इसका प्रयोग करता है। राष्ट्र के भीतर उपद्रव करनेवाले चोर-डाकुओं के प्रति वह ढण्ड-प्रयोग करता है, जो एक हिंसात्मक उपाय है। कोई किसी को मार देता है, तो राज-सत्ता उसे मृत्यु-जण्ड देती है। यह हिंसा या प्रतिहिंसा जो शासन-सत्ता की ओर से की गयी, सो विष-प्रयोग समझिए, समाज की

तृतीय अध्याय

उत्सर्ग और अपवाद

पहले कहा जा चुका है कि धर्म विधि-निषेध-रूप से द्विधा विभक्त है। दुखियों पर दया करनी चाहिए, विधि है। चोरी न करनी चाहिए, निषेध है। ऐसे नियम बनाये हैं मनुष्य ने, समाज के सुख-सञ्चालनार्थ। प्रकृति पर उसने नियन्त्रण किया है। सत्य और अहिंसा आदि प्रमुख अङ्ग हैं धर्म के। इनके बिना समाज चल ही नहीं सकता। यदि लोग सचाई विलकुल छोड़ दें और एक-दूसरे को मारने-काटने लगें, तो क्या होगा ? यह धर्म जितना ही अधिक जिस देश में होगा, वहाँ उतना ही जीवन का अभ्युदय होगा। परन्तु इन नियमों के अपवाद भी हैं और वे अपवाद भी कम महत्त्वपूर्ण नहीं हैं ; प्रत्युत कभी-कभी मुख्य नियम से उसके अपवाद में ही अधिक बल आ जाता है। इसका मतलब यह हुआ कि कभी-कभी असत्य तथा हिंसा भी धर्म हो जाते हैं। हाँ, हो जाते हैं। यही नहीं, क्रोध, लोभ तथा मोह आदि जिन भावों की बड़ी निन्दा की गयी है, वे भी कभी-कभी धर्म का रूप ग्रहण कर लेते हैं और सत्य, अहिंसा तथा क्षमा का अनुचित प्रयोग अधर्म बन जाता है। विष भी कभी

अमृत बन जाता है। किसी-किसी रोग में डाक्टर विष-विशेष का इन्जेक्शन दे कर रोगी के प्राण बचा लेता है और दूध-घी जैसे अमृत पदार्थ भी स्थिति-विशेष में और अनुचित प्रयोग से हानिकारक हो जाते हैं। परन्तु विष है विष ही। उससे सदा बचने को कहा जाता है, तब तो यह दशा है कि लोग भांग, गांजा, चरस और अफीम ही नहीं, संख्या तक खाने का शौक रखते हैं और शरीर तथा मस्तिष्क का नाश करते हैं, फिर यदि उनसे कह दिया जाय कि 'विष अमृत का भी काम देता है' तो क्या होगा ? कुछ ठिकाना रहेगा ? जब हिंसा, भूठ, धोखेवाजी आदि से बचने का एकान्त प्रतिपादन है, तब तो दुनिया में सब इस बुरी तरह फैल रहे हैं, यदि कह दिया जाय कि कभी-कभी हिंसा और असत्य भी बर्त हो जाते हैं, तो फिर आप समझ सकते हैं कि क्या हो सकता है। इसीलिए साधारण जनता के सामने दूसरा रूप नहीं रखा जाता है। विष को डाक्टर अलमारी में बन्द करके और ताला लगा कर कुञ्जी अपने पास रखता है। इसी तरह हिंसा आदि का विष समाज का चिकित्सक (शासक) अपने हाथ में रखता है। जब जहरत होती है, समाज की रक्षा के लिए इसका प्रयोग करता है। राष्ट्र के भीतर उपप्लव करनेवाले चोर-डाकुओं के प्रति वह दण्ड-प्रयोग करता है, जो एक हिंसात्मक उपाय है। कोई किमी को मार देता है, तो राज-सत्ता उसे मृत्यु-जण्ड देती है। यह हिंसा या प्रतिहिंसा जो शासन-सत्ता की ओर से की गयी, सो विष-प्रयोग नमस्कार, नमाज की

रक्षा के लिए। जैसे डाक्टर के बिना और कोई विष-प्रयोग नहीं कर सकता, करे, तो मर जाय उसी तरह प्रतिहिंसा आदि के प्रयोग का अधिकार साधारणतः सब को नहीं दिया गया। गलती हो जायगी! हानि होगी! प्रतिहिंसा ही नहीं, हिंसा भी धर्म बन जाती है। राष्ट्र पर आक्रमण करनेवाले बाहरी शत्रुओं का मुकाबला जब हम करते हैं, तो यथासम्भव पहल करने में तत्पर रहते हैं। इस जगह हिंसा धर्म है। जो सिपाही जितने अधिक आततायियों को काटता-मारता है, उसे राष्ट्र उतना ही अधिक यश देता है और पुरस्कृत करता है। यानी, उसने हिंसा जो की, उसे हमने एक बड़ा धर्म, उसका एक बहुत बड़ा कर्तव्य समझा।

उन विधियों के ये अपवाद बुद्धि से समझ में आ जाते हैं। श्रीकृष्ण ने गीता में कहा है—

कर्मण्यकर्म यः पश्येदकर्मणि च कर्म यः ।

स बुद्धिमान् मनुष्येषु स युक्तः कृत्स्नकर्मकृत् ॥

—जो कर्म या कर्तव्य (अहिंसा तथा सत्य आदि) में अकर्म देखता है, देश, काल तथा पात्र की स्थिति के अनुसार अहिंसा तथा सत्य आदि का व्यवहार किसी समय उचित नहीं समझता है और अकर्म—अकर्तव्य—हिंसा और चालबाजी को कर्तव्य समझ कर ग्रहण करता है, वही मनुष्यों में बुद्धिमान् है। समझो, उसने सब अच्छे काम कर लिए।

सर्वत्र बुद्धि से काम लेना होगा। देखना होगा, सत्य और अहिंसा से यहाँ समाज को लाभ है कि नहीं। यदि एक को

मार देने से बहुत बड़े समाज का हित है, तो उसे मार देना अधर्म नहीं, धर्म ही होगा। इस तरह हिंसा धर्म बन जायगी। इसी तरह सत्य-असत्य आदि की बात है। अपने निज के स्वाय से प्रेरित होकर हिंसा आदि का प्रयोग अधर्म है और समाज-हित के लिए वैसा किया जाय, तो धर्म है। अत्म-रक्षार्थ भी हिंसा की जा सकती है। कानून में भी इस के लिए छूट है। अपने घर से चोरों को हम लाठी के जोरों से भगा सकते हैं और इस से उन के सिर फट भी जायें, तो हमें सजा न मिलेगी। कारण, यह हिंसा हमने धर्म-मूलक की। हमारा कर्तव्य था, दुष्टों से अपने माल की रक्षा करना।

यह सब समझने के लिए बुद्धि चाहिए। धर्माधर्म-निर्णय में बुद्धि पर इसी लिए श्रीकृष्ण ने उतना बल दिया है और मनु ने भी अन्तरात्मा की साक्षी को सब से प्रबल माना है !

इस धर्मस्थिति को न समझने के कारण ही कभी-कभी बड़-बड़े अनर्थ हो गये हैं। ऐसा भी हुआ है कि धर्म के किसी एक अंग का ऐसा अतिरेक कर दिया गया कि दूसरे अंग विलङ्घित हो गये और समाज निर्बल हो गया। रोगी का जैसे पेट बढ़ जाय और शेष सब अंग सूख जायें ! आगे हम कुछ उदाहरण देकर इसे और स्पष्ट करेंगे।

दया और क्षमा

समाज के सुख-संचालनार्थ दया और क्षमा का अत्यधिक

महत्त्व है। किसी को सताओ मत, दुखी पर तरस खाकर उस की मदद करो। यदि किसी से अनजाने कोई अपराध हो जाय और उस से तुम्हें कोई हानि पहुंचे, तो क्षमा से काम लो। कारण, उसने जान-बूझ कर तो हानि नहीं पहुंचायी न। यदि जान-बूझ कर भी हानि कोई पहुंचाये, पर वह अपना हो और उसके सुधारने के लक्षण हों, तो क्षमा कर देना चाहिए। परन्तु दुष्टों के प्रति भी यदि उसी दया और क्षमा का वर्ताय किया जायगा, तो फिर उन गुणों (दया और क्षमा) का महत्त्व कम हो जायगा; प्रत्युत वे दुर्गुण का रूप धारण कर लेंगे—उन से समाज का अहित होगा! दुष्टों के हौसले बढ़ जायेंगे और वे बार-बार अपराध करेंगे। इस लिए, ऐसी दया और क्षमा फिर 'अधर्म' बन जायेंगे। क्रूर और आततायी पर दया करना शेष समाज पर निर्दयता है। इसी तरह क्षमा भी अपराधशील दुष्टों के प्रति न्याय्य नहीं है। अहिंसा धर्म है, पर सर्वत्र नहीं। अहिंसा का अतिरेक ठीक नहीं। इसी तरह दया और क्षमा भी समझिए।

हमारे देश में अनेक धर्म-व्याख्याता ऐसे हुए हैं, जिन्होंने नै धर्म का स्वरूप ठीक-ठीक नहीं समझा और उसके किसी एक ही अंग पर अत्यधिक बल दिया, समाज को गलत रास्ते पर ले गये! दुष्ट-दमन समाज के लिए कल्याणकारी है। हम गरुड़ की पूजा करते हैं, क्यों कि वे साँपों को मार कर जगत् को निरापद् करते हैं। साँप यहाँ लक्षणा से दुष्टों को कहा गया है। दुष्ट-दमन के

कारण गरुड़ हमारे प्रशंसा-पात्र हुए। परन्तु इसी समाज में एक दूसरा मत चला—एकान्त अहिंसावाद। दुष्टों को भी मत मारो। इस मत के लोग जीमूतवाहन को पूजनीय समझते हैं, जिसने गरुड़ के आगे आकर उन्हें साँपो को मारने से रोका। जीमूतवाहन आगे आ गये—“लो मुझे मार डालो, तब किसी साँप को मारना।” गरुड़ ने दो-चार चोंचें मारी, फिर छोड़ दिया। तब जीमूतवाहन ने गरुड़ से कहा—“अब आगे से साँपो को मत मारना।” गरुड़ ने जीमूतवाहन का ‘उपदेश’ मान लिया और फिर साँपो का मारना छोड़ दिया। इस तरह उन एकान्त अहिंसावादी मत में गरुड़ की अवहेलना और जीमूतवाहन की प्रशंसा प्रकट की गयी है। अब समाज क्या करे? गरुड़ की पूजा चालू थी, श्वर जीमूतवाहन जी सामने आ गये। पाठ पढ़ा—‘साँप को भी मत मारो। दया करो।’

समाज में जीमूतवाहनी बड़े। मुहम्मद गोरी को अनेक बार इस देश की सेनाओं ने परास्त किया। गोरी पकड़ा गया और सम्राट् पृथ्वीराज के सामने उपस्थित किया गया। नीति-निपुण गोरी ने क्षमा-याचना की। नीति-पराङ्मुख और जीमूतवाहनी सम्राट् पृथ्वीराज ने उन पर ‘दया’ की और उसे क्षमा कर दिया। वह जन्म के पजे से छूट कर घर पहुँचा और फिर प्रचण्ड नैन्य-संग्रह करके श्वर पिल पड़ा। हमारी सेना बहुत छुट कर चुकी थी और पृथ्वीराज के क्षमा-गान से यह भी नम्रना जाना था कि वे फिर माफ करेंगे। हाथ-पाँव टोले पड़े। गोरी जी विजय हुई और

क्षमा-दानवाले सम्राट् उसके बन्दी बने। उसने निर्दयता के साथ इनकी आँखें निकलवा लीं। सो तो कोई बात नहीं, एक व्यक्ति की बात; पर हमारा यह देश सदियों तक गुलाम रहा ! उसी 'दया-क्षमा' के विवेक-हीन प्रयोग से। न जाने कितनी हानि देश की धन-जन से हुई ! धर्म-कर्म सब जाता रहा !

निःस्सन्देह सम्राट् पृथ्वीराज पर जो भूतवाहनी सम्प्रदाय का प्रभाव पड़ा होगा। उन्होंने धर्म समझ कर ही गोरी को क्षमा-दान दिया था। गरुड-सम्प्रदाय की चलती, तो उस महासर्प के टुकड़े-टुकड़े कर दिये जाते। कहने का मतलब यह कि हमारा समाज धर्म-व्याख्याताओं की खींच-तान में रहा। तभी तो कहा गया है कि 'धर्मस्य तत्त्वं निहितं गुहायाम्'। धर्म-तत्त्व बहुत स्पष्ट होने पर भी बहुत सूक्ष्म है। दया और क्षमा धर्म हैं; पर कहीं इनका प्रयोग अधर्म हो जाता है। हिंसा-असत्य अधर्म हैं; पर कहीं इनका प्रयोग धर्म हो जाता है, समाज का इनसे कल्याण होता है। शत्रु सेना के प्रति अहिंसा का वर्ताव कैसा रहेगा ? यदि हम शत्रु के पंजे में फँस जायँ, तो सत्य बोलना धर्म समझ कर अपने देश का सब भेद उसे दे दें ? यह धर्म है ?

सत्य का अतिरेक

स्पष्ट है कि शत्रु के सामने हमें क्या करना चाहिए। जो हमें धोखा दे रहा हो और हमें सत्यवादिता की पट्टी पढ़ा कर उल्लू बनाना चाहता हो, उसके प्रति हमें कैसा वर्ताव करना चाहिए ? 'शटे शाठ्यम्' धर्म है—शठ के साथ उसके अनुरूप वर्ताव करो।

यही धर्म है। परन्तु लोगो ने लीपापोती की। कहा—‘शठे शाठ्यम्’ तो नीति है—राजनीति है। सौजन्य तथा दया का वर्तव्य धर्म है। यों नीति तथा धर्म में भेद कर दिया। प्रशंसा अधिक धर्म की हुई। फलतः महाराज हरिश्चन्द्र जैसे धर्मात्मा लोगों की कहानियाँ सामने आयीं। एक व्यक्ति धोखे से सब ले रहा है और राजा उससे सत्य का वर्तव्य कर रहे हैं। उस सत्य-रूपी धर्म से स्वयं दुःख उठा लेते, कुटुम्ब ने क्या बिगाड़ा था? वह भी उस विपत्ति में पड़ा। महारानी की दुर्दशा हुई, राजकुमार मारे-मारे फिरे। फिर भी न मोचा कि बात क्या है। सम्पूर्ण राष्ट्र—वह उतना बड़ा राज्य—विपत्ति में पड़ गया। अराजक राष्ट्र में क्या विप्लव—विपद्—सम्भावित नहीं। क्या कुट्ट हुआ होगा, कल्पना कीजिए। मयको निरीह दशा में छोड़ दिया गया। मानो राजा का सत्य धोलना मात्र कर्तव्य और धर्म था, न कुटुम्ब का पालन-पोषण वमा उसका धर्म था, न प्रजा की रक्षा करना ही। ऐसी कहानियों से समाज में धर्म की अविचारित एकाग्रिता फैलायी गयी। फलतः धर्म में समाज के प्रति कर्तव्य तो लोग भूल गये और धर्म के नाम पर रूढ़िवादी हो गये। राष्ट्रीय भावना जाती रही। देश जाय चूले में हमें दया-क्षमा और सत्य नहीं छोड़ना है। इन तरह धर्म का टंका घजाया गया। तब समाज का क्या होता? अभी तक हम किसी तरह जीवित-जागृत रहे। यह भगवान् की दया नमनिए, जिनकी प्रेरणा से यहाँ कुछ देने जागृत और ‘मर-मिट’ तत्त्व नष्ट होने लगे।

अतिथि-सेवा का अविचारित रूप भी उस तरह की कथाओं में प्रकट ही किया गया है। इसी तरह धर्म के विविध अंगों की गलत व्याख्या की गयी। उन कहानियाँ को हमें इसी रूप में लेना चाहिए कि उस तरह हमें कर्तव्य-व्यामोह न हो ! महाराज हरिश्चन्द्र और युधिष्ठिर हमारे आदर्श नहीं हैं, न जीमूतवाहन की ही पूजा हमारे यहाँ प्रचलित हुई। हंस तो राम को अपना आदर्श मानते हैं, जिन्होंने छिप कर भी, छल-बल से, शत्रु को मारा, शत्रु को मारने के लिए एक मित्र बनाया और उसे गद्दी पर बैठाने के लिए उसके बड़े भाई को मारा। हमारे आदर्श श्रीकृष्ण हैं, जिन्होंने समय पर युधिष्ठिर से भी भूठ बुलवा लिया। वे जानते थे कि युधिष्ठिर तो सत्य का पाठ रटे हुए हैं, जिससे काम बिगड़ जायगा ! एक ढंग से काम निकाल लिया। वे जानते थे कि इन्हें समझाना कठिन है कि कभी-कभी असत्य भी धर्म हो जाता है। अर्जुन को उन्होंने सब समझाया; क्योंकि उन्होंने कोई पाठ उस तरह याद नहीं किया था। गीता का यही गौरव है कि उसने धर्म की सूक्ष्म और स्पष्ट व्याख्या उपस्थित की है। गीता ने कहा—‘समत्वं योग उच्यते’—धर्म के अंगों में समता-सामञ्जस्य-ही योग है, श्रेष्ठ कर्म योग है। न तो ऐसी अहिंसा और क्षमा कि हमें भेड़ बन जायँ और लोग हमें खा जायँ; न ऐसा अविचारित शौर्य कि हम मनुष्य न रह कर भेड़िया बन जायँ। क्षमा और दया का उचित प्रयोग हमें मनुष्यत्व ही नहीं, देवत्व प्रदान करेगा। परन्तु उसका अन-भीष्ट प्रयोग हमें कायर और भेड़ बना देगा। फिर अपनी कायरता

को लोग अहिंसा में छिपाने भी लगेगे। शौर्य में क्रोध तथा हिंसा का उपयोग है; पर कतव्य सोच-समझ कर। निरपराध जन-संहार शौर्य नहीं, कसाईपन है। शूर और क्रूर में विवेक ही तो भेदक है।

इसी तरह धर्म के अन्त्यान्त्य अंगों के सन्तन्त्र्य में समझना चाहिए। दिशा-निर्देश भर करना था, जो हो गया !

होम और यज्ञादि

हमारे यहाँ होम और यज्ञ का बड़ा महत्त्व है। धर्म में हमको बड़ी प्रतिष्ठा है। यह अग्नि-पूजा है। ज्वेष्ट वेद (ऋग्वेद) में सबसे पहला मूक है—अग्नि-सूक्त। अग्नि-उपामना पर अत्यधिक जोर है। ऋग्वेद का सबसे पहला जो मंत्र है, हमसे सबसे पहला पद 'अग्नि' है—'अग्निमीडे पुरोहितम्' । हम से स्पष्ट है कि हमारे ऋषि अग्नि-पूजा पर कितना बल देते थे उस समय। यह भी लिया है कि हम अग्नि-पूजा से तुम्हें सुख मिलेगा, तुम्हारे शत्रुओं का नाश होगा, तुम्हारा राज्य समृद्ध तथा विपद्-हीन होगा, इत्यादि। हमें सोचना है कि बात क्या है ! क्या हमें अग्निकी पूजा करने से हमें वात सब मिलेगा, जिससे हम भोजन पकाते हैं, या फाँट और आग है ! नि नन्देह यह आग अग्नि-प्रेत नहीं है। हमकी पूजा से वह फल सम्भावित नहीं है, जिनका निर्देश इन मंत्रोंमें है। हम नमस्ते हैं, यानी 'अग्नि' शब्द का लाक्षणिक प्रयोग है। वेद जिन्होंने पढ़े हैं, जानते हैं कि वातों रक्षणों का कितना अधिक सामर्थ्य लिया गया है, विशेषतः माध्य-

वसाना (गौणी) लक्षणा का ! हम कुछ विस्तार से इसे समझाना चाहते हैं ।

जिस समय वेदों की रचना हुई, आर्य्य-साम्राज्य का विस्तार हो रहा था और ‘देवासुर-संग्राम’ जोरों पर था । उस समय एक जलन जरूरी थी, जिसमें शत्रु-दल भस्म हो जाय । हम अपने शत्रुओं से कस कर निपट लें, यह भावना जरूरी थी । इसके लिए प्रेरणा-धौंकनी चाहिए थी, जो उसको तेज किये रहे । कहीं ऐसा न हो कि देश राजसुख में लिप्त हो कर एकदम ठंडा पड़ जाय, निस्तेज हो जाय ! इसीलिए सबसे पहले अग्नि-पूजा का उपदेश है—आग की पूजा करो । ऋषि कहते हैं—‘अग्निमीडे’—मैं अग्नि की उपासना करता हूं, अग्नि का प्रशंसक हूं । वह आग, जिसमें शत्रु जल जाय ।

इस अग्नि को कभी बुझने दो, यह आदेश है । अग्नि में अच्छी आहुतियाँ दो । यदि दुराचारी जनों को धर्म-युद्ध में ले जाओगे, तो वह बदनाम हो जायगा । महत्व गिर जायगा । सैनिक में सदाचार चाहिए । अच्छी आहुति पड़ने से अभीष्ट-सिद्धि जल्दी होगी । जितने अच्छे आदमी आगे बढ़ेंगे आहुति देने को, उतना ही अच्छा । आजाद हिन्द फौज में वह वैसा जोर क्यों आ गया था ? इसीलिए कि नेताजी (श्रीसुभाषचन्द्र बोस) स्वयं मोर्चे पर जाते थे, जब जरूरत होती थी । यही अच्छी आहुति का तात्पर्य है, जिसे बाद में लोगों ने घी-साकल्य समझ लिया, जब ‘अग्नि’ से यह मामूली आग समझी जाने लगी ! यह होम नित्य की बात है । सदा तेजस्विता रखो ।

‘यज्ञ’ क्या है

‘यज्ञ’ का महत्त्व बहुत अधिक है। यज्ञ है क्या ? विशेष अवसर पर विशेष समारोह से अग्नि-पूजा ! साधारणतः अग्नि-पूजा तो नित्य-विधि में है। हम में तेजस्विता न हो, तो हमारे दैनिक काम ही आगे न बढ़ें। हमारा घर लुट जाय, इज्जत लुट जाय ! इसी लिए नित्य-विधि में अग्नि-पूजा है। उस अग्नि (तेजस्विता) का प्रतीक रूप हमने भौतिक अग्नि स्वीकार किया और उन आहुतियों (वीर हुतात्माओं) का प्रतीक लिया घृत आदि सामग्री। कालान्तर में प्रतीक को ही असली चीज मान बैठे ! जैसे राष्ट्र का प्रतीक हमारा तिरंगा झंडा है। हम उसका सम्मान करते हैं और उसकी वेइज्जती को राष्ट्र की वेइज्जती समझते हैं। अब यदि कोई ऐसा मूर्ख हो, जो कहे कि हमारे लिए तो झंडा ही सब कुछ है और इसके सम्मान के लिए तो राष्ट्र को भी छोड़ सकता हूँ ; तो उसे आप क्या कहेंगे ? इसी तरह शत्रुपराभवकारिणी ‘अग्नि’ की उपसना भूल कर इस भौतिक आग को ही सब कुछ समझने लगे !

हां, मैं ‘यज्ञ’ के विषय में बतलाने जा रहा था। बतलाया गया कि नित्य की अग्नि-पूजा एक साधारण धर्म है। विशेष अवसर पर जब सामूहिक रूप से अग्नि-पूजा होती थी, तो उसे ‘यज्ञ’ कहते थे। यज्ञ मंत्र-पूर्वक होता है। मंत्र-मंत्रणा, खूब अच्छी तरह सोच विचार। जब अच्छी तरह ‘मंत्रणा’ करके सामूहिक रूप से अग्नि-पूजा की जाती थी तो उसे ‘यज्ञ’ कहते थे। यज्ञ में पशु-वध आवश्यक। ‘पशु’ समझे ? ‘पशवः

आततायिनः’—आततायी को पशु कहते हैं। आततायी वह, जो हमारे देश को लूटने आये, हमें वर्वाद करने आये, हमें कर्तव्य भ्रष्ट करने आये और किसी तरह भी न माने ! उस शत्रु से निपटना हमारा धर्म है। ऐसे ही ‘पशुओं’ का वध यज्ञ में आवश्यक है। ऐसे यज्ञ से स्वर्ग मिलता है ; मुक्ति मिलती है। हम स्वतन्त्र होकर संसार का सुख प्राप्त करते हैं। ‘यज्ञ’ का बड़ा महत्त्व है।

जब हम ‘अग्नि’ को साधारण अग्नि समझने लगे, तब ‘पशु’ को भी यही चौपाये समझने लगे ! वेचारे मूक और निरपराध उपयोगी पशु काट-काट कर आग में डाले जाने लगे ! प्रतिक्रिया में बुद्ध भगवान् का प्रादुर्भाव हुआ और फिर अहिंसा का अतिरेक ! उस की दवा फिर दूसरे आचार्यों ने की। परन्तु ‘होम’ तथा ‘यज्ञ’ में ‘अग्नि’ वही रही। स्वामी दयानन्द सरस्वती ने भी ‘अग्नि’ से साधारण आग ही अर्थ समझा है। आप कहेंगे, तो फिर क्या कुएँ में भाँग पड़ गयी ? क्या किसी की भी समझ में बात न आयी और एक आप ही नये व्याख्याता पैदा हुए हैं, जिन्हें यह नया अर्थ सूझा ? मेरा निवेदन है कि हाँ, कभी-कभी कुएँ में भाँग पड़ जाती है। यहाँ उदाहरण के रूप में हम कुछ ऐसी ही बातें उपस्थित करेंगे।

भारतीय काव्य-धारा में सूर्य तथा कमल का सम्बन्ध प्रसिद्ध है। संस्कृत, हिन्दी, बंगला, मराठी, गुजराती आदि भारतीय भाषाओं के काव्य-साहित्य में प्रसिद्ध है कि सूर्य के उदय होने पर

कमल खिलता है और सूर्य के अस्त हो जाने पर मुरझा जाता है, या सम्पुटित हो जाता है। कालिदास आदि महाकवियों ने भी ऐसा ही वर्णन किया है। प्रभात तथा सन्ध्या के वर्णन में सूर्य और कमल का उस रूप में वर्णन अवश्य आयेगा। इसे 'कविसमय' में ले लिया गया है, कवियों के साधारण वर्णनीय विषयों में यह है। मैंने देखा, यह बात गलत निकली। सूर्य के छिप जाने पर कमल का फूल न तो मुरझाता है, न सम्पुटित होता है। वैसा ही खिला रहता है। पूर्णिमा की उजेली रात में चार-चार घण्टे मैं रायपुर (सी० पी०) के तालाबों पर बैठा देखता रहता था। वहाँ कमल बहुत हैं। जब यह मैंने देखा, तो लिखा (शायद अपने 'साहित्य-मीमांसा' में) कि ऐसा वर्णन अब कवियों को बन्द कर देना चाहिए, जो प्रत्यक्षतः प्रकृति-विरुद्ध हो। कोई विदेशी जन हमारे ऐसे वर्णन पढ़ कर हमारे प्रकृति-निरोक्षण को क्या कहेगा? यह मैंने उस समय लिखा था। परन्तु 'अग्नि-पूजा' का अर्थ जब मेरी समझ में आया, तब इस 'सूर्य-कमल' प्रकरण को भी समझने में देर न लगी। यहाँ भी उसी (साध्यवसाना गौणी) लक्षणा का खेल है, जिसका 'अग्नि-पूजा' में ! सूर्य तथा कमल से यहाँ जो अध्यवसित थे, हमारी आँखों से ओझल हो गये ! वस्तुतः सूर्य तथा कमल पुरुष और स्त्री के लिए लक्षणा करके किसी चतुर कवि के द्वारा कहीं प्रयुक्त हुए होंगे। फिर लोग लक्ष्यार्थ समझने में असमर्थ हो गये और वाच्यार्थ ही ग्रहण कर बैठे !

यों-समझिए । किसी तेजस्वी पुरुष का वियोग-प्रकरण है । तेजस्विता के लिए प्रसिद्ध उपमान सूर्य है और कोमलता तथा सुन्दरता के लिए स्त्री-मुख का उपमान कमल । पति-वियोग में स्त्री-मुख कुम्हला गया, श्री-हत हो गया; ऐसा वर्णन है । इसके लिए किसी चतुर कवि ने कहीं किसी समय लक्षणा द्वारा यों वर्णन किया होगा—‘सूर्य के हटते ही कमल मुरझा गया !’ कवि की और उसके काव्य की प्रशंसा हुई होगी । सब लोग उस काव्य को पढ़ने लगे होंगे, पर बाद में लक्ष्यार्थ ध्यान से ओम्हल हो गया । सब लोग तो लक्ष्यार्थ समझ भी नहीं पाते । तब वाच्यार्थ ही तात्त्विक समझ जाने लगा कि सूर्य जब छिपता है, तब रोज सन्ध्या के बाद कमल के फूल सम्पुटित हो जाते हैं, मुरझा जाते हैं, श्रीहीन हो जाते हैं ! जब किसी ने देखा कि ऐसा तो नहीं होता ! सन्ध्या के बाद भी कमल खिले रहते हैं; तब यह कह कर इसी वाच्यार्थ का समर्थन किया कि यह ‘कवि-समय’ है । लवि लोग ऐसा वर्णन करते चले आये हैं । इस तरह उस सुन्दर लक्ष्यार्थ को भूल कर वाच्यार्थ ग्रहण किया और फिर उसे रूढि (‘कवि-समय’) के द्वारा समर्थित किया !

इसी तरह प्रिय-मिलन का वर्णन करते हुए कहा गया होगा “सूर्य के दर्शन होते ही कमल खिल उठा ।” बाद में वाच्यार्थ मात्र ग्रहण कर लिया गया और प्रत्येक कवि प्रातःकाल का वर्णन करते समय कमलों के खिलने का वर्णन करने लगा ।

यही नहीं, कमल में भौरे का बन्द हो जाना भी कविता में

आ गया और सच माना जाने लगा कि सन्ध्यासमय जब कमल का फूल सम्पुटित होता है, तो उस पर बैठा हुआ भौंरा उसी में बन्द हो जाता है। सबेरे जब कमल फिर खिलता है, तब भौंरा जीता-जागता निनल आता है। हवा कैसे पहुंचती है ? कमल को काट कर वह निकल क्यों नहीं आता ; इस के भी उत्तर तयार किये गये ! कहा जाने लगा कि भौंरा लकड़ी को तो काट देता है, पर कमल के फूल को कैसे काटे ? उस से तो प्यार करता है न ! इसी लिए उसे काट कर नहीं निकलता। बेचारा उसी में बन्द पड़ा रहता है। सबेरे निकलता है। यह बात भी सच मान ली गयी। लक्ष्यार्थ भूल जाने का यह परिमाण है। कभी किसी कवि ने किसी बच्चे या स्त्री के जागने का वर्णन किया होगा। प्रातःकाल आँखें खुलीं, यह वर्णन होगा। आँखों का उपमान कमल प्रसिद्ध है और काली पुतली का उपमान भौंरा है। सुन्दर रतनारे नेत्रों में काली पुतली इस तरह इधर-उधर घूमती है, जैसे खिले हुए कमल-पुष्प पर भौंरे रस ले रहे हों। सबेरे कोई जागा, इस का वर्णन कवि ने किया—‘सूर्य का उदय होते ही कमलों की पंखड़ियाँ फिर खिल उठीं, जो सन्ध्या समय सम्पुटित हो गयी थीं। उन में जो भौंरे बन्द पड़े थे, उन्मुक्त हुए और फिर घूम-घूम कर रस लेने लगे।’ ‘सूर्य’ का यहाँ लक्ष्यार्थ नहीं, वाच्यार्थ गृहीत है। सूर्योदय हुआ और वह सुन्दर बच्चा जागा। कमल उसकी आँखें और भौंरा उसकी पुतली। इस लक्ष्यार्थ को भी भूल कर वाच्यार्थ में पड़ गये और फिर इसे

भी कहीं उठा ले गये। तब सब को मिला कर कहा जाने लगा—“सन्ध्यासमय, सूर्य छिपने पर कमल के फूल सम्पुटित हो जाते हैं और भौंरा उसी में बन्द हो जाता है। जब सवेरे सूर्य निकलता है, तब कमल फिर खिलता है और बन्द भौंरा कैद से छुटकारा पा जाता है।” इसी अर्थ को लेकर बड़े-बड़े कवियों ने कविताएँ की हैं। तो, क्या कुएँ में भाँग पड़ गयी? आप ही बतलाइए !

यही नहीं; यही नहीं, दूसरे देशों में भी लक्ष्यार्थ भूल जाने से गड़बड़-घोटाला हुआ है। फारसी के किसी कवि ने किसी समय स्वर्ग की अप्सराओं का रूप-वर्णन करते समय कहा होगा—‘वे सौन्दर्य की प्रतिमाएँ हैं और जमीन पर तो उन के पैर ही नहीं पड़ते। वे तो आकाश में उड़ती हैं।’ असम्बन्ध में सम्बन्ध-लक्षणा का स्थल। हम लोग जब किसी के धन आदि के अतिरेक का वर्णन करते हैं, तब कहते हैं—‘उस के इतना धन है और उसका इतना गर्व है कि पैर जमीन पर नहीं पड़ते ! सचमुच वह आजकल आकाश में उड़ता है।’ मतलब यह कि लोकाति-क्रान्त धन और तज्जन्य गर्व है। इस लक्षणा को बाद में लोग भूल गये; पर इस कवि की कविता तो प्रसिद्धि पा चुकी थी; सब पढ़ते रहे। ‘वे उड़ती हैं ! उनके पैर जमीन पर नहीं लगते !’ ठीक, तो उनके पर लगे होंगे ! लो भाई, देव-वधूटियों के पर लग गये और उनका नाम भी ‘परी’ पड़ गया ! यह न समझा कि किसी स्त्री के पंख लगा दिये जायँ, तो

उसकी शोभा क्या बढ़ जायगी ! ‘परी’ तो वे हुई, यदि ‘सींगवाली’ भी हो जाती, तो शोभा और बढ़ जाती ! मजा यह कि उन ‘परी’ (परवाली) स्त्रियों के रूप-सौन्दर्य का बखान भी है ! बाद में ऐसी भी कहानियाँ बनीं कि अमुक परी अमुक को लेकर उड़ गयी ! जैसे कोई भेड़िया किसी को उठा ले जाय ! यह सब लक्ष्यार्थ भूल जाने का परिमाण है । कविता में तो खैर कुछ नहीं, पर वेदार्थ में लक्षणा-विस्मरण से यज्ञ आदि का क्या अर्थ किया गया और पशु-हत्या कैसी हुई, सो देखिए !

जन अग्नि-पूजा से इसी भौतिक अग्नि की पूजा ग्रहण की गयी, तो बाद में (आर्य-समाज ने) उस की पुष्टि में ‘वायु-शुद्धि’ का हेतु दिया । बच्चे को तोला भर घी न मिले, सवेरे हवन-कुण्ड में जरूर पड़े । क्यों ? इस लिए कि हवन करना धर्म है, वायु शुद्ध होगी ! अशुद्ध वायु इस सुगन्ध से शुद्ध चाहे न हो, उस की अशुद्धता (बदबू) दब जरूर जायगी । परन्तु वह काम तो साधारण अगर-वत्ती आदि से भी हो सकता है न ? वायु अशुद्ध ही क्यों करो ! सफाई रखो ! इंगलैंड, अमरीका, जापान आदि में हवन नहीं होता, तो क्या वहाँ वायु बहुत गन्दी रहती है ? क्या वहाँ स्वास्थ्य हम से भी खराब रहता है ?

बात क्या है ? कहीं स्वास्थ्य-प्रकरण में लिखा होगा कि “घी से वायु शुद्ध होती है । यदि अग्नि में नित्य तोला-दो तोला घी पड़ जाय, तो वायु शुद्ध रहेगी और स्वास्थ्य ठीक रहेगा ।” सब जानते हैं कि शुष्क भोजन से शरीर की वायु विकृत (अशुद्ध)

होती है और तरह-तरह के रोग पैदा करती है। यदि इस आग (जठराग्नि) में नित्य प्रातः-सायं तोला-तोला भी घी होम दिया जाया करे, तो वायु शुद्ध रहे, गड़बड़ न हो और फिर रोग पैदा न हों।

इस स्वास्थ्य-प्रकरण की जठराग्नि को भी ऊपर की वही आग समझ लिया गया और अग्नि-पूजा के समर्थन में हेतु दिया जाने लगा।

संक्षेप यह कि जब वेद बन रहे थे, आर्य-जन अपने उत्कर्ष में लीन थे, तब संघर्षमय जीवन था (देवासुर-संग्राम चल रहा था)। इसी लिए उस समय उन्होंने 'अग्नि-उपासना' पर वैसा जोर दिया था। 'यज्ञ' आप धर्म-संस्थापनार्थ 'महासमर' समझिए। उसी की प्रशंसा में यह सब है। फिर उसे लोगों ने क्या का क्या बना दिया; स्पष्ट है! बड़े-बड़े ग्रन्थ बने, यज्ञ का विधि-विधान बताने के लिए।

जो भी हो; जो कुछ मैं ने समझा, लिख दिया। हमारे ऋषि साधारण जन न थे। वेद में लाक्षणिक प्रयोग अनन्त हैं। जैमिनि ने और महर्षि यास्क ने स्पष्ट कहा है कि वेदार्थ करते समय लक्षणा पर पूरा ध्यान रखना चाहिए; क्योंकि वेदों में लाक्षणिक प्रयोगों की कमी नहीं है। जब मुख्यार्थ (वाच्यार्थ) का बाध हो, उपपत्ति ठीक न बैठे, तभी लक्षणा आ जायगी; किसी सम्बन्ध को लेकर। लक्षणा को जब लोग भूल जाते हैं, तो साधारण वाच्यार्थ ही सब-कुछ समझ बैठते हैं और उस (बाधित

अर्थ) की उपपत्ति के लिए तरह-तरह की बातें और कहानियाँ गढ़ते हैं। जब कोई और बात नहीं मिलती, तो 'कवि-समय' की तरह रूढ़ि की दुहाई देने लगते हैं—'ऐसा चला आता है !'

अग्नि-पूजा के सम्बन्ध में मैंने एक यह नयी उद्भावना की है। मैं नहीं कहता कि मेरा ही मत सही है, और सब गलत ! पर विचार-कोटि में यह भी रखने योग्य है। क्या आश्चर्य, हमारे ऋषियों ने 'अग्निमीडे' का प्रयोग उसी अर्थ में किया हो, जो मैंने समझा है। निःसन्देह यह एक विचारणीय विषय है। मुझे आशा है, धर्म-मीमांसा में रस लेने वाले विद्वान् इस पर चर्चा चलायेंगे।

अतिथि-सेवा

अतिथि-सेवा भी धर्म का एक अंश है। समाज के लिए धर्म का यह अंश अत्यन्त आवश्यक है। यदि आप किसी ऐसे देश में चले जायँ, जहाँ कोई 'अपना' न हो, तो क्या हो ? आप कहाँ जायँ ? क्या करें ? यदि कोई आपको सहारा न दे, तो ? कैसी विपत्ति ! इसी लिए धर्मशास्त्र में अतिथि-सेवा पर जोर दिया गया है। इसीका प्रतीक हमारी वे धर्मशालाएँ हैं, जहाँ कोई भी बटोही टिक सकता है। यहाँ उसे सब तरह की सुविधाएँ मिलती हैं। और किसी देश या समाज में 'धर्मशाला' जैसी कोई चीज नहीं ; होटल या सराय तो हैं। धर्मशाला में सेवा की भावना है, अतिथि-सेवा है और होटल या सराय में दूकानदारी ! घर

पर आया कोई अतिथि-भूखा न रहना चाहिए; यह मनु का उपदेश है। परन्तु इस बात का भी ध्यान रहे कि कोई ठग अतिथि बन कर न आ जाय और धोखा न दे ! बुद्धि से परीक्षा कर लेनी चाहिए। रँग-ढँग से सब मालूम पड़ जाता है।

मनु के दो श्लोक हैं—

आसनाशनशय्याभिरद्भिर्मूलफलेन वा ।

नाऽस्य कश्चिद्वसेद्गोहे शक्तिनोऽनर्चितोऽतिथिः ॥

और—

पापण्डिनो विकर्मस्थान् वैतालव्रतिकान्छठान् ।

हेतुकान् वकवृत्तींश्च बाह्मात्रेणाऽपि नार्चयेत् ॥

—गृहस्थ के घर आया हुआ अतिथि अवश्य सत्कृत होना चाहिए। यथाशक्ति आसन, भोजन, शय्या आदि की व्यवस्था कर देनी चाहिए। और कुछ न हो, तो फल-फूल से या जलमात्र से उसका सम्मान करना चाहिए।

—परन्तु अतिथि के रूप में यदि पाखंडी लोग हों, तो उनका सत्कार तो क्या, उनसे सीधे बात भी न करनी चाहिए। दूर से ही धता बताना ठीक है। ऐसे पाखण्डी बड़े ही कुकर्मा होते हैं। ये शठ बिल्ली की तरह दबे आते हैं और मौका पा कर झपटते हैं। इनका हेतु छिपा होता है। ऐसे बगला-भगतों से सावधान रहना चाहिए।

मनु का मतलब यही है कि अतिथि-सेवा करो, पर सावधान भी रहो। अतिथि के रूप में कहीं भेड़िया और साँप न आ

जायँ ! मयूरध्वज की तरह चक्कर में न पड़ जाना ! मयूरध्वज ने कहीं धर्मशास्त्र में सुन लिया कि अतिथि को ईश्वर मान कर उसकी सेवा करनी चाहिए। यह नहीं सुना कि पाखण्डियों से बचे रहना चाहिए ! फल यह हुआ कि एक 'अतिथि' के कहने से, उसके पालतू शेर को खिलाने के लिए, अपने इकलौते अवोध बच्चे को मार डाला। कहते हैं, राजा और रानी ने आरे से उस बच्चे को चीरा ! उस अतिथि ('साधु') की यही आज्ञा थी ! कैसी मूर्खता है ! कोई हद है ! मा-बाप के द्वारा बच्चे को आरे से चीर देना, एक अतिथि के पालतू पशु का पेट भरने के लिये ! ऐसी मूर्खता की अनेक कहानियाँ हैं। लोग अधर्म को धर्म समझ बैठते हैं। कुरान शरीफ में लिखा है कि खुदा को प्रसन्न करने के लिए सबसे प्रिय वस्तु की कुर्बानी करनी चाहिए। मतलब यह कि कर्तव्य-पालन में बड़ा-से-बड़ा त्याग करना चाहिए, यदि जरूरी हो। इसीसे भगवान् प्रसन्न होते हैं। यदि अपने प्राण भी देने पड़ें, तो तैयार रखने चाहिए। परन्तु एक भगतजी ने क्या समझा, सो सुनो। उन्होंने समझा कि मुझे अपना पुत्र सबसे अधिक प्रिय है। उसी की कुर्बानी कर देनी चाहिए। यह सोच कर वे उसे एकान्त में ले गये और उसकी गर्दन पर तलवार चला दी ! कहते हैं, खुदा की मेहरवानी, बच्चा तो बच गया और उसके बदले एक मेढ़ा कटा मिला। तभी से 'ईदुल फ़ितर' की कुर्बानी चली। इसी तरह, कहते हैं, मयूरध्वज का लड़का भी जी उठा था। सो, यह तो भगवान् की

दया, जो वे बच्चे बच गये। पर मा-बाप की मूर्खता और कसाईपन तो देखिये ! यह सब धर्म का रूप न समझने के कारण !

लड़कियों की एक परीक्षा में 'धर्मशास्त्र' भी वैकल्पिक विषय है। परीक्षा में जो पुस्तक नियत है, उसमें 'धर्मात्मा' लोगों की बड़ी विचित्र कथाएँ दी हुई हैं। अतिथि-सेवा का मर्म समझाने के लिए एक 'सुदर्शन' नामक राजा और उसकी रानी की कथा दी हुई है। वह यों है—

किसी समय सुदर्शन नाम का एक धर्मात्मा राजा राज्य करता था। उसको रानी भी बड़ी धर्मात्मा थी। राजा-रानी अतिथि को ईश्वर मान कर सेवा करते थे। एक दिन की बात, एक 'देवता'जी साधु के वेश में अतिथि बन कर आ गये, जब कि राजा घर पर न थे। रानी ने अतिथि-सत्कार करना चाहा। भोजन करने के लिए कहा। पर, 'अतिथि'जी ने कहा—मुझे तो तेरा शरीर चाहिए ! रानी अतिथि को ईश्वर मानती थी। वह शरीर-दान के लिये तैयार हो गयी। इसी समय राजा आ गये। जब उन्हें मालूम हुआ कि अतिथि ने रानी का शरीर माँगा है, तब वे भी राजी हो गये और कहा कि आज रानी धन्य है और उसके सम्बन्ध से मैं भी। शरीर अतिथि-सेवा के काम में आये, इससे बढ़ कर क्या !

इस बेहूदा कहानी का लड़कियों पर क्या प्रभाव पड़ेगा ? सहस्रशः लड़कियाँ इस परीक्षा में बैठती हैं। लाखों लड़कियाँ

यह कहानी तथा इसी तरह 'धर्म' की दूसरी कहानियाँ पढ़ती-पढ़ाती हैं। उन्हें समझाया जाता है—तुम भी इसी तरह अतिथि सेवा करो ! इस तरह धर्म के नाम पर भ्रष्टाचार बढ़ रहा है ; बढ़ाया जा रहा है ! मठ-मन्दिर के महन्त नहीं, देश में शिक्षा-प्रचार करने वाले देश-भक्तों के द्वारा यह 'धर्म-प्रचार' हो रहा है ! इसे कौन रोके ? यह गन्दगी देश को नष्ट कर देगी। अभी तक हम बचे हुए हैं ; यह भगवान् की ही कृपा। अन्यथा, मयूरध्वजों ने और सुदर्शनों ने तो खत्म ही कर दिया था।

साराश यह कि अतिथि सेवा धर्म है, पर इसमें भी सावधानी अपेक्षित है। धोखे में मत पड़ो। हमें विश्वास है, मयूरध्वज तथा सुदर्शन के समान मूढ़ लोग तो समाज में अब न मिलेंगे, जो जीती मक्खी निगल जायें ! हाँ, धोखा लग सकता है। कोई अतिथि वन कर आये और घर का सामान बटोर ले जाय, यह हो सकता है। इसीलिये कहा है—

‘अज्ञातकुलशीलस्य वासो देयो न कस्यचित्’

—ऐसे किसी भी व्यक्ति को घर में मत ठहराओ, जिसे अच्छी तरह न जानते होओ। इसीलिये हिन्दुओं ने 'धर्मशाला' बनवाना शुरू किया होगा। अतिथि-सेवा भी और घर से दूर भी।

बहुधा 'साधु' के वेश में बदमाश लोग घूमते हैं। लोग इन्हें अपने यहाँ ठहरा लेते हैं और ईश्वर मान कर इनकी सेवा करते

हैं। ये लोग बड़े धूर्त होते हैं। जब घर बर्बाद हो जाता है, तब भगतजी को होश आता है।

इसीलिए मनुजीने चिल्ला कर कहा है कि पाखण्डियों से बचो !

तपस्या

धर्म में 'तप' का बहुत अधिक महत्त्व है। मनु ने लिखा है—

यद् दुस्तर, यद् दुराप, यद् दुर्गं, यच्च दुष्करम् ।

सर्वं तु तपसा साध्यं तपो हि दुरतिक्रमम् ॥

— जिसे पार करना बहुत कठिन है, तप के द्वारा वह पार किया जा सकता है; दुर्लभ पदार्थ भी तप से सुलभ हो जाता है; जहाँ पहुँचना असम्भव समझा जाता है, वहाँ तप के द्वारा पहुँच सकते हैं; जो दुष्कर समझा जाता है, तप उसे सुकर कर देता है।

इसी तरह न जाने कितनी प्रशंसा तप की मनु ने की है। अन्य धर्मशास्त्रों में तथा श्रीमद्भगवद्गीता आदि धर्मशास्त्र के दार्शनिक ग्रन्थों में भी तप का बड़ा माहात्म्य बतलाया गया है। नि.सन्देह तप धर्म का नवनीत है; ऐसा जान पड़ता है।

अच्छा, तो यह तप या तपस्या है क्या चीज, जिसका ऐसा माहात्म्य है ? लोग कहते हैं—भूख, प्यास, जाड़ा-गरमी, धूप-मेह आदि के कष्ट सहने को तप कहते हैं। जाड़े के दिनों में किसी गहरे तालाब अथवा नदी आदि में गले तक डूब कर खड़ा रहना, गरमी के दिनों में प्रचण्ड सूर्य की किरणें सिर पर लेना और चारों ओर आग जला कर झुलसते रहना, अन्न-जल त्याग कर शरीर सुखा देना ; इत्यादि तपस्या है।

हम पूछते हैं कि क्या यही वह तपस्या है, जिसकी वैसी महिमा गायी गयी है ? क्या इसीसे भगवान् प्रसन्न होते हैं ? यह क्यों ? धर्म का अङ्ग यह तपस्या कैसे ? ऐसे तप से समाज का क्या उत्कर्ष ? भगवान् इससे प्रसन्न होते हैं ; ऐसी कल्पना का आधार क्या है ? यदि मेरा लड़का कुछ काम घर का न करे और खाना-पीना छोड़ कर धूप में खड़ा रहे, तो इससे क्या मुझे प्रसन्नता होगी ? तप का उपर्युक्त लक्षण गलत है। उसमें जान नहीं है। आप ‘समाज के हितार्थ’ उसमें जोड़ दें, तो जान पड़ जायगी। तब वह लक्षण सजीव हो जायगा। तप का पूरा लक्षण यह है—

समाज के कल्याण के लिए यदि कोई दुःसह कष्ट सहन करता है, तो वह ‘तप’ है।

यही तप धर्म का प्राण है, जिसकी उतनी प्रशंसा की गयी है। आप नदी में स्नान कर रहे हैं या किनारे बैठे सन्ध्या कर रहे हैं। उसी समय कोई बच्चा नहाते-नहाते धार में पड़ गया और डूबने-चहने लगा तो आपका कर्तव्य क्या है ? आप अपनी सन्ध्या छोड़ कर और माला फेंक कर दौड़ें और उस बच्चे को पकड़ कर बचायें। यह आपका धर्म है। परिस्थिति के अनुसार धर्म बदलता है। सन्ध्या-वन्दन करना आपका साधारण धर्म है, नित्य विधि है; कीजिए।

परन्तु उस समय जो यह विशेष धर्म या कर्तव्य सामने आ गया है, उसके लिए उस सामान्य धर्म को उतनी देर के लिए छोड़

देना होगा। यदि आप ऐसा न करेंगे, तो भगवान आपसे प्रसन्न होंगे क्या ?- उस बच्चे को बचा कर आप कर्तव्य पालन करेंगे, धर्म करेंगे।

अब 'तप' समझिए। मान लीजिए, थरथराते जाड़े के दिन है और बच्चा इतनी दूर चला गया कि वहाँ पहुँच कर उसे बचाना अपनी जान जोखिम में डालना है। सब खड़े देख रहे हैं; पर किसी की हिम्मत नहीं, उसे बचाने की। इसी समय एक व्यक्ति की उधर दृष्टि पड़ी, जो अच्छी तरह तैरना जानता है; पर खतरा उसे भी मालूम होता है। उसने हिम्मत की, यह सोच कर कि मैं निकल सकता हूँ। उसने सोचा, यह बच्चा न जाने कितनी कीमत रखता है। मालूम नहीं, आगे चल कर यह कितना बड़ा वैज्ञानिक या राजनीतिक नेता बने, समाज का कितना उपकार करे ! उसने अपने जीवन के मूल्य को भी तोल लिया कि मैं जो कुछ हो सकता था, हो चुका। सब सामने है। इस तरह, समाज का अधिक लाभ सोच कर वह भ्रमाक से पानी में कूद पड़ा। कड़कड़ाती सरदी में आध घंटे तक जान आफत में डाले वह बच्चे को उलंग उठाये बाहर निकल आया। यह उसकी तपस्या हुई, जल का कष्ट-सहन।

इसी तरह, समझिए, किसी मकान में आग लग गयी। उसमें कोई बच्चा, वृद्ध, रोगी या अबला रह गयी। लपटें उठ रही हैं। बाहर खड़े लोग तरस खा रहे हैं और करुणा प्रकट कर रहे हैं। पर इससे बने क्या ? इसी समय एक साहसी व्यक्ति ने

यह जाना और आगे बढ़ा। वह अपने में इस फुर्ती और कला का अनुभव करता था कि आग की लपटों में घुस कर उस में फँसे व्यक्ति को निकाल लायेगा। फिर भी, खतरा तो था ही। प्रत्यक्ष मृत्यु के मुख में जाना था। वह झपट कर आगे बढ़ा और चतुराई से ऊपर चढ़ कर घर में कूद पड़ा। पीठ पर उस प्राणी को लेकर बाहर निकल आया। परन्तु यह सब करते वह काफी झुलस गया। यह उसका तप हुआ, आग में अपना शरीर उसने जलाया, समाज के कल्याणार्थ।

कोई वच्चा कहीं मेले-ठेले में मा-बाप से बिछुड़-भटक गया और रोता फिर रहा है। लोग देखते चले जाते हैं। मन में दया भी आती है, पर निष्फल। कोई कुछ मदद नहीं करता। एक व्यक्ति ने धर्म समझा। उसने वच्चे को गोद में उठा लिया। अपने वच्चा के साथ उसे भी खिलाया-पिलाया। फिर मा-बाप का पता लगाया। अखबार में विज्ञापन छपाया। पता लगने पर उसके मा-बाप आये, तो उनका भी आतिथ्य किया। इस तरह उसने अपने दस-बीस रुपये खर्च किये। यही 'दान' है। इसका बड़ा महत्त्व है।

अब तपस्या लीजिए। मान लीजिए, वह वच्चा एक गरीब आदमी को मिला, जो नित्य मजदूरी करके ग्वाता है। उसने उस वच्चे को खिलाने-पिलाने में और खोज-खबर लगा कर उसके मा-बाप के पास उसे पहुँचाने में यदि दस-पाँच रुपये खर्च कर दिये, तो अवश्य ही उसके दैनिक जीवन में कहीं ये निकलेंगे !

इस खर्च का परिमाण यदि यह हुआ कि उसे और उसके कुटुम्ब को दो-तीन दिन फाँके करने पड़े, केवल छोटे बच्चों को रोटी मिल पायी, तो यह उसकी तपस्या होगी। उसने अन्न-त्याग किया, एक समाज-हितकर काम के लिए। भूखे रह कर तीन दिन तक उसने जो कष्ट सहा और अपने कुटुम्ब को भूखा-व्याकुल देख कर जो कष्ट का अनुभव किया, वह उसका तप है। कुटुम्ब भी तपस्वी। इस तप का उस 'दान' को अपेक्षा करोड़ गुना महत्त्व है।

कभी-कभी किसी तप से प्रत्यक्ष समाज-हित नहीं दिखायी देता है ; पर होता अवश्य है। कहते हैं, अरब देश का एक बादशाह, अपने देश के किसी शत्रु पर चढ़ाई किये, सेना लिये जा रहा था। गरमी के दिन थे, कड़कड़ाती दुपहरी। रेगिस्तानी रास्ता ! बादशाह प्यास के मारे तडप रहा था। सभी सिपाही प्यास से व्याकुल थे। दो-चार सिपाही आगे-आगे इधर-उधर पानी की टोह लेते चल रहे थे। एक जगह खजूर के नीचे एक बूढ़े की भोपड़ी मिल गयी। सिपाही लोग बड़े प्रसन्न हुए और उस बूढ़े के पास जाकर बोले कि “बादशाह सलामत आ रहे हैं, बहुत प्यासे हैं। यदि तेरी सुराही में पानी हो, तो पेश कर दे ; निहाल हो जायगा।” बूढ़े ने तुरन्त सुराही का पानी गिलास में किया। कुल एक गिलास पानी निकला। आगे बढ़ कर उसने बादशाह को सलाम किया और पानी पेश किया। बादशाह में जान पड़ गयी, पानी देखते ही लपक कर पानी का गिलास हाथ

में ले लिया, और पीने के लिए ओठों के समीप ले गया ; पर उसकी आंखें अपनी सेना के उन असंख्य वीरों पर जा पड़ीं, जो उसके एक इशारे पर अपनी जान देने को तैयार थे । बादशाह ने गिलास ओठों से हटा लिया, एक बूंद भी मुँह में न जाने दी । एक गिलास पानी कौन-कौन पिये । उसने स्वयं पानी पीना धर्म-विरुद्ध समझा, जब कि इतने प्राणी उसी तरह तड़प रहे हैं, जो उसी के अनुयायी हैं । बादशाह ने गिलास आगे बढ़ाया और हाथ फैला कर कहा—‘या खुदा, इस गिलास भर पानी से मेरी इस फौज की प्यास बुझ जाय ।’ ऐसा कह कर उसने वह गिलास का पानी पृथ्वी पर फेंक दिया । बूंद को इनाम देकर उसी तरह प्यासा वह आगे बढ़ गया ।

बादशाह की यह तपस्या हुई । इससे उसके समाज का हित हुआ । पृथ्वी पर गिलास भर पानी फेंक देने से सम्पूर्ण फौज की प्यास क्या बुझ गयी ? जी हाँ, बुझ गयी । सिपाहियों को यह बात मालूम हुई होगी, तो वे गद्गद हो गये होंगे । इससे अधिक तृप्ति-कर और बड़ा हो सकता है कि बादशाह वैसी प्यास में भी हाथ में आये हुए गिलास का पानी केवल इसलिए न पिये कि उसकी फौज भी उसी तरह प्यासी है ! वे सैनिक तब बादशाह के प्रति कितने अधिक वफादार हो गये होंगे । उनकी उस दफादारी का उनके समाज के लिए मूल्य है । बादशाह करोड़ों रुपये इनाम बाँट कर भी अपने सिपाहियों में वह वफादारी पैदा न कर सकता था, जो उसने अपने इस तप से पैदा कर दी ।

नेता जी श्री सुभाषचन्द्र बोस ने बरमा के जङ्गलों में जो तप का जीवन अपनाया, उससे आजाद हिन्द फौज में नवजीवन का सञ्चार हो गया था। यही कारण है कि नेता जी ने वह जादू कर दिखाया, जो संसार में किसी दूसरे नेता से कभी न बन पड़ा। महाराणा प्रताप का तप प्रसिद्ध ही है। पूर्वकाल के ब्राह्मण समाज-सेवा के लिए जो तप करते थे, सब जानते हैं। तभी तो बड़े-बड़े सम्राट् उनके चरणों की रज लेकर धन्य होते थे।

इसके विपरीत, व्यर्थ ही जो कष्ट सहे, आग में जले, वर्षा में गले या भूखों मरे, तो वह तप नहीं है; तप का मुर्दा है। वह तो एक मूर्खता है। समाज का उससे हित क्या? निरर्थक कष्ट-सहन से भी क्या भगवान् प्रसन्न होंगे? हम अपना सिर खम्भे से टकरा कर फोड़ लें और कहें कि हम कष्ट सह कर तप कर रहे हैं, भगवान् को प्रसन्न करने के लिए, तो लोग क्या कहेंगे? हमारा लड़का किसी अच्छे काम के करने में यदि साहस प्रदर्शित करे और आये हुए कष्ट का सामना करके उद्दिष्ट मार्ग पर आगे बढ़े, तो उसकी कर्तव्य-निष्ठा से हमें प्रसन्नता होगी। परन्तु यदि वह बिना किसी काम के ही मुसीबत में पड़े, यह सोच कर कि इससे हमारे पिताजी प्रसन्न होंगे, तो आप उसकी बुद्धि को क्या कहेंगे? उसके उस व्यर्थ कष्ट-सहन को आप तपस्या कहेंगे क्या?

सारांश यह है कि तप या तपस्या का बड़ा माहात्म्य है। धर्म का यह अत्यन्त महत्वपूर्ण अङ्ग है। इसीलिए धर्मशास्त्र में

इसके वैसे गुण गाये गये हैं। परन्तु आगे चल कर हम तपस्या का रूप भूल गये। 'जन-हित' की जान उसकी अलग कर दी और 'कष्ट-सहन' के खोल को ही सर्वस्व मान बैठे ! इसीलिए लोग अब तक आग में जलते रहते हैं, पानी में खड़े रहते हैं और और न जाने क्या-क्या करते हैं ! कोई-कोई अपनी जीभ काट कर देवी को चढ़ा देते हैं। कहते हैं, मा इससे प्रसन्न होगी ! वह कैसी मा, जो वच्चे की जीभ कटवा कर खुश हो।

सो, धर्म का अर्थ ठीक न समझने के कारण ये सब गड़बड़ें हैं। मनु ने कहा है कि तप से सब कुछ साध्य है। इसकी सत्यता के लिए आप राष्ट्र का पिछला इतिहास देख जाइए। राष्ट्र-पितामह लोकमान्य तिलक, राष्ट्रपिता महात्मा गान्धी, नेताजी श्री सुभाषचन्द्र बोस तथा उनके असंख्य अनुयायियों ने तप करके क्या कर दिखाया।

वैधव्य और ब्रह्मचर्य

हमारे धर्म-ग्रन्थों में विधवाओं के लिए लिखा है कि उन्हें दूसरा विवाह न करके तपश्चर्या का जीवन बिताना चाहिए। इसमें इन्द्रिय-व्रमन तथा मनोनिग्रह समाज के लिए हितकर हैं। जो बहुत छोटी उम्र की विधवाएँ हैं, उनका विवाह कर देने की विधि है। जेप सबके लिए कहा गया है कि वे आजीवन गृहस्थपूर्वक तप का जीवन बितायें, तो समाजका अतिग्रय उपकार होगा।

हसंमें कारण हैं। हमारे देश में जन-संख्या की वृद्धि जो इस समय हो रही है, चिन्ता का कारण है। शेर की सन्तान संख्या में कितनी होती है और शूकर-कूकर या भेड़-वकरियाँ की कितनी होती है, देखिए। देश में जितने भी स्त्री-पुरुष हों, सब शरीर से हृष्ट-पुष्ट और सुन्दर तथा वृद्धि के धनी हों। ऐसे थोड़े लोग भी स्वतन्त्र और तेजस्वी रहेंगे। उनका पराभव कोई न कर सकेगा। परन्तु तीस के पैंतीस और पैंतीस के चालीस करोड़ जल्दी-जल्दी होते गये, तो स्थिति क्या होगी ? न अच्छा खाने को मिलेगा, न ठीक शिक्षा का प्रबन्ध हो सकेगा। दीन-हीन दशा में कोई भी पराभव कर सकता है। इसलिए जनसंख्या को नियन्त्रित रखना परमावश्यक है। इसके लिए कृत्रिम उपाय बरतना समाज का नाश करना है ! दूसरे रोग बढ़ेंगे। संयम इसके लिए आवश्यक है। इसीलिए ऋषियों ने २०-२५ वर्ष तक पूर्ण संयम के साथ ब्रह्मचर्य-व्रत का पालन करते हुए विद्याध्ययन का विधान किया है। स्त्रियों के लिए १६-२० समझिए। इस अवस्था तक शरीर सुदृढ़ हो जायगा और मस्तिष्क विद्या से भरपूर। इसके बाद योग्य विवाह और फिर संयम के साथ सुखकर गृहस्थ-जीवन। गृहस्थाश्रम में भी समुचित संयम और ब्रह्मचर्य अपेक्षित है। इसके लिए हमारी कुटुम्ब-प्रथा बड़ी अच्छी चीज बनी थी। नव वर-वधू अपने कुटुम्ब में, बड़े-बूढ़ों के बीच में, एक सामाजिक नियन्त्रण का अनुभव करते थे। फिर नववधू अपने मातृ-कुल भी बीच-बीच में जाती रहती थी।

जब तक उसके एक-दो सन्तान न हो जाय, वह बराबर मातृ-कुल जाती रहती था। इससे उसका मन बदलता रहता था और स्वास्थ्य ठीक रहता था। पति बाहर कमाने जाता था, तो साधारणतः स्त्री साथ न जा कर घर पर ही रहती थी। जब सन्तान का भरण-पोषण बढ़ जाता, तब पति-पत्नी साथ-साथ रहने लगते थे। सास-ससुर और ननद-जेठानी के साथ रहने से नववधू का जीवन नियन्त्रित रहता था। पति और पत्नी बहुत कम साथ-साथ रह पाते थे, इसलिए उनमें परस्पर आकर्षण रहता था। सन्तान हो जाने पर वे अधिक साहचर्य में आते थे, तब प्रेम का हिस्सेदार तीसरा प्राणी बीच में आ जाता था। इस तरह पर्याप्त संयम का मधुर जीवन बीतता था। आज-कल विवाह होते ही पति-पत्नी साथ ही साथ रहते हैं। थोड़े दिन तक आकर्षण रहता है और फिर सदा साथ रहने से वह द्रुत गति से कम होने लगता है। संयमहीन जीवन आगे चल कर भार हो जाता है। पूँजी यदि अनियन्त्रित रूप में खर्च की जाय और आय से अधिक व्यय किया जाय, तो दिवाला जल्दी निकलेगा ! वह 'क्षय' सामने दिग्वार्या देगा। तब पति-पत्नी एक-दूसरे को दूसरे ही रूप में देखेंगे। चौबीसों घण्टे साथ रहने से बहुत जल्दी एक-दूसरे के विपरीत स्वभाव से परिचित हो जाते हैं और धीरे-धीरे असहृदयता हो जाती है। फल होता है सम्बन्ध-परित्याग या साहचर्य-परित्याग। जो एकदम बहुत घी पी लेगा और उससे किसी भयङ्कर रोग में फँस जायगा, उसे

बहुत दिन तक वैध धी की छोट भो न देगा। तभी वह बच सकेगा। सो, उतने दिन तक वैसा अनियन्त्रित जीवन बिताने के कारण ऐसा साहचर्य-विधात प्राकृतिक उपचार है, कड़वा ! यदि पहले से ही सावधान रहे, तो ऐसी कड़वी दवा की जरूरत न पड़े।

हाँ, हम वैधव्य के विषय में कह रहे थे। सो, युवावस्था में हमें गृहस्थाश्रम स्वीकार करना चाहिए। उसके बाद यदि वियोग हो जाय, तो फिर आगे ब्रह्मचर्य का जीवन बिताना चाहिए। स्त्री की तरह पुरुष के लिए भी यही उचित है। स्त्री को विशेष रूप से अगला जीवन ब्रह्मचर्य-पूर्वक बिताने को कहा गया है। समाज में इसकी आवश्यकता थी। हमारे समाज में अभी तक यह दशा नहीं आ पायी है कि लड़कियों को जन्म भर वर न मिलने के कारण, 'मिस' रहना पड़े ! पाश्चात्य देशों में 'मिस' ज्यादा है, हमारे यहाँ विधवाएँ हैं। 'मिस' ने कभी भी गृहस्थ-सुख नहीं देखा, जब कि विधवा ने उसका अनुभव किया और आगे समाज-हित के लिए वैराग्य धारण किया। यदि हमारे यहाँ हमारी वहनें वैसा आत्म-त्याग न करतीं, पति के न रहने पर एक के बाद दूसरा विवाह करती जातीं, तो वैसी परम्परा पड़ जाती और पुरुष भी विधवा से विवाह करना अधिक अच्छा समझते, क्योंकि उन्हें गृहस्थी चलाने का अनुभव होता है। कन्या में अनुभव-हीनता होती है, इसीलिए पाश्चात्य देशों में विधवा के साथ विवाह करने को लोग अधिक उत्सुक रहते हैं।

इंग्लैण्ड के एक बादशाह ने तो एक विधवा के साथ विवाह करना इतना पसन्द किया कि उसके लिए राज-गद्दी भी छोड़ दी ! इसी का परिणाम है कि उन देशों में ‘मिसों’ की संख्या दिन-पर-दिन बढ़ती जा रही है । क्या समाज के लिए यह अच्छा है ? हम ने मान लिया कि वे सब ‘मिस’ विलकुल ब्रह्मचर्य से जन्म विताती हैं और उनमें वेसा कोई कालुष्य-लेश भी नहीं आ पाता, जिसकी कल्पना हमारे देश की विधवाओं के सम्बन्ध में अमरीका की ‘मिस मेयो’ ने अपनी ‘मदर इण्डिया’ नामक वदनाम पुस्तक में की है, तो भी हम यह तो कहेंगे ही कि उन बेचारियों को समाज ने गार्हस्थ्य-सुख से वञ्चित क्यों रखा ? स्त्री और पुरुष में परस्पर आकर्षण प्रकृति ने पैदा किया है । वे साथ-साथ रहना चाहते हैं । ‘मोह न नारि नारि के रूपा ।’ कारण, स्त्री तथा पुरुष एक-दूसरे के पूरक हैं । पुरुष में स्नेह-मार्दव की कमी है, इसलिए वह स्त्री की ओर देगता है । स्त्री में साहस तथा पुरुषार्थ बसा नहीं है, इसलिए वह पुरुष को चाहती है । इस प्राकृतिक मधुर सन्बन्ध का विधान सामूहिक रूप में पाश्चात्य देशों ने पैदा कर दिया है । हमारे यहाँ ऐसा नहीं है । योंही स्त्री ऐसी न मिलेगी, जो वर के प्राप्त न हो मरने के कारण जन्म भर अविवाहित रही हो । यदि मान लें कि स्त्री को पति के साथ रहना ही चाहिए, स्त्री अकेली रह कर भ्रष्टाचार फैला देगी, तो हमें यह भी सोचना पड़ेगा कि ‘मिस’ तथा विधवा इन अवस्थाओं में अधिक खतरनाक कौन हैं ? ‘मिस’ ने गृहस्थ-

सुख का अनुभव ही नहीं किया और विधवा ने किया, पर आगे प्रिय-वियोग से वह उसे छोड़ संन्यासिनी बन गयी—वैधव्य-जीवन बिताती हुई अपने कुटुम्ब की सेवा करने लगी। दो में से कौन अधिक चिन्ता का कारण हो सकती है ? किस पर हमें दया करनी चाहिए ?

सो, हमारे धर्माचार्यों ने समाज-संचालन के लिए कहा कि विधवाएँ यदि पुनर्विवाह न करें, तो अच्छा। वे तप का जीवन बिता कर समाज का कल्याण करेंगी। एक विधवा सती अपने कुटुम्ब भर का संचालन कर सकती है। कुटुम्ब में ऐसी सेवा-सहायता की कितनी आवश्यकता रहती है, सब जानते हैं। बड़ी उम्र की विधवाओं को शिक्षा दी जाय, तो वे अच्छी अध्यापिकाएँ बन सकती हैं। स्त्री-शिक्षा का काम द्रुत गति से चलाना है। इसके बिना समाज ऊँचे उठ ही नहीं सकता ! पुरुष-वर्ग की शिक्षा समाज को उन्नत नहीं कर सकती, यदि स्त्री-शिक्षा न हो। बच्चों पर मा का ही प्रभाव पड़ता है, पिता का उतना नहीं। परन्तु स्त्री-शिक्षा के प्रसार में बड़ी बाधा है अध्यापिकाओं का अभाव ! गृहस्थ अध्यापिकाएँ वैसा काम नहीं कर सकतीं। वे अपने छोटे-छोटे बच्चों को संभालें, या पाठशाला की पढ़ाई में ध्यान दें। उन्हें अपने घर के बच्चों की चिन्ता रहती है। वे छुट्टी भी बहुत लेती हैं। पति की बदली हुई, तो वे भी गयीं। 'मिस' अध्यापिकाएँ अच्छी नहीं। वे कन्याओं में सरसता लाने को जगह विरसता लायेगी;

शुष्कता फैलायेंगी ! कारण, उन्हें गृहस्थ-जीवन की सरसता तो कभी मिली नहीं। वे लड़कियों को गृहस्थ-जीवन की क्या शिक्षा देंगी ? वे तो 'स्त्री-अधिकार' का हल्ला मचा कर लड़कियों को 'लडना' सिखायेंगी—'हो जा पड़ोसिन मो-सी।' लड़कियों में यह बात यदि आ गयी, तो जहाँ जायेंगी, सुख न पायेंगी। कर्तव्य की ओर दृष्टि न देकर सदा 'अधिकार' पर दौड़ेंगी। अर्द्धाङ्गिनी बनने की जगह वे पुरुष की प्रतिद्वन्द्विनी बन जायेंगी ; जैसे किसान, मजदूर, श्रमजीवी, पूँजीपति आदि सामाजिक भेद हैं, उसी तरह 'मिसे' 'स्त्री-वर्ग' तथा 'पुरुष-वर्ग' का भेद पैदा करके गृहस्थी का सुख सुखा देना चाहती हैं। 'जगत्' को 'जीर्णारण्य' वे बना देना चाहती हैं। इसलिए कन्या-पाठशाला में 'मिस' को अध्यापिका के रूप में रखना भय का स्थान है। विधवाएँ अपने अनुभव से और तपोमय संयत जीवन से लड़कियों पर अच्छा प्रभाव डाल सकती हैं। समय भी पूरा दे सकती हैं। इस लिए, अध्यापिका का पद ये अच्छी तरह से संभाल सकती हैं। इसके अतिरिक्त, चिकित्सिका तथा 'नर्स' आदि का काम भी ये अच्छी तरह कर सकती हैं। सरकारी नौकरी में, जहाँ स्त्री का प्रवेश है, विधवाओं को पहले लेना चाहिए। हमें विधवाओं के सम्बन्ध में अपना गिरा हुआ दृष्टिकोण बदलना होगा। उन्हें सम्मान देना चाहिए। वे बन्धनीय संन्यासिनी हैं।

हाँ, समाज में इस बात की भी छूट होनी चाहिए कि यदि

कोई विधवा अपना पुनर्विवाह करना ही चाहती है, तो मजे से करे। उस के वैसा करने से हम नाराज क्यों हों ? उसका वह अधिकार है। यदि समाज-हित के लिए वह स्वेच्छया अपने अधिकार का उपयोग न करके तपश्चर्या का व्रत ग्रहण करे, तब और बात है। धर्म तो यही है। परन्तु यदि ऐसा कोई न करे, विवाह करके साधारण जीवन ही बिताना चाहे, तो हमें इस के लिए पूर्ण अनुमति ही नहीं, पूर्ण सहयोग देना चाहिए। हाँ, 'सब विधवाओं को पुनर्विवाह कर ही लेना चाहिए' ऐसा प्रचार हम यदि न करें और उनमें संयम तथा शील का जीवन बिता कर समाज-सेवा की भावना भरे, तो अधिक अच्छा। फिर, समाज अपना मार्ग स्वयं बना लेता है। देश, काल, परिस्थिति के अनुसार सामाजिक नियम बनते-टूटते रहते हैं, जिन में कहीं-कहीं पात्र-विशेष को छूट भी रहती है।

सो, विधवा का जीवन 'अधवा' (मिस) की अपेक्षा अधिक चिन्तनीय नहीं है, न दमनीय ही है। अधवा से समाज को अधिक खतरा है। अधवापन ही वस्तुतः समाज का अत्याचार है। इस अत्याचार को मिटाने के लिए एक बड़ा उपाय है कुछ बहनों का आत्म-त्याग, जिसे हम 'वैधव्य' कहते हैं। यदि पवित्र और तपोमय वैधव्य-जीवन सम्भव न हो, तो फिर पुनर्विवाह साधारण बात है।

तीर्थ-स्थान

धर्म में तीर्थ-स्थानों का भी महत्त्वपूर्ण स्थान है। किसी विशिष्ट प्रेरणाप्रद पवित्र स्थान को 'तोथ' कहते हैं। प्रत्येक जाति

के अपने तीर्थ होते हैं, हमारे भी हैं। परन्तु दूसरों के तीर्थों से हमारे तीर्थों में जो विशेषता है, देखने और समझने की चीज है। हमारे प्रत्येक तीर्थ के मूल में आध्यात्मिकता का पुट है। यही सब से बड़ी विशेषता है।

तीर्थों की कई श्रेणियाँ हैं। कुछ तीर्थ सांस्कृतिक होते हैं, कुछ राजनैतिक और कुछ दूसरे ढंग के। सब में धर्म की भावना मुख्य है। जहाँ बैठ कर हमारे ऋषियों ने तप तथा आत्म-चिन्तन करके हमें अमर साहित्य दिया, वे हमारे सांस्कृतिक तीर्थ हैं। हिमालय के किसी भी प्रदेश में चले जाइए, आप को एक प्रेरणा मिलेगी। इसी लिए वहाँ स्थान-स्थान पर बद्रीनारायण (बदरिकाश्रम), केदारनाथ आदि तीर्थ बना दिये गये हैं। हिमालय की उपत्यका में ऋषिकेश-हरिद्वार आदि भी ऐसे ही तीर्थ हैं, जहाँ आज-कल साधारण बस्तियाँ दिखाई देती हैं। नैमिषारण्य भी हमारा सांस्कृतिक तीर्थ है। तक्षशिला, नालन्दा, विक्रमशिला आदि भी हमारे सांस्कृतिक तीर्थ हैं, जो आज ध्वंसावशेष हैं। काशी भी हमारा सांस्कृतिक तीर्थ है, जिसमें राजनीति की भी विशेषता रही है। हिन्दी के परमाचार्य पं० महावीर प्रसाद द्विवेदी का दौलतपुर वाला वह घर हमारा पवित्र तीर्थ है, जहाँ वे जनमे और इतने दिन रहे। प्रयाग का 'हिन्दी-साहित्य-सम्मेलन-भवन' हमारा सांस्कृतिक तीर्थ है, जिसमें राजनीति का भी पुट है, क्योंकि यहीं से हिन्दी को राष्ट्रभाषा बनाने का कार्य-क्रम संचालित हुआ। विश्वकवि श्री रवीन्द्रनाथ

ठाकुर का 'शान्ति-निकेतन' हमारे आधुनिक तीर्थों में प्रमुख है। जुही (कानपुर) का वह घर हमारा अमर तीर्थ है, जहाँ बैठ कर आचार्य द्विवेदी 'सरस्वती' की अर्चना किया करते थे। इसी तरह छोटे-बड़े हमारे सहस्रशः सांस्कृतिक तीर्थ हैं, जहाँ जाने से हमें दैवी प्रेरणा मिलती है।

हमारे राजनैतिक पुराने तीर्थों में अयोध्या, मथुरा, माया (कनखल), अवन्तिका (उज्जैन), द्वारणा, काश्मी और काशी ये सात मुख्य हैं। पूर्वकाल में समस्त भारतवर्ष का शासन इन्हीं सात केन्द्रों से होता था। उस समय यह देश अन्तर-राष्ट्रीय राजनीति का संचालन करता था। किसी निर्बल देश को कोई सबल देश अन्यायपूर्वक जब दबोच लेता था, तो वह (पद-दलित देश) इन सात प्रधान केन्द्रों में से किसी एक की शरण में जाता था और अपना मामला उपस्थित करता था। यहाँ से उसे सहायता मिलती थी और वह देश बन्धन-मुक्त होकर पुनः स्वतन्त्र होता था। इसी लिए कहा है—'सप्तैता मोक्ष-दायिकाः'—ये सातों पुरी मुक्ति देने-दिलाने वाली हैं। इन सातों शासन-केन्द्रों का राजनैतिक महत्त्व पुराणों में वर्णित है। कुछ झलक वेदों में भी है। ध्यान रखना चाहिए कि 'सप्तैता मोक्ष-दायिकाः' जिन केन्द्रों के लिए कहा गया है, उनमें दूसरे तीर्थों के नाम नहीं हैं; चार मुख्य 'धाम' भी अलग हैं। यदि राजनैतिक मुक्ति से अभिप्राय न होता, तो बद्रीनारायण, जगन्नाथ, रामेश्वर आदि धाम भी साथ अवश्य रखे जाते। परन्तु ऐसा

नहीं किया गया। स्पष्ट ही वे हमारे प्रेरणाप्रद राजनतिक तीर्थ थे, जो बाद में आध्यात्मिक मात्र मान लिये गये और 'भुक्ति' या 'भोक्ष' से मतलब 'जीवनमरण-राहित्य' लिया जाने लगा। पर कुछ भी हो, श्रद्धालु जनों ने इन तीर्थों का अस्तित्व तो बनाये रखा। अयोध्या का राम से, मथुरा का कृष्ण से तथा काशी का विद्या-संसर्ग से अधिक महत्त्व बढ़ा। काशी को फिर से विद्या-केन्द्र महर्षि मालवीय ने बनाया।

अर्वाचीन हमारे राजनैतिक तीर्थों में मेवाड़ का चित्तौड़ तथा हल्दीघाटी, छत्रपति शिवाजी महाराज के वे दुर्दम दुर्ग, झाँसी को रानी लक्ष्मीबाई का वह संग्राम-केन्द्र आदि मुख्य हैं। इसके बाद पूना का वह मकान, यदि अभी तक कहीं हो, जहाँ हमारे राष्ट्रपितामह लोकमान्य पं० बालगंगाधर तिलक ने जन्म लिया था, प्रणम्य है। 'सेवाग्राम' का वह श्रद्धेय आश्रम, जहाँ राष्ट्रपिता महात्मा गान्धी बैठ कर राष्ट्र का संचालन करते थे, हमारा तीर्थ है। कलकत्ते का 'महाजाति-सदन' हमारा राजनैतिक तीर्थ है, जिसकी नींव नेताजी श्री सुभाषचन्द्र बोस ने रखी थी। वह घर भी हमारा तीर्थ है, जहाँ नेता जी ने जन्म लिया था। उस घर का वह कमरा हमारा परम तीर्थ है, जहाँ से वह अमर सेनानी योगबल द्वारा हमें मुक्त करने के लिए कहीं से कहीं चला गया था। प्रयाग का 'स्वराज्य-भवन' हमारा राजनैतिक तीर्थ है और अमृतसर का 'जलियाँ वाला बाग' हमारा अविस्मरणीय तीर्थ है। ऐसे तीर्थों की यात्रा करने से जीवन को एफ स्फूर्ति मिलती है।

राष्ट्र के चारों सिरों पर हमारे चार ‘धाम’ हैं, जो संस्कृति तथा आध्यात्मिकता के साथ राजनीति का पुट देते हैं। ऐसे महान् तीर्थों की यात्रा करने से दुर्गम पर्वत-श्रेणियाँ, समुद्र की उत्ताल तरंगें और दुस्तर नद-नदी आदि देखने को मिलते हैं। यह ‘आनुपद्भिक’ फल है। इन तीर्थों के बल पर ही हमारी राष्ट्रीय भावना भूतकाल में अखण्ड रही है और प्राकृतिक दुर्गम क्षेत्रों में भ्रमण करने की साहसिक परम्परा हम में रही है। एक मदरासी भी हरिद्वार तथा टेहरी-प्रदेश को ‘अपना’ समझता रहा है और एक बंगाली या काश्मीरी भी उस प्रदेश में आत्मोद्यता रखता है, जहाँ हमारा रामेश्वर-धाम है। इन तीर्थों के कारण ही हिन्दी राष्ट्र-भाषा का रूप धारण कर सकी, जिसका राजनैतिक महत्त्व आगे चल कर समझ में आया।

सो हमारे तीर्थ साधारण नहीं हैं। श्रद्धालु जनों ने इन के अस्तित्व को बनाये रखा, यद्यपि इन के महत्त्व को “माहात्म्य” बना दिया। कुछ भी हो, उन्होंने ने परम्परा स्थिर रखी। तीर्थ-यात्रा का महत्त्व है, पर उन के अनुष्ठान में भी बुद्धि चाहिए। आज कल देखा जाता है, वृद्धाएँ एक-एक पैसा जोड़ती हैं, जगन्नाथ जी के दर्शन करने जाने के लिए। वे अपने बच्चों को घी-दूध न देकर सूखी रोटियाँ खिलाती हैं, तीर्थ जाने के लिये पैसा इकट्ठा करने की धुन में। घर के लोगों की कठिन बीमारी में भी वे पैसा इस आवश्यक काम में नहीं

लगाती हैं। किसी तरह सौ-दो सौ जोड़ कर जगन्नाथ जी चल देती हैं। कुछ रेल-टिकट में दे दिये और कुछ तीर्थों के धूर्तों ने ठग लिये ! क्या इस से भगवान प्रसन्न होंगे ? अपना धर्म तो पालन किया नहीं, बच्चा को अच्छी खुराक न दी, न उनके पढ़ाने में ही चार पैसे खर्च किये। और, उस तरह जोड़ कर दस-बीस दिन में सब फूँक दिया ! यह धर्म नहीं है। हाँ आवश्यक काम करके यदि कुछ बचे, तो मजे से सब परिवार तीर्थ-यात्रा करो, आनन्द लो ! यह भी जीवन का एक अंग है।

तीर्थों का सुधार करना भी जरूरी है। नये राष्ट्रीय तीर्थों का निर्माण भी आवश्यक है। पूना में तिलक-मन्दिर, और दौलतपुर या जुही में आचार्य द्विवेदी का 'सरस्वती-मन्दिर' बनना चाहिए। इस के लिये राष्ट्रीय सरकार को ही आगे आना चाहिए।

व्रत और पर्व

हमारे व्रत तथा पर्व भी धर्म के मुख्य अंग हैं। व्रत कहते हैं 'उपवास' को। पर्व का अर्थ है उल्लास-पूर्ण क्षण—त्यौहार।

पहले हम 'व्रत' का महत्त्व देखें। हमारे यहाँ अनेक व्रत प्रचलित हैं। मास में दो व्रत तो सर्वमान्य हैं, जो अब हम छोड़ते जा रहे हैं ! दोनो पक्षों की 'एकादशी' तिथि हमारे व्रत के लिए निश्चित की गयी थी। पन्द्रह दिन में जो कुछ पेट में गड़बड़ी रह जाती थी, वह चौबीस घंटे के उपवास से ठीक

हो जाती थी। शरीर शुद्ध हो जाता था। बच्चों को और गर्भवती स्त्रियों को छोड़ शेष घर के सब लोग यह व्रत रखा करते थे। एकादशी के दिन का बचा हुआ सब अन्न तथा घी आदि द्वादशी के दिन किसी अच्छे धर्म-गुरु को सादर समर्पित किया जाता था। जो ब्राह्मण-साधु जनता में धर्म-जागरण या सांस्कृतिक अभ्युत्थान का ही पुण्य कार्य सदा करते थे, उनका और उन के कुटुम्ब का जीवन-निर्वाह बहुत अच्छी तरह इससे हो जाता था। न कोई किसी से चन्दा माँगता था, न धर्म-प्रचार के लिए वेतनभोगी 'उपदेशक' रखे जाते थे। 'बड़े-बड़े विद्वान् तब निश्चिन्त हो कर वैसे बड़े-बड़े ग्रन्थ लिख कर हमारे साहित्य को समृद्ध करते थे, जिन पर आज भी हम गर्व करते हैं। न किसी ग्रन्थ पर कोई किसी से रायल्टी लेता था, न पारिश्रमिक। यही कारण है कि उस समय वे ग्रन्थकार 'आप्त' समझे जाते थे और उनके वचनों का आदर होता था। समाज पर उन के जीवन-निर्वाह का कोई बोझ भी न था।

आजकल एकादशी आदि का व्रत विकृत रूप में आ गया है! रोटि-दाल की जगह पेड़ा, बरफी और रबड़ी-मलाई खायी जाती है। पेट और खराब कर लिया जाता है! द्वादशी को सीधा-दान की कोई बात है नहीं! दिया भी, तो न जाने कहाँ पहुँच जाता है। इस तरह सकादशी-व्रत का क्या माहात्म्य? वर्ष भर में और भी शतशः व्रत-विधान विविध उद्देश्यों से बनाये गए, जो चल रहे हैं; उसी तरह टूटी-फूटी दशा

में। कुछ छूटते-टूटते जाते हैं। जब हम उनकी उपयोगिता और पद्धति ही भूल-गये, तब वे कब तक चलें? फिर भी, हमारी मा-बहनें बहुत से व्रत बड़ी निष्ठा से करती हैं और अपनी-अपनी आत्मा को सन्तोष देती हैं। आत्म-सन्तोष भी एक लाभ ही है। कुछ न कुछ धार्मिक प्रवृत्ति भी बनी हुई है।

व्रतों की ही तरह हमारे यहाँ पर्व भी विशेष उद्देश्य से हैं। इन्हें हम कई श्रेणियों में विभक्त कर सकते हैं। होली, दिवाली, और दसहरा, ये तीन हमारे राष्ट्रीय पर्व हैं। राष्ट्र का प्रत्येक जन इन में सम्मिलित होता है। रामनवमी, जन्माष्टमी आदि जयन्तियाँ ऐसे पर्व हैं, जिन में सांस्कृतिक और राजनैतिक पुट है। उपाकर्म (रक्षा-बन्धन) हमारा सांस्कृतिक पर्व था, जो अब अत्यन्त विकृत हो गया है।

हमने दीवाली, होली, और दसहरा को राष्ट्रीय पर्व बतलाया है। इसका मतलब यह कि इस देश के मुसलमानों को तथा ईसाइयों को भी ये तीनों पर्व मनाने चाहिए। इन का किसी सम्प्रदाय से कोई सम्बन्ध नहीं है। कुछ कहानियाँ इनके साथ जोड़ दी गयी हैं, जो बाद की चीजें हैं। यदि हिन्दू, मुसलमान और ईसाई, सब मिल कर एक साथ इन राष्ट्रीय पर्वों को मानने लगे, तो कितना अच्छा हो। उत्सव मनाने की विधि में भेद हो जाय, यह अलग चीज है। दीवाली को हिन्दू लक्ष्मी जी की पूजा करते हैं, तो मुसलमान उस दिन जगमगाती हुई मस्जिद में विशेष नमाज पढ़ा कर और ईसाई इसी तरह सजे हुई दीप-

सुशोभित गिरजाघरों में विशेष प्रार्थना किया करें। होली और दसहरा का पर्व भी ऐसा ही है। हम इन राष्ट्रीय पर्वों की व्याख्या और स्पष्ट करेंगे।

दीवाली का त्यौहार हमारा एक फसल का उल्लासपूर्ण स्वागत है। मनुष्य ने जब खेती करना सीखा होगा, तब पहली फसल कतकी या खरीफ की हुई होगी। यह प्रकृति-प्रसाद है। चैती या रबी के लिये तो कृत्रिम रूप से जल देने की आवश्यकता होती है, जो मनुष्य के दिमाग में बाद की चीज है। पहले यही कतकी शुरू हुई होगी। कार्तिक में खेत (ज्वार, मक्का, बाजरा आदि मोटे नाजों से ही नहीं, बासमती आदि देव-दुर्लभ धानों से भी) भरे हुए पके रूप में सामने होते हैं। उस समय किसान को कुछ काम खेतों में करना नहीं होता है। वह फुर्सत के क्षण पाता है। लक्ष्मी उसके सामने नजर आती है, खेतों में लहराती हुई। उसके स्वागत की वह तयारी करता है। वरसात के चार महीनों में घर जो विकृत हो गये हैं, उन्हें वह ठीक करता है। सफाई और लिपाई-पुताई होती है। चारों ओर भक्ताभक्त नजर आता है। अमावस्या की अँधेरी रात भी जगमगा उठती है। भारत कृषक देश है। उसके यहाँ लक्ष्मी जी पधारती है। सब उत्फुल्ल हो कर खुशी मनाते हैं, दिवाली करते हैं। इस तरह यह एक राष्ट्रीय फसली त्यौहार है। सब को मानना चाहिए, भले ही सम्प्रदाय-भेद से मनाने में किंचित् प्रकार-भेद हो।

एक बात और समझने की है। बहुत पुराने समय से यह

नव संवत् का उत्सव दीवाली

नववर्षारम्भ का उत्सव रहा होगा। पहले हमारे यहाँ शरद से नव संवत् का आरम्भ होता था, बाद में बसन्त से होने लगा होगा। वेद में 'जीवेम शरदः शतम्' आदि मंत्र इसकी झलक देते हैं—हम सौ शरद जियें। वर्षा के अनन्तर 'शरद' ऋतु का प्रारम्भ होता है और शीत के प्रारम्भ होने तक यह रहती है, दो मास। बड़ी सुन्दर ऋतु होती है, न गरमी, न जाड़ा, न बरसाती की चूड़। खाने के लिए नयी फसल का घर में भरा हुआ विपुल अन्न। और, गौओं के लिए जंगल में चाहे जितना चारा। खुब दूध-घी। कैसी सुन्दर ऋतु! इसी से नये वर्ष का आरम्भ मानते होंगे। इसमें भाषा-विज्ञान भी कुछ साक्ष्य देता है। 'वर्ष' तथा 'वर्षा' एक ही धातु से निष्पन्न है। 'अब्द' भी वर्ष को कहते हैं। 'अब्द' बादल को भी कहते हैं। वर्ष समाप्ति, अब्द-समाप्ति, अर्थात् इस साल की बरसात गयी। नये जीवन का स्वागत। इस तरह वर्ष अथवा अब्द की समाप्ति पर नवसंवत्-आरम्भ होता होगा। एक फसल के कट चुकने पर ही दूसरा संवत् चलना ठीक है। यों यह नव-संवत् का भी उत्सव दीवाली है।

होली दूसरी फसली लौहार है। जब हम कुओं और नहरों से पानी देना जान गये, जब इतनी जानकारी मनुष्य को हो गयी, तब यह दूसरी फसल चैती या रवी सामने आयी। 'होला' उस अधपके नाज को कहते हैं, जो इस समय खेतों में तयार खड़ा होता है। किसान देख कर खुश होता है और नाचता-

दूसरा फसली त्यौहार होली

गाता है। यही 'होली' या 'होलिका' त्यौहार है। बहुत दिन बाद इसमें कई कहानियाँ भी मिल गयीं आकर। उनका कुछ लाक्षणिक अर्थ भी प्रतीत होता है। प्रह्लाद और आह्लाद या उह्लास एकार्थक शब्द है। हिरण्य सुवर्ण को कहते हैं। हिरण्यकशिपु और हिरण्याक्ष समाज के जमींदार तथा पूँजीपति भी हो सकते हैं, जो जनता के प्रह्लाद (आह्लाद) को अपने अत्याचारों से नष्ट करने में कुछ उठा न धरते थे। पर वह उन किसानों का प्रह्लाद फिर भी मरा नहीं। वे फिर भी नाचते ही गाते रहे। हिरण्यकशिपु और हिरण्याक्ष ही समाप्त हो गये, नरसिंहों के हाथों !

इस तरह इस बड़ी फसल का यह त्यौहार होली है।

दीवाली का त्यौहार भी उसी तरह चलता रहा, चल रहा है। वह तो हमारा आदि पर्व जान पड़ता है। हाँ, नया वर्ष शरद की अपेक्षा बसन्त से अच्छा जान पड़ा। बड़ी फसल के बाद ही तो 'वर्ष' की समाप्ति समझी जाय। अब 'वर्ष' शब्द रूढ़ हो गया ; बारह मास के एक चक्र में। शरद की ही तरह बसन्त भी सुन्दर ऋतु है। एक विशेषता भी है। वर्षा-जन्य रोग जो मलेरिया ज्वर आदि शरद तक चलते हैं, उनका बसन्त में नितान्त अभाव ! एक बात और। प्रकृति में भी नव जीवन दिखायी देता है। सब वृक्ष और लताएँ फल-फूलों से भरपूर ! इसीलिए नव-संवत्सर बसन्त के प्रारम्भ (चैत) से समझा जाने लगा। होली त्यौहार है पिछले वर्ष की सुन्दर समाप्ति का। इस तरह यह एक राष्ट्रीय पर्व है।

राजनैतिक पर्व दशहरा

दसहरा—दसहरा या विजयदशमी भी हमारा राष्ट्रीय पर्व है—राजनैतिक। वर्षाकाल में हमारी फौजें जहाँ की तहाँ जम कर विश्राम करती थीं और सेनापति लोग अपनी नति का निर्धारण करते थे। वर्षा के बाद दुर्गा-पूजन होता था। दुर्गा, शक्ति! दुर्गा-सप्तशती में कथा है कि एक राक्षस इतना प्रबल और उत्पाती हो गया कि उस ने संसार में खलबली मचा दी। उसके आतंक से सब व्रस्त हो गये। वह किसी के मारे मरता न था! सब देवता हार गये। तब क्या हो! उस समय विष्णु ने अपनी शक्ति दी, ब्रह्मा ने अपनी और रुद्र-इन्द्र आदि ने अपनी-अपनी शक्ति दी। सब की शक्तियाँ इकट्ठी हुईं, तो महाशक्ति दुर्गा का प्रादुर्भाव। इस दुर्गा या दुर्दमनीया शक्ति से उस महादानव का संहार हुआ। यह है संगठन-शक्ति। सिंह शक्ति का प्रतीक है। सो, दुर्गा-पूजन करके विजय-दशमी के दिन रण-यात्रा होती थी, विजय-प्रस्थान का यह महोत्सव। जब कोई विजेय न रहा, तब भी महोत्सव जारी रहा और हमारे उत्कर्ष का एक प्रतीक यह अब भी है। इस तरह यह हमारा राष्ट्रीय पर्व है।

अनन्तर श्री रामचन्द्र जी की विजय-यात्रा का भी इससे सम्बन्ध हो गया। हम आज भी विजयदशमी उल्लासपूर्वक मनाते हैं और अनन्त काल तक मनाते रहेंगे।

रामनवमी और जन्माष्टमी आदि के सम्बन्ध में विशेष कुछ कहना है ही नहीं। राम और कृष्ण के जयन्ती-उत्सव भी राष्ट्रीय

पर्व हैं। कुछ लोग राम-नवमी और जन्माष्टमी को साम्प्रदायिक चीज समझते हैं, जो गलती है। राम और कृष्ण का किसी सम्प्रदाय-विशेष से कोई खास सम्बन्ध नहीं है। इसी लिए जैन और बौद्ध भी इन्हें अपने ढंग से मानते-मनाते हैं। देश के ईसाई तथा मुसलमान भी कभी समझेंगे ही। अब ये उत्सव लोग व्रत के रूप में मनाते हैं। सो तो कोई बात नहीं; पर कई अन्य-परम्पराएँ और कुरीतियाँ चल पड़ी हैं, जो त्याज्य हैं। जन्माष्टमी के दिन रात के बारह बजे लोग स्नान करते हैं! कहते हैं—जन्म हो गया, सूतक के स्नान करो! भला, प्रति वर्ष जन्म होता है श्री कृष्ण भगवान् का क्या? हम प्रति वर्ष जन्मोत्सव करते हैं, या उनका जन्म ही प्रति वर्ष होता है? मनु ने तो आधी रात को स्नान करने को मना किया है। इससे भी बढ़ कर यह कि एक खीरे को चीर कर उसमें शालग्राम को रख देते हैं और बारह बजे रात को उससे निकाल लेते हैं; यह कह कर कि जन्म हो गया। फिर उस खीरे को तराश कर प्रसाद बाँट देते हैं! मानो देवकी को ही .। क्या कहा जाय! मैं तो कहीं भी खीरे का प्रसाद लेता ही नहीं हूँ। ये मूर्खता-पूर्ण काम बन्द होने चाहिए।

उपाकर्म हमारा सांस्कृतिक पर्व था। वेद के विद्वान् इस दिन विशिष्ट वैदिक विधियाँ सम्पन्न करते थे। यह हमारा अत्यन्त महत्त्वपूर्ण पर्व आज अत्यन्त विकृत दशा में है। ब्राह्मणों के लड़के दो-दो पैसे के लिए राखी बाँधते फिरते हैं। लोग सिर हिला

कर इनकार कर देते हैं, तब खिसिया कर आगे चल देते हैं, फिर आगे। इस तरह दिन भर वेड़ज्जती कराते फिरते हैं। अब तो यह त्यौहार इसी रूप में ठीक है कि लड़कियाँ राखी बाँधें और अपने अभिभावकों से लड़-भगड़ कर साडी लें, रुपये लें। घर में बढ़िया भोजन बने और सब मजे से बैठ कर उड़ायें। न वह उपाकर्म रहा, न वैदिक विधि। पर रक्षा-बन्धन जिस रूप में सामने आ गया, वह एक पारिवारिक उल्लास है, सुन्दर है।

इसी तरह अन्यान्य व्रत-पर्व हैं। कुछ कहीं संशोधन परि-मार्जन अपेक्षित है। होली की गाली-गलौज और गन्दगी तो वन्द हो ही जानी चाहिए। रंग भी किसी पर जबरदस्ती न डालना चाहिए। गाओ-बजाओ, अच्छे नाटकों का अभिनय करो, कोई शिष्ट मनोरंजन करो। यही तो उत्सव है। यदि शिष्ट मनोरंजन दोगे तो लोग उधर ही लग जायेंगे। इस के विरुद्ध तुम 'पवित्र होली' के नाम से होली पर मुहरसी वातावरण पैदा करोगे, तो काम बिगड़ जायगा! मनोरंजन-प्रधान यह उत्सव है।

इसी तरह अन्यान्य व्रत-पर्वों के संबन्ध में समझिए। यहाँ तो सभी विषयों का थोड़ा-थोड़ा निर्देश भर किया जा रहा है।

आज्ञा-पालन या अनुशासन

माता, पिता, ज्येष्ठ बन्धु, आचार्य आदि गुरुजन हमारा हित चाहते हैं। उन का अनुभव अधिक होता है। वे अपने ज्ञान

तथा अनुभव के बल पर हमें उचित आदेश-निर्देश देते हैं। ऐसी दशा में उन के उन आदेश-निर्देशों का पूर्ण भक्ति और श्रद्धा के साथ पालन करना हमारा धर्म है। इससे हमारा कल्याण होगा, हमें सुख-समृद्धि मिलेगी, हम संकटों से बचेंगे। कभी-कभी और कहीं-कहीं आज्ञा-पालन का अतिशय महत्त्व सम्पूर्ण समाज के हित के लिए होता है और इसी लिए समाज वैसे आज्ञा-पालन के लिए जबरदस्ती भी करता है। सेना में आज्ञा-पालन बड़ी कड़ाई से कराया जाता है, कारण, उस पर समाज की रक्षा-व्यवस्था अवलम्बित है। प्रत्येक सैनिक को यह सोचने का अधिकार नहीं है कि इस दिशा में हम गोली चलावें। यह सोचना सेनाध्यक्ष का काम है, जो ज्ञान में श्रेष्ठ समझ कर उस काम पर नियुक्त किया गया है। जो आज्ञा पालन नहीं करता उसे सजा मिलती है।

परन्तु इस धर्मानुष्ठान में भी बुद्धि की आवश्यकता है। मान लीजिए, सेनाध्यक्ष क्षणिक उन्माद का शिकार हो जाय। उसका दिमाग क्षण भर में ही खराब हो गया और उसने अपने एक सैनिक को हुक्म दे दिया कि 'तू मुझे गोली से मार दे—मेरे ऊपर फायर कर दे।' तब उस सैनिक का क्या कर्तव्य है? उसे तो शिक्षा मिली है कि सदा अफसर का हुक्म मानो। तो क्या वह गोली चला कर अपने अफसर को मार दे? उसका उस समय क्या धर्म है? सैनिक-कर्तव्य की उसे जो शिक्षा मिली है, उसमें तो कहीं यह कहा नहीं गया था कि जब ऐसा हो, तो वह क्या

करे ! न जाने किस समय क्या घटना घटे, कौन जानता है ! कोई ज्योतिषी तो है नहीं ! फिर, असंख्य जनों के साथ असंख्य घटनाएँ घट सकती हैं, एकदम अचिन्तित ! तब फिर इन सब के लिए क्या-क्या निर्देश दिये जायँ । एक-एक घटना के भी देश, काल तथा पात्र के भेद से अनन्त भेद हो सकते हैं । इसीलिए धर्म-निर्णय में 'अन्तरात्मा' को भी एक प्रमाण मनु ने माना है और श्री कृष्ण ने बुद्धि पर जोर दिया है । तोता-रटन्त सैनिक-कर्तव्य जिसने याद किया होगा, अपनी बुद्धि जिसके न होगी, वह तुरन्त उसे मार देगा और फिर इस 'धर्म' का पालन करने के पुरस्कार में मृत्यु-दण्ड प्राप्त करेगा । 'कोर्ट मार्शल' में वह मृत सेनाध्यक्ष गवाही देने न आयेगा कि इसका अपराध नहीं है, मैंने ही दिमाग की खराबी से इसे वैसी आज्ञा दे दी थी ! इसके विपरीत, यदि सैनिक में विवेक-बुद्धि होगी, तो समझ जायगा कि इसके दिमाग में कुछ खराबी आ गयी है । वह उसकी आज्ञा का पालन न करेगा और किसी तरह, उससे बड़े या छोटे, दूसरे सैनिक-अधिकारी को इसकी सूचना देगा । उचित कार्रवाई होगी और तब 'आज्ञा' के न पालन करने के कारण उसे पारितोषिक मिलेगा । कारण, उस समय वह अधिकारी इस स्थिति में न था कि उसकी आज्ञा का पालन किया जाता ।

दिमाग की खराबी में, अज्ञान में या अतिशय क्रोधावेश में दी हुई आज्ञाओं पर विचार करने की जरूरत होती है । अज्ञान-अवस्था में कुन्ती ने यदि द्रौपदी-विभाजन की आज्ञा दे दी थी,

तो वह पाण्डवों को मान्य न होनी चाहिए थी। अतिशय क्रोधावेश में जमदग्नि ने अपने पुत्र को आज्ञा दी कि तू अपनी मा का सिर काट दे, तो वह परशुराम को मान्य न होनी चाहिए थी। पिता के कहने पर मा का सिर काट लिया परशुराम ने; तो क्या कोई धर्म किया? उन्हें समय बचा जाना चाहिए था और फिर क्रोध कुछ शान्त होने पर समझा देना चाहिए था कि आप यह क्या कराने जा रहे थे! एक धर्म दूसरे धर्म को बाधा पहुंचावे, तो सोचने की बात है। पिता की आज्ञा मानना धर्म है और मा की सेवा करना भी धर्म है। पिता की आज्ञा न मानना अधर्म है और मा को हानि पहुंचाना भी अधर्म है। अधिक बल किस में है? पिता की आज्ञा मान कर मा को मार डालना क्या धर्म है? इससे समाज का क्या कल्याण? 'धर्म यो बाधते धर्मः न स धर्मः, कुर्वर्त्म तत्'—जो 'धर्म' किसी दूसरे धर्म को बाधा पहुंचाये, वह धर्म नहीं है, कुर्वर्त्म है, पाप है! यदि बाधक प्रबल हो तो अवश्य अल्पबल धर्म बाधित होगा। 'अहिंसा' धर्म है। एक व्यापक नियम। अब कुछ छूट दी, अपवाद रखा—'आततायी को जान से मार देना चाहिए।' यह 'अपवाद' भी धर्म, आततायी को मार देना भी धर्म। उस मुख्य और व्यापक नियम का एक अंश में बाध हुआ। परन्तु पिता की आज्ञा मान कर मा को मार देने में यह बात नहीं है। वहाँ सामान्य-विशेष-भाव या उत्सर्ग-अपवाद रूप नहीं। दोनों स्वतन्त्र विधियाँ हैं—पिता की आज्ञा मानना भी और माता के प्रतिकूल आचरण का

निषेध भी। तब देखना होगा कि औचित्य तथा समाज-कल्याण किधर है। सब सोच कर करना चाहिए।

इसी तरह अज्ञानावस्था में दी हुई आज्ञा का पालन उचित नहीं है। मान लो, आपके पिताजी को मालूम नहीं कि कुनैन का इन्जेक्शन मियादी ज्वर में न लेना चाहिए। उन्होंने इतना सुन रखा है कि कुनैन के इन्जेक्शन से ज्वर जाता रहता है। तुम मियादी ज्वर से पीड़ित हो गये। तुम्हारे पिताजी ने आज्ञा दी—‘कुनैन का इन्जेक्शन ले ले।’ तो क्या तुम उनकी आज्ञा का पालन करोगे ? ऐसा करना धर्म है ? उनकी इस आज्ञा का पालन किया, तो मर कर उन्हें दुःख-सागर में डुबो दोगे ! उनसे कहना होगा कि इस ज्वर में वह इन्जेक्शन नहीं लिया जाता। इस समय उनकी आज्ञा का पालन करना धर्म नहीं है। इस तत्त्व को न समझ कर तरह-तरह की कहानियाँ गढ़ दी गयी हैं !

कुन्ती की उस आज्ञा के सम्बन्ध में जो कहानी है, वह तो आदि से अन्त तक गलत है ! कोई गँवार भी नया विवाह करके बहू को साथ लाता हुआ इतना उतावला नहीं देखा गया कि दूर से ही अपनी मा से चिल्ला कर कहे कि—‘मा, मैं आज एक बहुत बढ़िया चीज लाया हूँ।’ अर्जुन तो विद्वान् और गम्भीर पुरुष थे। वच्चे न थे। फिर, बड़े और छोटे भाई साथ में थे ! अच्छा मान लो, वे हर्षोत्फुल्ल और उतावले ही हो गये थे, अपनी ‘चीज’ प्रकट करने के लिए; तो भूठ क्यों बोले ? यह क्यों कहा कि ‘मैं एक बहुत अच्छी चीज ‘भिक्षा’ में लाया हूँ ?’ मा से

भूठ ! और कोई भूठ बोलता है, तो अपनी प्रशंसा-उत्कर्ष के लिए, या अपमान-अपकर्ष के लिए ? वे तो लक्ष्य-वेध कर एक असाधारण गौरव के साथ द्रौपदी को लाये थे । क्या 'भीख' माँग कर कोई चीज लाने में इससे भी अधिक गौरव है ? खैर यह भी मान लिया कि उन्होंने हड़बड़ी में 'भीख' का नाम ले लिया ! तो, कुन्ती को उस बढ़िया चीज को देखने की इच्छा क्यों न हुई ? अद्भुत चीज कौन- नहीं देखना चाहता है ? नित्य तो वे भिक्षा-प्राप्त समाग्री संभाल कर रखती थीं और फिर सब को अपने हाथ से परोसती-देती थीं । आज इतनी बढ़िया चीज का नाम सुन कर भीतर से ही कैसे कह दिया कि 'बाँट खाओ ?' क्या पाण्डव ऐसे भुखमरे थे कि दरवाजे पर ही सब खाने लगते थे ? इस आज्ञा से पाण्डवों को बहुत आश्चर्य तथा दुःख हुआ, बाद में कुन्ती को भी ! वे अपने उस आज्ञा-दान पर पछतायीं भी ! पर किया क्या जाता । पाण्डवों को आज्ञा-पालन जरूरी था ! धर्म था । पर वे उस आज्ञा को मान कर द्रौपदी को बाँट कर खा क्यों नहीं गये ? माता की आज्ञा तो वैसी ही थी और खाने की चीज समझ कर ही उन्होंने वैसी आज्ञा दी थी । कुछ भी हो, इस तरह की कहानियों से मति-भ्रम होता है और धर्माधर्मनिर्णय में इनसे सहायता नहीं मिलती । उल्टे बौद्धमपन बढ़ता है । हमें इतनी ही शिक्षा ग्रहण करनी चाहिए कि इस तरह माता-पिता की आज्ञा का पालन मत करो, जैसे कि पाण्डवों ने किया ! बुद्धि-योग जरूरी चीज है, धर्म-

निर्णय करने के लिए । आंखें चाहिए अपनी । कहा है—यस्य नाऽस्ति स्वयंप्रज्ञा शास्त्रं तस्य करोति किम् ?—जिसके अपनी बुद्धि है ही नहीं, शास्त्र उसे क्या लाभ पहुंचा सकता है ? गीता में कहा है—‘किं कर्म किमकर्मेति कवयोऽप्यत्र मोहिताः’—क्या कर्तव्य है और क्या अकर्तव्य, इसका निर्णय करने में बड़े-बड़े लोग भी गड़बड़ा गये हैं ।

साराश यह कि आज्ञा-पालन एक उत्तम धर्म है, पर अन्य धर्मों की तरह इसका भी स्वरूप समझने के लिए बुद्धि अपेक्षित है ।

श्राद्ध और मूर्ति पूजा

धर्म में श्राद्ध तथा मूर्ति-पूजा का भी स्थान है । प्रत्येक समाज में श्राद्ध—मृतक-श्राद्ध—आप देख सकते हैं । बड़े-बड़े नेताओं और महात्माओं के जो भव्य स्मारक बनवाये जाते हैं, श्राद्ध के ही एक रूप हैं । ‘समाधि’ और मकबरे क्या हैं ? श्राद्ध के एक रूप है । प्रत्येक व्यक्ति अपने माता-पिता का ऋणी होता है, भले ही समाज के लिए वे नगण्य हों ! सब लोग अपने माता-पिता के प्रति कृतज्ञता प्रकट करना चाहते हैं । सब लोग वैसे स्मारक नहीं बनवा सकते हैं । इसके लिए एक महीने का एक पक्ष ही नियत कर दिया गया है—‘पितृपक्ष’ । लोग किसी दिन अपने पूर्वजों का स्मरण कर, कुछ दान-पुण्य करें, पूड़ी-खीर खाएं, तो हर्ज क्या ? जो न करें, न करें । पर जो ऐसा श्राद्ध करें, तो हमारा हर्ज क्या ?

समाज बुरा क्यों माने ? उस दिन कुछ लोगों को कोई भोजन कराता है, तो कराने दो । तुम लोग जब वैसे अनिष्ट जनों को पार्टियाँ देते हो, तब ये बेचारे सनातनी तुम्हारा तो खण्डन करते नहीं फिरते हैं ? किसी का खिलाया हुआ पितरों को पहुँचता है या नहीं, इस भ्रम में हम क्यों पड़ें । हम तो अपनी कृतज्ञता प्रकट करने के लिए वैसा करते हैं और इससे हमारी अन्तरात्मा प्रसन्न होती है । इसी लिये यह हमारा धर्म है । यदि इससे तुम्हें कोई कष्ट पहुँचता हो, तो बताओ । तब हम विचार करेंगे कि यह धर्म क्या छोड़ दिया जाय ? जब तक ऐसा नहीं और हमारी अन्तरात्मा को सन्तोष मिलता है, ठीक है । तुम सिनेमा में सैकड़ों रुपये फूक देते हो, अपना मन खुश करने के लिए । हमारा यह व्यय वैसा ही समझ लो ।

मूर्ति-पूजा तो सभी देशों में है । बड़ी-बड़ी मूर्तियाँ सुन्दर स्थानों में खड़ी की जाती हैं । उनके प्रति सम्मान भी प्रकट किया जाता है । उनका अपमान असह्य होता है । हम भी ऐसा ही करते हैं । राम, कृष्ण, हनुमान आदि की मूर्तियाँ हम स्थापित करते हैं ; तो बुरा क्या ? हम उनके सामने हाथ जोड़ते हैं, तो आप हँसते हैं ! परन्तु आप तीन रँगों के कपड़ों के एक जोड़ को, तिरंगे मंडे को, जब बड़े ही अदब से सलामी देते हैं—ध्वजपूजन करते हैं ; तब अपने ऊपर क्या नहीं हँसते ? हम सब लोग उस तरह ध्वज-वन्दना करके राष्ट्र के प्रति सम्मान प्रकट करते हैं । यह प्रतीक-पूजा है । सो, मूर्ति-पूजा और प्रतीक-पूजा संसार में सदा रहेगी ।

जो मूर्ति-पूजा का खण्डन ढोल बजा कर किया करते हैं, उन्हें भी मूर्ति-पूजा करते मैंने देखा है। इस लिए इस विषय पर अधिक कुछ लिखना व्यर्थ है। हाँ, मन्दिरों में भोग-पूजा पर लाखों-करोड़ों का व्यय अवश्य चिन्त्य है। वह सब रुपया संस्कृति और संस्कृत भाषा के प्रचार-प्रसार में लगना चाहिए। पूजा तो चार फूलों से, दो मालाओं से और तुलसी के चार दलों से पर्याप्त है। 'पत्रं पुष्प फलं तोयम्' वस, यही पूजा की सामग्री में पर्याप्त है। हमें अपनी अनन्त देवोत्तर धन-राशि बहुत अच्छे कामों में खर्च करनी चाहिए।

धर्म और ईश्वर-भक्ति

ईश्वर-भक्ति एक अलग चीज है, ऐसा कह सकते हैं हम; वर्तमान ईश्वर-भक्ति के भेदों तथा ढंगों को देख कर। वैसे, धर्म-शास्त्र में ईश्वर-भक्ति तो नहीं, पर 'आस्तिक्य' को कहीं-कहीं धर्म के अंगों में हम देखते हैं। 'आस्तिक्य' का मतलब है ईश्वर की सत्ता में या परलोक में विश्वास। आस्तिक्य-बुद्धि से भी धर्म में प्रेरणा मिलती है। बहुत से लोग हमारी सामाजिक व्यवस्था से तो नहीं डरते; पर ईश्वर की सत्ता तथा परलोक (नरक आदि) के भय से डर कर ही अधर्म से हटते हैं। कुछ लोग ऐसे हैं, जो कर्तव्य-प्रेरणा से नहीं, स्वर्ग-सुख के लोभ से ही कितने ही पुण्य कार्य कर देते हैं। इससे समाज को तो लाभ ही हुआ न ?

विपरीत फल भी निकला है। ईश्वर का नाम टेकर चालाक

लोगों ने दुनिया को धोखा भी खूब दिया है। अपने को परमेश्वर का दूत बता कर भोली जनता को कितनी बार गुमराह किया गया है। अधर्म फैलाये गये हैं। पर इसमें ईश्वर की सत्ता का क्या दोष ?

भगवान की भक्ति का अनन्त माहात्म्य है। भक्ति कहते हैं प्रेम को, जो सेवा से अभिव्यक्ति होती है। कोई हम से प्रेम करता है, यह कैसे जान पड़ेगा ? वह हमें अच्छी-अच्छी चीजें खिलाये-पिलाये, हमें सुख दे, दुख-दर्द में काम आये, तब हम समझते हैं कि यह हमसे प्रेम करता है। यदि ऐसा न हों और वह मुँह से हमारा नाम भी लेता रहे, हमारे भरोसे भी रहे, तो हम यह न कहेंगे कि वह हमसे प्रेम करता है। 'भक्ति' शब्द संस्कृत की जिस (भज्) धातु से बना है, उसका अर्थ भी 'सेवा करना' ही है। फलतः 'भगवद्भक्ति' का अर्थ हुआ—'भगवान की सेवा करना' ! अच्छा तो भगवान् हमें कहाँ मिलें कि हम उनकी सेवा करें ? हमें बतलाया गया है कि यह चराचर विश्व भगवान् की विराट् मूर्ति है, उनका शरीर है। इस की सेवा करना ही भगवान् की भक्ति है। अपनी शक्ति के अनुसार विश्व-सेवा ही भगवद्भक्ति है। यदि हम में अधिक शक्ति नहीं, तो अपने कुटुम्ब की ही अच्छी से अच्छी सेवा करें और उसे सब तरह से अच्छा बनाने का प्रयत्न करें। वह भी सत्तार ही है। जनता को ही जनार्दन समझ कर उसकी सेवा करने का विधान किया गया है। हिन्दू जाति में अनेक सम्प्रदाय हैं, जिनमें वैष्णव-सम्प्रदाय बहुत प्रसिद्ध

हैं। वैष्णव लोग भक्ति को प्रधानता देते हैं। वैष्णवों के मुख्य चार सम्प्रदाय हैं और इन चारों के भक्ति-ग्रन्थों में एक प्राचीन प्रमाण सर्वत्र उद्धृत मिलता है। इस में भगवान् को प्रसन्न करने का एक सबसे उत्तम उपाय बताया गया है और उसमें यह भी कह दिया गया है कि इससे अतिरिक्त अन्य कोई भी उपाय या साधन ऐसा नहीं है, जिससे भगवान् को प्रसन्न किया जा सके। वह सुन्दर मंत्र यह है—

वर्णाश्रमाचारवता पुद्गेण पर पुमान् ।

विष्णुरारा यते पन्था नान्यत्ततोपकारणम् ॥

—कोई भी अपने वर्ण तथा आश्रम के कर्तव्य-कर्मों का विधिवन् पालन करके ही विष्णु भगवान् को प्रसन्न कर सकता है और इससे अतिरिक्त उन्हें प्रसन्न करने का कोई साधन है ही नहीं।

स्पष्ट है कि सामाजिक-आचार—कर्तव्य—पर जोर है। बात भी ठीक। आपके पिता आप पर तभी प्रसन्न होंगे, जब आप अपने घरवालों को अच्छी तरह रखेंगे, छोटे भाई-बहनो से स्नेह का वर्तव्य करके उन्हें सुखी रखेंगे, मा तथा बड़े भाइयों का सम्मान करेंगे और उनकी सेवा करेंगे तथा घर की सुख समृद्धि बढ़ायेंगे। पिता की प्रसन्नता का अन्य साधन नहीं। यदि आपने ऐसा न किया, घर की कोई चिन्ता न की और कह दिया 'हमें इससे क्या मतलब?' और घरवालों की छाती पर ही मुग्न में जाते-पौते रहे, तो क्या तुम्हारे पिता जी प्रसन्न होंगे? भले ही फिर

तुम उनका नाम लेते रहो और चाहे उनका ध्यान करते रहो, वे तुमसे कुटेंगे ! हम तो उसी से खुश रहेंगे, जो हमारे बगीचे को सँवार-सिगार कर अच्छी तरह रखे । जो उसे उजाड़े और हमारे गीत गाये, उससे जी जलेगा । सो भगवद्भक्ति का सर्वोत्तम रूप है अपने-अपने कर्तव्य का पालन करना ।

आज विभिन्न रूपों में जो भगवान् की उपासना-भक्ति चालू है, उस पर भगडने या वाद-विवाद करने की जरूरत नहीं है । सब को अपने रास्ते चलने दो । हाँ, यदि किसी सम्प्रदाय में भगवान् की उपासना की कोई ऐसी पद्धति चालू है, जिससे समाज को हानि पहुँचती है, तो उस अंश का हमें विरोध करना होगा । किसी समय जङ्गली लोग भगवान् को प्रसन्न करने के लिए नर-बलिदान देते थे । समाज ने इस जघन्य कृत्य को रोक दिया । इस तरह, किसी सम्प्रदाय में गौ-जैसे उपयोगी तथा सात्विक प्राणी को कत्ल करके भगवान् की भक्ति की जाती है, तो उसे वन्द करना होगा, क्योंकि वैसा करना प्रत्यक्ष समाज की हानि है । हाँ, समाज को हानि पहुँचाये बिना तुम कुछ भी करो, चाहे सन्ध्या-वन्दन करो, चाहे नमाज पढ़ो, चाहे हरि-कीर्तन करो ।

ईश्वर-भक्ति के नाम पर समाज में अनाचार फैलाना अपराध है । भगवान् श्री कृष्ण के नाम पर बड़ा अनाचार फैलाया गया है । उनके साथ गोपियों के वैसे सम्बन्ध की कल्पना करके जो तरह-तरह की लीलाएँ कल्पित की गयी हैं और 'रास' के नाम से

जिनका प्रदर्श होता है, क्या ठीक है ? हम यह भी देखते हैं कि अधिकतर इन लीलाओं की कल्पना 'विरक्त' साधुओं ने की है। वैसे विरक्त महात्माओं ने जो उत्ताल शृङ्गार रस की सरस क्रीड़ाओं का वैसा वर्णन किया है, उससे क्या समझ ! ऐसी सरस क्रीड़ाओं का वर्णन है कि यहां उद्धृत नहीं कर सकते। इनके अनुकरण पर ग्रामीण जानों ने जो संकेत-व्यञ्जना की है, लडके-लडकियों पर उसका क्या प्रभाव पड़ता है। मैंने देखा, गेरू कपड़े पहने हुए संन्यासी लोग अपने आश्रमियों में जब रास-लीला कराते हैं, तो तन्मय हो जाते हैं। उन्हें रास-लीला में उन तरह तन्मय होते मैंने कभी नहीं देखा। कृष्ण-लीला के उत्कर्ष-पूर्ण अंश राम-वध आदि को एकदम छोड़ दी दिया गया है। ऐसा जान पड़ता है कि प्रवृत्ति-विरुद्ध जाने का यह परिणाम है। कुछ भगवान् वीतराग थे। उन्होंने संसार छोड़ दिया और बड़ा काम किया। परन्तु भेड़ें भी मिट्टी बनने लग, तब ? उनका अनुकरण करके लाखों बौद्धनिष्ठ बने। कुछ दिन तो ठीक चला-प्रवाह था, पर कुछ ही दिन बाद प्राकृतिक बल ने उस मेड़ को तोड़ दिया ! भिक्षुधर्म में जामाचार फैला। भयङ्कर प्रतिक्रिया हुई। समाज में एक गड़बड़ी फल गयी। बौद्धों की देखा-देखी बौद्ध हिन्दुओं में भी आजन्म ब्रह्मचारियों की जमान बनी ! अनन्त 'आदित्य-ब्रह्मचारी' निकल पड़े। निरन्त्र लोगों को एक जाड़ मिल गयी 'निष्कर्म्य' संन्यास की। पुजने लगे। यह भी-मलीका कहा जाय ? और कुछ नहीं, तो वाग्-विलास ही मही !

मनसा, वाचा, कर्मणा, तीन प्रकारों में से दो तो निर्वाध प्राप्त हो गये और कृष्ण-गुणगान का सहारा मिल गया ! एक नशा ! कथा कहनेवाले भी ‘गोपी-प्रेम’ पर ही भ्रूमने लगे ! समाज पर इसका प्रभाव पड़ना ही था !

यही नहीं, निर्गुण-निराकार भगवान् के भक्तों ने भी यही सब किया है। ‘सूफी’ सन्तों ने जो प्रेम-कथाएँ लिखी हैं, क्या हैं ? ‘दिमागी ऐय्याशी’ ही तो हैं ! यदि उनके चेलों ने कहा—महाराज, यह क्या ? तो उत्तर मिल गया—‘हमारा इशारा समझो, किधर है ! यह तो सान्त की अनन्त की ओर जाने की व्यञ्जना है।’ वस, वहक गये लोग ! ‘ऐसे ही काव्य आगे चल कर ‘रहस्यवादी’ नाम से हिन्दी में प्रचलित हुए !

हिन्दी के नूतन रहस्यवादी कवियों तथा काव्यों के बारे में भी यही बात है। जो रहस्यवादी या छायावादी कवि हमारे सामने हैं, उनमें से कितने उस परब्रह्म परमात्मा में लीन रहने वाले हैं ? रोते किसी के लिए हैं और कह यह देते हैं कि यह तो व्यञ्जना है उस अनन्त के प्रति। जब राष्ट्र अंग्रेजी राज्य से लड़ रहा था, तब ये रहस्यवादी कवि वैसी कविताएँ करके मौजें ले रहे थे ! ये सब समाज की विकृतियाँ हैं। सब ने ईश्वर का सहारा लिया है ! हमें इस तरह की ईश्वर-भक्ति से सावधान रहना चाहिए।

मार्ग साफ है। गृहस्थाश्रम स्वीकार करो, कर्तव्य का पालन करो। सुख और शान्ति का यह मार्ग है। अवस्था के अनुसार

न हिरण्यकशिपु बनो, न प्रह्लाद बनो

आश्रम-परिवर्तन होगा। वर्णाश्रम के कर्तव्यों का पालन करो। यही भगवान् की भक्ति है। यदि कोई ईश्वर की सत्ता नहीं मानता, पर सामाजिक नियमों का पालन करता है, तो उससे झगड़ने का कोई कारण नहीं है। कोई नास्तिक भी किसी ईश्वर भक्त से क्यों चिढ़े, यदि समाज को उससे कोई हानि नहीं। हमें हिरण्यकशिपु के समान अनीश्वरवादी और प्रह्लाद के समान ईश्वर-भक्त न होना चाहिए। हिरण्यकशिपु ने दुष्टता की। किसी का लड़का यदि आध्यात्मिक विचार भिन्न रखता है, तो क्या उसे बेंसा टण्ड दिया जाय ? परन्तु प्रह्लादजी को देखिए। श्री नृसिंह भगवान् प्रकट होते हैं और हिरण्यकशिपु को पकड़ कर उसका पेट फाड़ने लगते हैं। प्रह्लाद भी सामने खड़े हैं। वे भगवान् से यह प्रार्थना नहीं करते कि 'भगवान्, आप इन्हें मारते क्यों हैं ? इनकी युद्धि शुद्ध कर दीजिए, जिससे ये आपके भक्त बन जाय।' यदि वे ऐसी प्रार्थना करते, तो भगवान् अवश्य अपने भक्त की बात सुनते। चीज को नष्ट कर देने की अपेक्षा उसे अच्छा बना देना अधिक अच्छा है। भगवान् क्या नहीं कर सकते ? परन्तु प्रह्लाद चुपचाप खड़े तमाशा देखते रहे ! मानो समझ रहे हों कि ईश्वर को न मानने वाले का ऐसा ही दण्ड मिलना चाहिए। समाज के लिए ऐसी युद्धि अच्छी नहीं। जब हिरण्यकशिपु का पेट फाड़ दिया गया, तब प्रह्लाद ने उन (अपने पिता) की सद्रति के लिए भगवान् से प्रार्थना की ! इससे क्या नतीजा निकला ?

हम भगवान् की भक्ति करते हैं और हमारा भाई नास्तिक है, ईश्वर या परलोक की सत्ता नहीं मानता, तो इसके लिए हम उसे दण्ड न देंगे. न देना ही चाहिए। समाज ने जो नियम इस लोक की सुख-समृद्धि के लिए बनाये हैं, उन्हें न मानने से ही हम किसी को यहाँ उचित दण्ड दे सकते हैं। ईश्वर या परलोक की सत्ता मानना-न मानना अलग बात है। यदि कोई ईश्वर की सत्ता नहीं मानता है और ईश्वरीय नियमों के अनुसार यह अपराध है, तो ईश्वर की ओर से उसे दण्ड मिलेगा ही। हम बीच में क्यों कूट पड़ें ? महात्मा गान्धी का निधन होने के बाद जब कुछ महात्माजी के 'भक्तों' ने कुछ लोगों पर आक्रमण कर दिया, जिन्हें वे 'अपराधी' जनों के 'गिराह' का समझते थे, तो वे भी पकड़े गये और उन्हें जेल की यातनाएँ भुगतनी पड़ीं ! महात्मा जी के अनुयायी (कांग्रेसी जन) सत्ताहृद थे। उन्होंने ही इन 'महात्मा-भक्तों' को सजा दी। इसी तरह यदि कोई ईश्वर-भक्त किसी अनीश्वरवादी को केवल इसलिए सजा देगा कि वह ईश्वर-भक्त क्यों नहीं, तो ईश्वर-भक्त जी को ईश्वर अवश्य दण्ड देगा। उसका काम इन्होंने जो सँभाल लिया।

सामयिक तथा वर्गीय विधि-निषेध

पहले कहा जा चुका है कि कुछ विधि-निषेध सामान्य (व्यापक) होते हैं और कुछ विशेष। इसी तरह कुछ विधि-निषेध सामयिक भी होते हैं। कुछ समय के लिए कोई नियम

चना दिया जाता है और फिर उसके बाद वह शिथिल पड़ जाता है। हमारे यहाँ किसी समय समुद्र-यात्रा का निषेध कर दिया गया। यह एक सामयिक निषेध था। पहले हमारे यहाँ समुद्र-यात्रा को बहुत महत्त्व प्राप्त था। हमारे जहाज दूर-दूर तक जाते थे और संसार के बड़े-बड़े देशों से हमारा आयात-निर्यात का व्यापार था। श्री सत्यनारायण की कथा तो प्रायः सभी हिन्दुओं ने सुनी होगी। उसमें भी समुद्र-यात्रा का वर्णन है। उससे पता चलता है कि हमारे व्यापारी दूर-दूर तक जहाजी व्यापार करते थे।

परन्तु एक समय कदाचित् ऐसा आया, जब समुद्री रास्ते से देश को ग़तरा पैदा हो गया। बाहरी शत्रुओं के इस भय का सामना करने के लिए भारतीय जनों की समुद्र-यात्रा निषिद्ध कर दी गयी, जिससे कि सब जहाज तथा कुशल नाविक यहीं रहें और सम्भावित खतरे का मुकाबला करें। दस-बीस वर्ष तक ऐसा खतरा बना रहना कोई बड़ी बात नहीं है। इतने दिन तक लोग खाली नहीं बैठ सकते। सब किसी-न-किसी काम में लग गये होंगे और फिर धीरे-धीरे वह जहाजी व्यवसाय लोग भूल ही गये। अनन्तर वह 'समुद्र यात्रा का निषेध' एक रूढ़ि के रूप में बहुत दिन तक चला। समय आया, जब हमें समुद्र-यात्रा करना जरूरी हो गया और तब वह रूढ़ि अपने-आप भङ्ग हो गयी।

इसी तरह वर्ग-विशेष के लिए भी नियम बनते हैं। हम

स्त्री-शिक्षा में और पुरुष-शिक्षा में कुछ अन्तर करते हैं। कुछ युवकों का दिमाग ज्ञान-विज्ञान की ओर न जा कर कला-कौशल की ओर अधिक प्रवृत्त होता है। ऐसी दशा में सभी को ज्ञानी-विज्ञानी बनाने के लिए जोर लगाना शक्ति का अपव्यय करना है। ज्ञान-विज्ञान को तरह ललित कलाओं का भी अपना महत्त्व है। इसीलिए सरस्वती की कल्पना में पुस्तक के साथ वीणा भी रखी गयी है। किसी राष्ट्र की पूर्ण सरस्वती तभी समझी जायगी जब उसमें ज्ञान-विज्ञान के साथ ललित कलाओं का भी समुचित योग हो। ललित कलाओं से जो रस मिलता है, उससे जीवन सरस तथा आप्यायित होता है। ज्ञान-विज्ञान से दिमाग सुख-समृद्धि की सृष्टि करता है, पर वह बाह्य उपकरणों से प्राप्त होती है। ज्ञान मस्तिष्क की चीज है और कला हृदय की। स्वभावतः स्त्री में ललित कला का सुन्दर विकास हो सकता है। संगीत के लिए जिस मधुर कण्ठ की आवश्यकता है, वह प्रकृति ने स्त्री को ही दिया है। चित्र-कला आदि में जिस भावोद्बेक की आवश्यकता है, वह स्त्री में अतिसुलभ है। काव्य में भी भाव का ही प्राधान्य है। स्त्री का दिमाग कला में अधिक चल सकता है, ज्ञान-विज्ञान की अपेक्षा। सौ स्त्री ने छोड़ दिया, शायद पुरुष की बराबरी करने के लिए। इससे उसने अपनी विशेषता खो दी ! पाक-विद्या पर स्त्री का अधिकार होना चाहिए, जो उससे छूट गया। अच्छी-से-अच्छी चीज बनानेवाले पुरुष (हलवाई) ही आपको मिलेंगे। घर में लाखों में नहीं, करोड़ों स्त्रियों में शायद एकाध

वैसी बढिया चीजें बना सके। वस्त्र सीने की कला भी स्त्री के हाथ से प्रायः जाती रही। इसे भी पुरुष-दर्जियाँ ने अपना लिया। चित्र-कला में भी पुरुष ही आगे हैं। संगीत के भी परमाचार्य पुरुष ही हैं। स्त्री को इन सब कलाओं के सीखने का अधिकार न हो, सो बात नहीं है। सब के लिए मार्ग खुला है। पर इन्होंने कला-पथ को हीन समझ कर छोड़-सा दिया और ज्ञान-विज्ञान की दौड़ में सम्मिलित हुई। परन्तु वह इनका प्रकृति-प्रदत्त क्षेत्र शायद वैसा नहीं है। चली, पर पुन्य से आगे निबलना तो दूर, उसकी बराबरी पर भी न पहुँच सकी ! संसार में इतने अविष्कार हुए हैं, उनमें से स्त्री के किये हुए कितने हैं ? भारत को अवश्य लीलावती जैसी विदुषी को उत्पन्न करने का सौभाग्य प्राप्त है, जिसने गणित पर अपनी छाप बैठायी। ज्ञान-विज्ञान में भी गार्गी तथा मैत्रेयी के नाम अमर हैं। पर वे तो अपवाद मात्र हैं। हम सामान्य स्त्री की बात कर रहे हैं। लीलावती और गार्गी नव नहीं बन सकती। कोई रोज़गार नहीं है, वन, यदि बन सके। पर वे यदि अन्य विषयों की मायात्मक शिक्षा लेकर ललित कलाओं में ही अध्ययनाय प्रवृत्त हों, तो अधिक सफलता मिलती। संगीत तथा चित्रकला जहाँ स्त्री में सजते हैं। पुरुष ने इन कलाओं में प्रगति की, पर प्रकृति इस क्षेत्र में उसकी सहायक नहीं है।

एक बात और। संसार को सुन्दर बनाने के लिए, स्त्री तथा पुरुष एक-दूसरे की कमी को पूरा करते हैं, पर वे स्वतः

नहीं है, दूसरे में पौरुष नहीं है। दोनों मिल कर पूर्ण हो जाते हैं। स्त्री भी उन्हीं विषयों को लेकर वी० ए० है, जिन्हें लेकर पुरुष, तो क्या सुख ? कुछ भेद हो, तो आकर्षण बढ़े ; उपयोगिता भी बढ़े। एक वी० ए० या साहित्यरत्न हो, तो दूसरे को संगीत-मर्मज्ञ होना चाहिए। तब एक-दूसरे से आकर्षिक होंगे। यह बात छूट गयी, इसी लिए जीवन बेना मरस नहीं रहा।

वेदों का पढ़ाई अध्ययन कितना दुरूह है, जानने वाले जानते हैं। यदि कोमलमति छात्राओं के लिए वेदाध्ययन सामान्यतः निषिद्ध कर दिया गया और कला-क्षेत्र में उनकी प्रवृत्ति को उत्तेजन किसी समय दिया गया, तो बुरा क्या है ? सामान्यतः वैसा निषेध किया गया होगा, पर जो वैसी प्रचण्ड प्रतिभा रखती थीं, उधर प्रवृत्ति भी थी, उनके लिए मना थोड़े ही था ! तभी तो वेद-सम्प्रदाय में उन त्रिदुपी महिलाओं के नाम आते हैं। यदि सामान्यतः कह दिया जाय कि “लड़कियों को शुष्क वी० ए०-एम० ए० परीक्षाओं में अपना कोमल मस्तिष्क न टकराना चाहिए ; क्योंकि इससे उनका स्वास्थ्य नष्ट होता है और इसका मानव-सन्तति पर बुरा प्रभाव पड़ता है। उन्हें साधारणतः मैट्रिक तक शिक्षा प्राप्त करके कला के किसी मधुर क्षेत्र में प्रगति करनी चाहिए, या घर-गृहस्थी का समुचित संचालन करके संसार को सुखमय बनाना चाहिए।” तो क्या स्त्री पर अत्याचार कहा जायगा ? विशिष्ट महिलाएँ वी० ए०, एम० ए० करेंगी ही, पर हम उन सद्गृहस्थ महिलाओं को क्या कम महत्त्व देंगे ?

इसी तरह कारीगरों (शूद्रों) को गहन वेदाध्ययन में सिर मारने को मना किया गया होगा। दस-वीस वर्ष तक वे वेद पढ़, फिर लोहे या लकड़ी की कारीगरी सीखें, तो कब जा कर उसमें निपुणता प्राप्त करेंगे ? साधारण शिक्षा ली और अपने क्षेत्र के कला-कौशल में अभ्यास करने लगे। आज-कल भी सोचा जा रहा है कि मेट्रिक के अनन्तर दो विभाग कर दिये जायेंगे : १—कला-कौशल का २—ज्ञान-विज्ञान का। पुराने समय के ये दोनों विभाग १—शूद्र-विद्या तथा २—द्विजाति-विद्या (वेद आदि) के विभाग रहे जा सकते हैं। शूद्र राज्य से तो अयत्न की गन्ध तभी से आने लगी, जब से हमने इन्हें ह्य दृष्टि से देखा।

सां, इस प्रकार वर्ग-भेद से विद्या-भेद करना कोई अत्याय नहीं है। समाज के लिए किसी वर्ग से कोई काम जबरन भी करा लिया जाता है और किसी वर्ग को कोई काम करने से रोक भी दिया जाता है। जिस समय यह नियम बना था, उस समय क्या परिस्थिति थी, उसका हमें ज्ञान नहीं। जो हम समझ सकें, यही लिख दिया। पर कोई न कोई बात तो होगी ही। यदि किसी को कोई बात नहीं, तो वह नियम टूटेगा ही। उन के अनुसार धर्म-नियमों में पैर-फाग होता ही रहता है। पात्र तथा वर्ग-विशेष को दृष्टि में भी धर्म-भेद होता है।

धर्म और संस्कृति

संस्कृति एक पृथक् चीज है। सामान्यतः धर्म में सभी देशों

का—मानव मात्र का—एक हो सकता है, पर संस्कृति में सर्वत्र भिन्नता मिलेगी। प्रत्येक देश की अपनी संस्कृति होती है, जो परम्परागत भावनाओं की प्रतिमूर्ति कही जा सकती है। हमारे ऊपर सन्निहित वातावरण का प्रभाव पड़ता रहता है। यह प्रभाव संस्कार के रूप में परम्परया चलते-चलते एक ऐसा व्यवस्थित रूप ग्रहण कर लेता है, जिसे हम 'संस्कृति' कहते हैं। संस्कृति में भावनाएँ, भाषा, वेश-भूषा तथा रीति-रिवाज आदि अनेक बातों का सन्निवेश है। किसी देश की राष्ट्रीयता नष्ट करनी हो, तो वहाँ की संस्कृति नष्ट कर दो। आधार के न रहने पर जैसे बड़िया से बड़िया महल धड़ाम से गिर पड़ता है, उसी तरह संस्कृति-हीन जाति की जातीयता नष्ट हो जाती है !

यहाँ हमें राष्ट्र, जाति तथा संस्कृति का स्वरूप समझ लेना चाहिए। किसी प्राकृतिक सोमा से परिवेष्टित प्रदेश-विशेष को राष्ट्र कहते हैं, यदि उसकी अपनी संस्कृति और सत्ता हो। उस राष्ट्र में परम्परा से जो जन-समूह रहता है, उसे 'जाति' कहते हैं। अंग्रेजी में इसी को 'नेशन' कहते हैं। जाति की जो विशेषता है, उसे ही संस्कृति कहते हैं। इंग्लिश एक जाति, इंग्लिस्तान राष्ट्र और उसकी अपनी इंग्लिश संस्कृति। अफगान एक जाति, अफगानिस्तान राष्ट्र और अफगानी संस्कृति। इसी तरह हिन्दू जाति, हिन्दुस्तान राष्ट्र और हिन्दुस्तानी संस्कृति। हिन्दू-संस्कृति और हिन्दुस्तानी संस्कृति एक ही बात है। हिन्दू जाति है, सम्प्रदाय नहीं। इस जाति की अपनी विशेष संस्कृति है। उसका देश-

वासियों को गर्व होना चाहिए। इस देश के लोग पारलौकिक बातों में ईसाई या इस्लामी मत ग्रहण करके सम्प्रदायतः ईसाई या मुसलमान हो गये, पर भारतीयता तो उनकी नष्ट न होगी न ? किसी भी मत को ग्रहण करके वे भारतीय ही रहेंगे। इस लिए, पारलौकिक उपासना आदि में भेद रखते हुए भी वे सब संस्कृति से एक हैं। मुसलमान हो जाने से कोई अरबी या ईरानी नहीं हो जाता। इस चीज को न समझने के कारण ही राष्ट्र में अनेक चार संकट आया है और लाखों निरपराध मारे गये हैं, स्त्रियों की बे-इज्जती हुई है और नन्हे बच्चे कत्ल किये गये हैं। राष्ट्र का विभाजन इसी कारण हुआ। अन्यथा, कोई भगडा न था। सम्प्रदाय-भेद से राष्ट्र-विप्लव नहीं हुआ, संस्कृति-भेद से हुआ है। सम्प्रदाय तो हम में वैदिक, अवैदिक, आस्तिक, नास्तिक, जैन, बौद्ध, आर्यसमाजी, सनातनी आदि न जाने कितने हैं। इन में से फिर एक-एक के अनन्त भेद हैं। परन्तु संस्कृति सब की एक है, भारतीय। इसी लिए कोई राष्ट्रीयता में भेद नहीं; जातीयता में अन्तर नहीं। जिन लोगों ने इस्लाम के नाम पर यहाँ अरब तथा ईरान आदि देशों की संस्कृति चलानी चाही, उन्होंने भेद-भित्ति खड़ी कर दी। हिन्दुस्तान कभी भी अरब या ईरान नहीं बन सकता। पाकिस्तान बन जाने पर भी पश्चिमी पंजाब पंजाब ही है। वहाँ जन-भाषा पंजाबी ही है, अरबी या फारसी नहीं। वहाँ के रीति-रिवाज भी अपने हैं। पंजाबी भाषा पर अब भी संस्कृत का प्रभाव है। हम लोग तो

गाली देते समय किसी को 'गधे का बच्चा' ही कहते हैं, पर पश्चिमी पंजाब का मुसलमान ऐसी जगह भी संस्कृत नहीं छोड़ता। वह कहता है—'खोते दा पुत्तर'। यह 'पुत्तर' तो पंजाबी मुसलमान छोड़ नहीं सकता, क्योंकि मातृ-भाषा गढ़ी नहीं जाती, परम्परा से आती है। पूर्वी बंगाल पाकिस्तान में है, पर वहाँ जन-भाषा बंगला है, जिसमें आधे से अधिक शब्द संस्कृत के हैं। फारसी-अरबी शब्दों का उच्चारण उन के लिए आफत है ! उनकी लिपि भी भारतीय है, जो नागरी लिपि का ही रूपान्तर है। इसी तरह सिन्धी मुसलमान की अपनी संस्कृति है। परन्तु अदूरदर्शी जनों ने कुछ विशेष (ऊपरी) बातों को ले कर संस्कृति-भेद खड़ा कर दिया। इस सजल-सरस राष्ट्र को रेगिस्तान बनाना चाहा ! अरब में पेड़-पौधे बहुत कम होते हैं ; इस लिए ईंधन की वैसी बहुतायत नहीं कि मुर्दे जलाये जा सकें। वहाँ मुर्दे गाड़े जाते हैं। इस देश के मुसलमानों ने भी मुर्दों को गाड़ना शुरू किया, क्योंकि अरब में ऐसा होता है ! यदि कुरान शरीफ में मुर्दों के गाड़ने की विधि है और देश-काल के अनुसार उस में हेर-फेर करने की भी छूट नहीं है, तो हम माने लेते हैं कि अच्छा भाई, गाड़ो। परन्तु वेश-भूषा और रहन-सहन में भी अन्तर ? यह क्यों ?

इस देश के ईसाई और पारसी आदि भी अपनी-अपनी विशेषता रखते हैं। परन्तु भारतीयता उन्होंने छोड़ नहीं दी है। अभी सन् १९४७ के दिसम्बर में बम्बई में अ० भा० हिन्दी

साहित्य सम्मेलन का अधिवेशन था। मैं भी गया था। पं० गोविन्दवल्लभ पन्त ने उद्घाटन किया था और श्री राहुल सांकृत्यायन सभापति थे। हम सब लोग मंच पर बैठे थे। उसी समय एक वृद्ध महिला सामने बैठी महिलाओं में से उठी और सीधी मंच पर चढ़ आयी। उस के केश एकदम श्वेत थे। और वह केसरिया साड़ी पहने थी। हाथ में उसके दो नारियल थे। उसने मंच पर आ कर, पन्तजी को प्रणाम किया, दोनों हाथ जोड़ कर, सिर नीचा करके। और, उन्हें एक नारियल तथा एक अशर्फी भेंट की। इसी तरह राहुलजी को प्रणाम करके एक नारियल और एक अशर्फी भेंट की। फिर पीछे लौट गयी और अपने जगह जा बैठी। मालूम हुआ कि वह एक उच्च घराने की पारसी महिला है और बम्बई में जब भी कोई राष्ट्रीय महोत्सव होता है, इसी प्रकार यह अपनी श्रद्धा प्रकट करती है। मैंने सोचा, यदि भारतीय मुसलमानों में भी ऐसी ही भारतीयता होती, भारतीय संस्कृति की ऐसी ही छाप होती, तो क्या कहना था ! वे हमें नारियल खाने के लिए दे सकते हैं, हमारा सम्मान भी करेंगे, पर नारियल भेंट कर के कभी भी सम्मान प्रकट न करेंगे। कारण, यह एक भारतीय ढंग है सम्मान प्रकट करने का ! वे देखेंगे कि अरब या ईरान में कैसे सम्मान प्रकट किया जाता है। उसी तरह वे हमारा सम्मान करेंगे। कितना अन्तर ? यही अन्तर राष्ट्र-भेद का कारण हुआ।

हम किसी भी सम्प्रदाय के हों, सब भारतीय हैं। भारतीय

संस्कृति की उपासना हमारा धर्म है। संस्कृति हमारा जीवन है। हम इसे छोड़ नहीं सकते ; हम से यह छूट नहीं सकती। जो लोग किसी प्रदेश में अरब या ईरान की संस्कृति लाना चाहते हैं, वे अपने प्रयास में कभी भी सफल नहीं हो सकते। देश-भेद से संस्कृति-भेद होता है। भारत का कोई भी प्रदेश अरब कैसे बन सकता है ?

सो, एक राष्ट्र में अनेक संस्कृतियों की वात करना अज्ञान है, अधर्म है, क्योंकि इससे जनता में मतिभ्रम पैदा होता है। अपनी संस्कृति की अखण्ड धारा के प्रति हमारे मन में सम्मान होना चाहिए। इसके संरक्षण के लिए उपाय चाहिए। एक राष्ट्र, एक जाति, एक संस्कृति, फिर सम्प्रदाय और मत-मतान्तर चाहे जितने हों। इस तत्त्व को भली-भाँति समझ लेना चाहिए।

हमें हर्ष है, राजर्षि श्री पुरुषोत्तम दास जी टंडन ने 'एक-संस्कृतिवाद' का झण्डा ऊँचा किया है और 'राष्ट्रीय' नेताओं के उस भ्रम का निराकरण कर रहे हैं, जिसके कारण वे हिन्दू-संस्कृति और मुस्लिम संस्कृति का राग अलापते आये हैं और जिसके परिणाम-स्वरूप राष्ट्र बहुत कुछ छिन्न-भिन्न हुआ।

वर्ण-व्यवस्था

भारतीय आर्यों ने अति प्राचीन काल में समाज के सुसंचालन के लिए वर्ण-व्यवस्था की उद्भावना की थी। ससार

में अपने ढंग की यह अद्वितीय समाज-व्यवस्था थी, जो यथापूर्व त्याग पर अवलम्बित थी। वर्ण-व्यवस्था का ही यह प्रताप है कि आज तक हमारी संस्कृति सुस्थिर है, जब कि अनेक राष्ट्रों की संस्कृतियाँ न जाने कहाँ बिला गयीं। इस विषय को अच्छी तरह समझिए।

ससार में समाज का संचालन मस्तिष्क से होता है। परन्तु मस्तिष्क चाहता भी घी-दूध है। 'मन्त्रि-मण्डल' राज्य करता है, सम्पूर्ण राष्ट्र पर। दिमाग का खेल है। सबको रास्ता बतलाता है। राष्ट्र उन्हें—मन्त्रि-मण्डल के सदस्यों को—अच्छी तरह रखता है। उन्हें बड़े-बड़े वेतन देता है, रहने के लिए महल देता है, बढिया मोटर देता है, और जीवन की सब सामग्री प्रस्तुत करता है। 'राष्ट्र की रक्षा जो तलवार से करते हैं, वे भी मन्त्रिमण्डल के नीचे काम करते हैं। शेष प्रजा में व्यापारी, किसान और कारीगर-मजदूर हैं, जो बहुत कुछ होने पर भी कुछ वैसे गिने नहीं जाते, उन दिमागी तथा फौजी ताकत वालों के सामने। सर्वत्र दिमागी शक्ति ऊपर रहती है।

इस देश में, पूर्व काल में, जो दिमागी शक्ति में सर्वोपरि थे, उन्होंने अपूर्व त्याग का परिचय दिया। वे सम्पूर्ण समाज का संचालन करते रहे, पर राज्य करना दूसरों को सौंपा। वास्तविक राज्य तो वे करते थे—सम्पूर्ण समाज का संचालन करते थे—परन्तु उसका फल दूसरों को देते थे, 'राजा' दूसरे थे। राजा महलों में रहते थे और मजे करते थे। वे बुद्धिधन तपस्वी राज-

काज से प्रत्यक्षतः अलग रहते थे और गरीबी का जीवन बिताते थे। वे राजाओं के आश्रित न थे। जनता यदि कुछ दे देती थी, तो उसे पेट में डाल लेते थे; अन्यथा खेतों से दाने बीन लाते थे, जो नाज काट लेने के बाद वहाँ पड़े रह जाते थे। जङ्गल से घास-पात नोच लाते थे और नमक न मिले, तो बेंसा ही वह सब उवाल कर खा लेते थे। फिर भी बड़े सन्तुष्ट रह कर समाज की सेवा करते थे। ऐसे ही लोगों के लिए कहा है—

आठ गांठ कौपीन में, अरु माजी विनु लौन !

‘तुलसी’ जो सन्तोष है, इन्द्र बापुरो कौन ?

इन्द्र के सिंहासन को भी वे तुच्छ समझते थे, मामूली राज-पाट की तो बात ही क्या। इन तपस्वी जनों ने दिमाग का दूसरा सुख-साधन व्यापार भी एक वर्ग को सौंप दिया—लो, तुम लोग व्यापार-व्यवसाय करो। इस तरह यह वर्ग भी मालामाल होकर मजे करने लगा। शेष जनों को लुहार, बड़ई-कुम्हार तथा चर्मकार आदि की कारीगरी सौंपी गयी। उस समय आज-कल की तरह कला-कौशल की उन्नति नहीं थी; इसलिए इस वर्ग को वैसा महत्त्व नहीं मिला। महत्त्व तो आज भी बेचारे कारीगरों को नहीं मिल रहा है। कारखानेदार (वे व्यवसायी-व्यापारी) ही सब महत्त्व तथा सुफल ले रहे हैं। इन बेचारों को तो रूखी-सूखी रोटी मिल जाती है !

कहने का मतलब इतना कि भारतीय आर्यों में एक वर्ग

ऐसा सामने आया जो बुद्धि का धनी था, तेजस्वी था, और समाज-संचालन में पूर्ण शक्तिमान् था, फिर सोने में सुगन्ध यह कि उस में सासारिक सुख-भोग की तृष्णा का नितान्त अभाव था। उसने एक वर्ग को राज्य करने का सुख दिया, एक को 'व्यापारी वसति लक्ष्मीः' कह कर व्यापार सौंपा और एक वर्ग को साधारण कला-कौशल या समाज-सेवा के दूसरे कामों में लगाया। अपने लिए काम सम्पूर्ण समाज की सेवा, उसका सर्वाङ्ग-संचालन और उसके बदले गरीबी का जीवन। निःसन्देह घर को ऐसा ही, योग्य पुरुष सुख-समृद्धि से भर-पूर कर सकता है, जिस में वैसी पटुता हो कि योग्यता तथा शक्ति के अनुसार सब को काम बाँट कर उनसे सब काम ठीक-ठीक कराता रहे, उन्हें निर्देश देता रहे और उन सब की सुख-सुविधा का पूरा प्रबन्ध रखे। उस मुखिया में त्याग चाहिए। घर के सब लोग सुख से रहें और परस्पर प्रेम-बढ़े, इसी में वह अपना सुख समझे। सबको बढ़िया वस्त्र-आभूषण पहना कर वह स्वयं मोटा-माड़ा कपड़ा पहन कर निर्वाह करे, जरूरत पडने पर फटा-पुराना भी। ऐसी दशा में उसका सम्मान बढ़ेगा ही, घटेगा नहीं। घर के सब लोग उसको सिर-माथे लेंगे, बाहर भी सम्मान मिलेगा। उसके लिए यह आध्यात्मिक सुख ही सर्वोपरि है। ऐसे घर में समृद्धि बरसेगी, इसमें सन्देह नहीं।

समूचे समाज में भी यदि ऐसे त्यागी संचालक हों, तो क्या कहना। सम्भव है, किसी देश में कोई एकाध वैसा त्यागी-मेधावी

समाज-संचालक मिल जाय। परन्तु कोटि-कोटि जनता के लिए एकाध त्यागी के जीवन से क्या बनेगा ! एक भारत ही ऐसा देश है, जहाँ एक बहुत बड़े मेधावी वर्ग ने वैसे त्याग का आदर्श उपस्थित किया। इस वर्ग को 'ब्राह्मण' कहा गया। 'ब्रह्म' कहते हैं ज्ञान को और भगवान् का नाम भी 'ब्रह्म' है। जो ज्ञान-प्रधान होकर भगवान् की उपासना के रूप में जनता की निःस्वार्थ सेवा करते थे, वे 'ब्राह्मण' कहलाये। 'ब्रह्म' का शाब्दिक अर्थ है—बड़े से बड़ा। जिसने बड़े से बड़े समाज को अपना परिवार समझा, भगवान् का विराट् रूप समझ कर उसकी सेवा की, वह ब्राह्मण। अपने ज्ञान, शक्ति तथा त्याग के कारण ब्राह्मण सर्वशक्तिसम्पन्न था, पर उसने भौतिक आधिपत्य स्वीकार न किया। इसीलिए बड़े-बड़े सम्राट् भी उसके चरणों पर सिर रखते थे। उसी परम्परा में आर्य चाणक्य दिखायी देते हैं, जो बड़े से बड़े साम्राज्यों के बनाने-बिगाड़ने की अद्भुत शक्ति रखते थे। चन्द्रगुप्त को सम्राट् बना कर उसी के द्वारा सब काम कराया। वस्तुतः सब काम स्वयं करके श्रेय दूसरे को दिया और सुख-भोग से दूर रह कर साधारण जीवन बिताया। सम्राट् चन्द्रगुप्त महलों में रहकर आनन्द लेते थे और चाणक्य अपनी फूस की झोपड़ी में कुशों के आसन पर बैठ कर सुशासन की बात सोचते थे। तभी वैसा साम्राज्य प्रतिष्ठित हो सका। यही सम्बन्ध समर्थ गुरु रामदास और छत्रपति शिवाजी में रहा। शिवाजी के स्वराज-स्थापन में कितना ब्राह्म

बल लगा और कितना क्षात्र बल, इसके लिए यद्यपि कोई तुला नहीं है, पर समर्थ का और छत्रपति का जीवन-वृत्त पढ़ने से सब सामने आ जाता है।

मुसलमानी शासन काल तक ब्राह्मण अपने कर्तव्य पर डटे रहे। किसी त्यागी का लड़का भी त्यागी ही हो, ऐसी बात नहीं। परन्तु कोटि-कोटि ब्राह्मणजनों ने अपने पूर्वजों की त्याग और तपस्या की परम्परा अपनायी। अपनी बुद्धि तथा शक्ति के अनुसार विरुद्ध परिस्थितियों में भी अनन्त काल तक उन्होंने समाज की सेवा की। हमारा अनन्त समृद्ध संस्कृत-साहित्य उन्हींकी प्रतिभा तथा त्यागमय जीवन का फल है, जिससे हमारा सिर ऊँचा है और संसार की दृष्टि में हम अब भी गर्व प्रकट करते हैं। हिन्दी-साहित्य को ही देखिए, इस वर्ग का महत्त्व सामने आयेगा। अंग्रेजी राज्य से जब हम लड़ रहे थे और सत्याग्रह चल रहा था, तो प्रत्येक आन्दोलन में जितने वीर त्यागी जेल गये, उनमें पचपन प्रतिशत संख्या ब्राह्मणों की थी, शेष में और सब। त्याग में ही नहीं, विद्या में भी वे किसी से, इस समय भी, पीछे नहीं हैं। संस्कृत भाषा को तो ब्राह्मणों ने ही जीवित रखा, नहीं तो यह एक इतिहास की चीज बन जाती। नागरी लिपि की रक्षा भी इन्हींके सहारे हुई। अब तो जागरण है, सबको अपनी भाषा तथा संस्कृति का अभिमान हो चला है। यह सौभाग्य कभी प्राप्त न होता, यदि उस भयङ्कर काल में चने चबा-चबा कर ये लोग वेदों की, सस्कृति की तथा अपनी लिपि

की रक्षा न करते। सब व्यापार-व्यवसाय में या उर्दू-फारसी पढ़ कर मुसलमान शासकों के दफ्तरों में लगे थे। साधारण जनता तो चेतना-शून्य होती ही है।

परन्तु मुसलमानी शासन-काल में ब्राह्मण ढीले पड़ गये। विदेशी संस्कृति का एक प्रवाह आया। हमारी वर्ण-व्यवस्था को धक्का लगा। लोग ब्राह्मणों के उस संस्कृति-रक्षण के महत्त्वपूर्ण काम को अवज्ञा की दृष्टि से देखने लगे। इनका सम्मान जाता रहा। 'पण्डितजी' और 'मुन्शीजी' में सम्मान का अन्तर बहुत ज्यादा पड़ गया। 'पण्डितजी' शब्द में ही वह वात भर गयी। लोगों ने मानना छोड़ दिया। बाल-बच्चे भूखों मरने लगे। तब अंग्रेजी राज्य आने पर, ब्राह्मण भी नौकरी-चाकरी की ओर बढ़े। और क्या करते? जमीन तो थी नहीं कि खेती करते। व्यापार के लिए पैसा न था। व्यापार-बुद्धि एक दिन में आ भी नहीं जाती है। फलतः अंग्रेजी सरकार की नौकरी में ये भी गये। बुद्धि थी ही। बड़े-बड़े पदों पर पहुँचे। आज भी बड़े-बड़े विश्वविद्यालयों के ये सञ्चालक हैं। कवीन्द्र रवीन्द्रनाथ ठाकुर जैसे महर्षि इस युग में भी ब्राह्मणों ने पैदा किये हैं। राजनीति के नेताओं में भी सबसे अधिक संख्या ब्राह्मणों की ही है। यह बुद्धि का खेल है, जिसमें त्याग की परम्परा का पुट है।

यह सब है, पर हमें मानना पड़ेगा कि ब्राह्मण में जो वात उस समय थी, अब नहीं है। कारण चाहे जो समझ ले। अब तो नाम भर है। वर्ण-व्यवस्था अपने असली रूप में छिन्न-

वे गर्व कर सकते हैं

भिन्न हो चुकी है। आगे राष्ट्र कैसी समाज-व्यवस्था अपनायेगा, नहीं कहा जा सकता। परन्तु एक त्याग-मूलक परम्परा को उतना बड़ा बुद्धिशाली वर्ग हजारों-लाखों वर्ष तक चलाता रहा, यह कम आश्चर्य की बात नहीं है। इतने दिन वह त्याग की परम्परा चली, यही बहुत है। इस परम्परा के कारण जो आज भी गरीबी समेटे हुए समाज में परिस्थिति के अनुसार कुछ बदल कर काम कर रहे हैं, वे गर्व कर सकते हैं। गर्व इस बात का कि उनको गरीबी उस त्यागमय समाज-सेवा का फल है, जो उनके पुरखों ने की। अन्यथा, परम्परा प्राप्त-धन या भू-भाग के स्वामी ये भी होते। किन्तु समाज सदा ही अतुल धन या भू-भाग किसी वर्ग के पास रहने नहीं देता। उसमें परिवर्तन हो रहा है। इस लिए, अपनी परम्परा-प्राप्त गरीबी के उत्कर्ष पर गर्व ही प्रकट करना चाहिए। साथ ही, समाज के साथ मिल कर आगे बढ़ना चाहिए। ब्राह्मण सदा वह काम करता रहा है, जो समाज के लिए जरूरी उसने समझा। जब एक समय ऐसा आया कि क्षत्रियों की तलवारों ने म्यान से बाहर झाँकना कुछ कम कर दिया, तब ब्राह्मण ने शत्रु के विरुद्ध तलवार चमकायी और रण में पेशवाई की। दक्षिण के पेशवा सुप्रसिद्ध हैं। सन् १८५७ के स्वातन्त्र्य-युद्ध में महारानी लक्ष्मीबाई ने जो रण-रंग प्रकट किया, जग-जाहिर है। लक्ष्मीबाई ब्राह्मण-कन्या और ब्राह्मण-वधू थीं, जिन्होंने क्षत्रिय मर्दों के सामने आदर्श उपस्थित किया। इसी तरह क्षत्रियों और वश्यों में भी ऐसे महापुरुष हुए

है, जिन्होंने ब्राह्मणत्व का आदर्श उपस्थित किया—जनता का पथ-निर्देश किया। महात्मा गौतम बुद्ध और महात्मा गान्धी प्रत्यक्ष उदाहरण हैं। यही नहीं, शूद्र वर्ग ने भी ऐसे महात्मा उत्पन्न किये हैं, जिनका उपदेश ब्राह्मणों ने भी सिर-माथे लिया है। वैष्णवों में ऐसे महात्माओं की बहुत बड़ी संख्या है। भक्त रैदास और भक्त नामदेव आदि के नाम विशेष रूप से लिये जा सकते हैं। इसका मतलब यही हुआ कि वर्ण-व्यवस्था के होते हुए भी कोई ऐसा बन्धन नहीं रहा कि एक वर्ण का व्यक्ति आवश्यकता पड़ने पर और शक्ति होने पर इतर वर्ण का काम न कर सके; या करे तो जनता उसे ग्रहण न करे। ऐसा कैसे हो सकता है! आवश्यकता पड़ने पर घर के सभी आदमी एक ही काम करते हैं, यद्यपि साधारणतः उनके काम बँटे रहते हैं। मान लीजिए, घर के सब लोगों में उनकी शक्ति के अनुसार काम बँटे हैं और एक के जिम्मे घर का सब पानी भरना है। ठीक है, काम चल रहा है। किन्तु समझिए, यदि किसी समय घर में आग लग जाय, तो ? तब क्या उसी एक आदमी के भरोसे सब बैठे रहेंगे और घर जल जाने देंगे ? तब तो सभी घड़े पकड़ कर पानी लेने दौड़ेंगे। हाँ, जिनमें बिल्कुल शक्ति नहीं, या जो अन्य कामों में लगे हैं—सामान आदि निकाल कर अलग कर रहे हैं, उनकी बात दूसरी है। इसी तरह समय पड़ने पर एक दूसरे के काम किये जाते रहे हैं। परन्तु ये सब अपवाद की बातें हैं। प्रधान धाराएँ तो वे हैं ही; या रंही ही है।

क्षत्रिय वर्ग को भी देश में महत्त्व प्राप्त था, पर ब्राह्मण के बाद। महत्त्व तो होना ही चाहिए। अपनी तलवार से देश की रक्षा करना क्या कम महत्त्व की चीज है ? प्रत्येक देश में ऐसे शूर-वीर ('मार्शल') वर्ग होते हैं। ये लोग राज-शासन करते थे, आनन्द लेते थे। जब कभी देश को शत्रु का भय पैदा हो, तो ये तलवार ले कर रणाङ्गण में कूद पड़ते थे। गये-गुजरे-जमाने में भी महाराणा प्रताप तथा छत्रपति शिवाजी महाराज-जैसे रत्न क्षत्रिय वर्ग ने दिये हैं। अब भी उनमें वही खून है। जाट और गूजर आदि भी क्षत्रिय वर्ग में ही हैं। गुरु गोविन्दसिंह ने एक नया ही क्षत्रिय वर्ग उत्पन्न कर दिया, जो सिख नाम से प्रसिद्ध है।

प्रजा-रञ्जन क्षत्रिय अपना 'मुख्य काम' समझते थे। 'राजा प्रकृतिरञ्जनात्'—प्रकृति (प्रजा) का रञ्जन करे, सो राजा। प्रजा खुश रहे, यही उनकी चेष्टा रहती थी। प्रजा खुश रहे, यह और बात है और प्रजा को खुश करना दूसरी। प्रजा खुश रहती है सुन्दर राज-व्यवस्था से और प्रजा को खुश करता है कोई राजा किसो कारण से। अन्यान्य धर्मों की तरह राजा के इस प्रकृतिरञ्जन का भी गलत अर्थ किया गया और राम जी की पवित्र कथा में शम्बूक-हत्या तथा सीता-परित्याग की कहानी जोड़ दी गयी। बेचारा शम्बूक वन में तप कर रहा था, तो प्रजा की क्या हानि थी ? तप तो अच्छी चीज है। क्या छोटे दर्जे का आदमी कोई अच्छा काम करे, तो वह केवल इसी लिए बुरा

कहा जायगा कि वह छोटा हो कर वैसा अच्छा काम क्यों कर रहा है ? और यदि बुरा भी मान लिया जाय, तो मना कर देना चाहिए या उसे जान से ही मार देना चाहिए ? श्री रामचंद्र जी के पवित्र जीवन से इस कहानी का कोई मेल ही नहीं । एक ब्राह्मण के कहने से, उसे खुश करने के लिए, एक निर्दोष तपस्वी को जान से मार देना भी कोई 'प्रजा-रञ्जन' है ? एक प्रजा को खुश करने के लिए दूसरी निरपराध प्रजा का गला काट देना कहाँ का न्याय है ? पर जब इस तरह का प्रजा-रञ्जन धर्म समझा जाने लगा, तब राम-कथा में कहानियाँ मिलायी जाने लगीं । सीता-परित्याग की कहानी भी ऐसी ही है । एक धोबी की बात में आ कर सीता को बियावान जंगल में छोड़वा देना और फिर उस विशेष दशा में । धोबी का 'रञ्जन' और सीता का कत्ल ! एक प्रजा के कहने से, उसे खुश करने के लिए, दूसरी प्रजा के गले पर छूरी । सीता भी तो राम की प्रजा ही थीं । उनकी अग्नि-परीक्षा हो चुकी थी, वशिष्ठ आदि गुरुओं ने उनकी पवित्रता की घोषणा कर दी थी, सो सब कुछ नहीं और एक धोबी की वह बोली-ठोली सब कुछ । उसे पकड़वा कर जेल में डालना था, जो वैसे प्रवाद-प्रचार का अपराधी था । मान लीजिए, हमारा कोई जन अपराधी ही है, पर हमने उसे ग्रहण कर लिया ; तो समझा जाता है कि हमने उसके अपराध माफ कर दिये । जिसे अंगीकार कर लिया, उसका निर्वाह महापुरुष का लक्षण है—'अङ्गीकृतं सुकृतिनः परिपालयन्ति !' परन्तु

राम ने सीता के साथ धोखा किया। ऐसी दशा में क्या वे मर्यादापुरुषोत्तम रहते हैं ? ऐसे कानों के कच्चे शासक क्या खाक शासन करेंगे ! और सीता के निकाल देने पर भी क्या वह प्रवाद जा सकता था, जिसके लिए वह कल्पना की गयी ? ऊटपटांग कहानियाँ तब गढ़ी गयीं, जब धर्म का रूप लोग भूल गये और लंकीर पीटने लगे। कह दिया—‘प्रजा को खुश करने के लिए राम ने सीता तक को छोड़ दिया।’ बेवकूफों ने यह भी नहीं समझा कि ऐसी कहानी जोड़ देने से राम में देवत्व तो क्या, मनुष्यत्व भी न समझा जायगा। कोई हृदयहीन भी उस दशा में एक अबला को ऐसे घोर वन में न छोड़वा देगा, जहाँ भेड़ियो और बघेरों का राज्य हो। भूख-प्यास से तड़पा कर मार डालने की अपेक्षा तो तलवार का एक झटका अच्छा था ! राम से तो ‘क्रूरात् क्रूरतर’ कृत्य कराया गया है, प्रजारंजन के नाम पर।

इसी तरह ‘धर्म-युद्ध’ की व्याख्या भी बदल दी गयी ! धर्म के लिए जो युद्ध हो ‘वह धर्म-युद्ध’ सीधी सी बात है, पर कहा जाने लगा कि रण में बुद्धि-बल लगाये बिना, रण-चातुरी किये बिना, सीधे-सादे ढंग आमने-सामने जो ‘भैसा-युद्ध’ हो, वही ‘धर्म-युद्ध’ है। थोड़ा भी बुद्धि का प्रयोग (छल-बल आदि) हुआ, तो अधर्म-युद्ध। इस व्याख्या ने भी बड़ा नाश किया ! हमारी कितनी ही शक्ति बेकार गयी।

किन्तु इसमें सन्देह नहीं कि क्षत्रिय वीरों ने, और क्षत्रिय

वीराङ्गनाओं ने जो जौहर दिखाये हैं, उनकी समता अन्यत्र मिलना कठिन है। क्षत्रिय वीरों ने बहुत दिन तक तलवार की उपासना की। काल पा कर उसमें कुछ जंग लगी! किसी ने लोहे की जगह सोने की तलवार बनवा ली। तो भी, अभी बहुत कुछ है। हमें अपने इस वीर वर्ण पर बड़ा गर्व है, भरोसा भी अभी है।

वैश्य का काम था व्यापार करना, खेती करना और गो-पालन करना। खेती और गो-पालन के बाद ही व्यवसाय-वाणिज्य का नाम है—‘कृषिगोरक्षवाणिज्यम्।’ परन्तु कृषि तथा गो-रक्षण का काम छोड़ कर वैश्यों ने केवल व्यापार पर ही ध्यान दिया। फलतः कृषि की दशा वैसी नहीं सुधरी। दुग्ध-व्यवसाय भी जैसा दूसरे देशों में है, हमारे यहाँ उसका सहस्रांश भी नहीं। गोशाला आदि खोल कर गो-रक्षा करने में वैश्य-समाज ने करोड़ों रुपये खर्च किये, पर इससे कहीं गो-रक्षा होती है! गो-रक्षा हमारे धर्म का अत्यधिक महत्त्वपूर्ण अङ्ग है। भारत का शिव (कल्याण) बैल पर है, क्योंकि यह कृषिप्रधान देश है। गोदुग्ध हमारे लिए अमृत है। गोवंश की रक्षा और वृद्धि तो दूर, यहाँ गोहत्या होने लगी। दुर्भाग्य से यहाँ ऐसे लोग आये या पैदा हुए, जो भारतीय संस्कृति तथा धर्म के विरुद्ध गो-हत्या करना ही अपना धर्म समझने लगे। ‘धर्म-कृत्य’ के लिए गो-हत्या आवश्यक उन लोगों ने समझा। फूट डालने के लिए विदेशी शासकों ने और भी भड़काया। इस तरह अनन्त

गी-हत्या हो गयी। अब हमारी राष्ट्रीय सरकार का कर्तव्य है कि एक कानून बना कर इस राष्ट्रीय अपराध की समाप्ति सदा के लिए कर दे।

वैश्य-समाज ने धन से समाज का उपकार किया है। जगह-जगह धर्मशालाएँ प्रायः उन्हीं की बनवायी हुई हैं। संस्कृत की पाठशालाएँ स्थान-स्थान पर धनी वैश्यों ने खोलीं, जहाँ छात्रों के भोजन आदि की भी व्यवस्था की। वहाँ पढ़-पढ़ कर न जाने कितने संस्कृत के विद्वान् तैयार हुए। इसी तरह अन्यान्य समाजहितकर काम वैश्य-समाज ने किये हैं। उन्होंने अपने अध्यवसाय से अनन्त लक्ष्मी पैदा की। न जाने कितने करोड़-पति वैश्य-समाज में हैं। उनके पास जो धन है, समाज का है। किसी भी रूप में वह समाज के ही काम आयेगा। समाज-व्यवस्था आवश्यकतानुसार बदलती रहती है, बदलेगी, पर इससे उन लोगों पर अधिक्षेप कैसे, जिन्होंने पुरानी व्यवस्था के अनुसार काम करके उत्कर्ष प्राप्त किया है ?

शूद्रवर्ग के भी दिन अब अच्छे आ रहे हैं। बड़े ही धैर्य से इन बेचारों ने अपना-अपना काम किया और हिन्दू धर्म में भावना दृढ़ रखी। इससे जाति को बल मिला है। अनेक चार भागवत धर्म, वैष्णव धर्म तथा आर्य-समाज आदि धार्मिक संस्थानों ने नीचे गिराये हुए इस वर्ग को ऊपर लाने के प्रयत्न किये। देश-काल के अनुसार कुछ सफलता भी मिली। परन्तु अब देश स्वतन्त्र हो जाने से अधिक प्रगति होगी।

धर्म में छुआछूत का स्थान है, पर किस तरह ? जिसने शराब पी रखी हो, उसे मत छुओ, उसके साथ मत खाओ, उसे मन्दिर में न जाने दो । जो व्यभिचारी और दुराचारी है, उससे संसग मत रखो, उसके हाथ का मत खाओ, उसे मन्दिर में मत जाने दो । और, जो अपवित्र दशा में हो, जिसके कपड़ों से और शरीर से बदबू आ रही हो, उसके पास मत बैठो और उसे मन्दिर आदि में, सबके बीच में, मत जाने दो । इसी तरह संक्रामक रोग के रोगियों के हाथ का मत खाओ, उनके पास मत बैठो, उन्हें मत छुओ । यही छुआछूत का असली मतलब है । बेचारे चमार और भङ्गी यदि भगवान् के दर्शन कर लेंगे तो क्या भगवान् अपवित्र हो जायेंगे ? पर हाँ, मन्दिर-प्रवेश आदि के लिए सत्याग्रह आदि करना ठीक नहीं है । यह तो अपने समाज में गडबड़ पैलाना है । जो ऐसी प्रेरणा दे, उनसे सावधान रहो । वे हरिजन-सेवा का सस्ता सर्टिफिकेट ले कर घाते में तुम से—हरिजनों से—किसी जगह वोट लेने की चिन्ता में होंगे ! 'धीरे पके सो मीठा होय ।' परन्तु सामाजिक अधिकार के लिए अवश्य झगड़ना चाहिए । जिस घाट पर दूसरे लोग स्नान करते हैं, ये क्यों न करें ? सरकारी नौकरी आदि में समानता आ ही गयी है ।

शान्तिपाठ

सर्वे भवन्तु सुखिनः,
सर्वे सन्तु निरामयाः ।
सर्वे भद्राणि पश्यन्तु,
स्मा कश्चिद् दुःखभाग् भवेत् ॥

॥ समाप्त ॥

अच्छी हिन्दी का नमूना

पर

प्राप्त कुछ सम्मतियाँ

‘प्रवासी’, अजमेर:—

“वाजपेयी जी ने समालोचना के रूप में जो कुछ लिखा है, वह विद्यार्थियों, लेखकों, ग्रन्थकारों और पत्रकारों के अध्ययन तथा मनन की चीज है।”

सुप्रसिद्ध विद्वान्, प्रोफेसर शिवपूजन सहाय जी:—

“वर्माजी (श्री रामचन्द्र वर्मा) की पुस्तक (‘अच्छी हिन्दी’) पढ़ने वाले छात्र इसे जरूर पढ़ेंगे। पढ़ने से उन्हें लाभ होगा, उनकी तर्क-शक्ति बढ़ेगी और भ्रम दूर होगा।

व्यग्य-विनोद का भी आनन्द आता है।”

‘दीदी’, इलाहाबाद —

“यह पुस्तक ‘अच्छी हिन्दी’ के पूरक के रूप में पढ़ी जानी चाहिए।”

‘कान्यकुब्ज’, लखनऊ —

“वर्मा जी भी वाजपेयी जी की पुस्तक से लाभ उठा
कर अपनी ‘अच्छी हिन्दी’ में उचित
परिष्कार करेंगे, इस बात की
हमें पूर्ण आशा है।”

सुप्रसिद्ध विद्वान् सेठ कन्हैयालालजी पोद्दार:—

“हिन्दी के विद्यार्थी ही नहीं, विद्वान् भी इससे
बहुत कुछ सीखेंगे।”

आल इण्डिया रेडियो के डिप्टी डायरेक्टर, पण्डित श्री नारायण
चतुर्वेदी:—

“इससे हिन्दी के बहुत-से भाषा-तत्त्वज्ञों के बहुत से
भ्रमों का निवारण हो जायगा।”

हिन्दी के सुप्रसिद्ध वैय्याकरण और अखिल भारतीय हिन्दी
साहित्य सम्मेलन के भूतपूर्व सभापति, पण्डित अम्बिकाप्रसाद
वाजपेयी:—

“ऐसी बातें लिखी गयी हैं, जिनका समर्थन प्रत्येक
भाषा-तत्त्वज्ञ को करना ही चाहिए।”

सुप्रसिद्ध विद्वान्, डाक्टर अमरनाथ झा:—

“महत्त्वपूर्ण विषयों पर प्रकाश डाला है।”
